


محمد خالد اختر

# چاکی واڑہ میں وصال

ناول



3



چاکی واڑہ

میں

وصال

محمد خالد اختر

سنگ میل پبلی کیشنز • لاہور

|          |                                                                                                                                                             |
|----------|-------------------------------------------------------------------------------------------------------------------------------------------------------------|
| 891.4393 | Muhammad Khalid Akhtar.                                                                                                                                     |
|          | Chaaki warrah main visaal /<br>Muhammad Khalid Akhtar. - Lahore :<br>Sang-e-Meel Publications, 2000.<br>203 p.<br>1. Urdu Adab - Novel.<br>I. Title.      ○ |

اس کتاب کا کوئی بھی حصہ سنگ میل پبلی کیشنز/مصنف سے باقاعده  
تحریری اجازت کے بغیر کہیں بھی شائع نہیں کیا جاسکتا اگر اس قسم کی  
کوئی بھی صورت حال ظہور پذیر ہوتی ہے تو قانونی کارروائی کا حق محفوظ ہے

2000.

نیاز احمد نے

سنگ میل پبلی کیشنز لاہور  
سے شائع کی۔

## Sang-e-Meel Publications

25 Shahrah-e-Pakistan (Lower Mall), P.O. Box 997 Lahore-54000 PAKISTAN

Phones: 7220100-7228143 Fax: 7245101

<http://www.sang-e-meel.com> e-mail: [smp@sang-e-meel.com](mailto:smp@sang-e-meel.com)

Chowk Urdu Bazar Lahore, Pakistan. Phone 7667970

کمپائن پرنٹرز، لاہور

# انتساب

میرے پیارے سینور ریاضیو (ریاض الرحمن اسکوائر) !  
تمہیں یاد ہو گا کہ اس فینسٹی کے ککھے جانے کے بعد اس کے مسودہ کو پڑھنے والے  
تم پہلے شخص تھے اور تم نے اس کی زبان اور املا کو درست کرنے کی حتی المقدور کوشش کی  
تھی (افسوس، ایک ناممکن کام) یہ نو دس سال پہلے کی بات ہے جب ہم میں میانہ عمری کی  
سنجیدگی اور شائستگی نہیں آئی تھی اور ہم جو انسان کی غیر ذمہ داری کے ساتھ بہت سی  
منہرک چیزوں پر ہنس سکتے تھے۔ نو سال کے عرصہ میں یہ مسودہ مختلف ناشرین کے ہاتھوں میں  
سے گزرا۔ اور تم یہ سن کر حیران ہو گے کہ یہ کتاب واقعی اس وقت زیور طبع سے آراستہ ہو رہی  
ہے۔ جب کہ میں آپ کو اس کا مصنف ہونے کی حیثیت سے تقریباً بھول چکا ہوں۔

جیسا کہ تم جانتے ہو، اس کتاب کو دو چیزوں نے الپائنہ کیا۔ ایک چاکی واڑ کے شہر نے  
جہاں میں ایک دو سال بوسہ میں زندگی گزارا تھا اور دوسرے رابرٹ لوئی سٹیونس نے  
یہ ناول۔ یا ناول۔ چاکی واڑہ کی فضا کو سٹیونس کے رنگ میں مقید کرنے کی ایک بھونٹھی  
کوشش ہے۔ اس کا اصل اور حقیقی کردار چاکی واڑ ہے باقی انسانی کردار محض صمنی ہیں ہو  
سکتا ہے کہ وہ کسی کے نزدیک جینے جاگتے کردار نہ ہوں لیکن میں یہ امید کرنے کی جرأت  
کرتا ہوں کہ ان میں ایک ووڈ ہاؤسین، قسم کی چلت پھرت اور زندگی ضرور ہے۔ سعادت  
حسن منٹو نے اس مسودے کو اپنے دماغی ہسپتال کے بستر میں پڑھا تھا اور اس نے اپنی مخصوص  
صاف گوئی سے کام لیتے ہوئے مصنف کو بتایا کہ یہ ناول بالکل بکواس ہے۔ لیکن مجھے



اس بات کا فخر ہے کہ منٹو جیسے انسان نے مزاح اور NONSENSE کے تار و پود سے بُنے ہوئے اس نادر طنزیہ کو الف سے لے تک پڑھا کیا تمہیں یاد ہے ہمارے بی۔ اے کے کورس میں ایک انگریزی نظم تھی، غالباً ہی ہنٹ کی جینی نے مجھے چوما جب ہم ملے، وہ کچھ اس طرح تھی: جینی نے مجھے چوما جب ہم ملے۔ اپنی کمرسی سے اُچھلتے ہوئے جس میں وہ بیٹھی تھی۔ یہ کہو کہ میں بوڑھا ہوں اکیلا، در ماندہ اور نزار! جوانی اور محبت نے مجھے سچ دیا ہے لیکن اس کے ساتھ یہ بھی تو کہو کہ جینی نے مجھے چوما۔

اسی طرح تم کہہ سکتے ہو کہ یہ ناول، ایک ناول کی بجائے ہفت ساری کا کام ہے اس میں ہزاروں عیب ہیں، اس کے کردار حقیقت سے دُور، چوبی تیلے ہیں لیکن یہ بھی تو نہ بھولو کہ منٹو نے اے بیماری کے بستری میں پڑھا تھا اور اے اپنی ساری خامکاری کے باوجود کچھ عرصہ ایک عظیم فنکار (جواب ہمارے درمیان نہیں ہے) کا دل پر چلنے کا فخر حاصل ہے۔ اس لئے یہ کتاب اتنی بڑی نہیں ہو سکتی اور تمہیں اس سے منسوب ہونے پر شرمساری نہیں ہونی چاہیے! میں اس سے زیادہ نہیں لکھوں گا۔ میرے ناثر نے انتساب کے لئے صرف دو ہی صفحے خالی چھوڑے ہیں۔

تمہارا  
خالد



تقریباً ہر شخص میں قدرت نے ہیر و پرستی، کا مادہ ودیعت کیا ہے۔ فرق صرف اتنا ہے۔ کہ ہر شخص کے اپنے خاص ہیر و ہوتے ہیں جنہیں وہ ایک ذریعہ سی دھند میں اپنے سے اوپر اولپیا کی بلند یوں پر بیٹھے ہوئے دیکھتا ہے۔ مثلاً میرے ایک دوست کا (جو اسپورٹ کنٹرول میں معمولی کلرک ہے) ہیر اس کے دفتر کا سپرنٹنڈنٹ ہے، کئی بار اس کے ساتھ شام کو پڑ رونق صدر میں سے گزرتے ہوئے اور منور دوکانوں میں حسین چہروں کو تلمکتے ہوئے موبانہ لہجہ میں سامنے بشرٹ میں ایک گننے بطح نما انسان کی طرف اشارہ کرتے ہوئے کہتا ہے ”یہ چودھری کریم الدین ہے ہمارا سپرنٹنڈنٹ اسٹاٹس آفٹھ سو تنخواہ پاتا ہے“ میرا دوست یہ کہتے وقت ایک بچے کی طرح خوش اور مغرور ہوتا ہے جیسا کہ اس نے مجھے دنیا کا ایک آٹھواں عجوبہ دکھا دیا ہو۔ ایک عجوبہ جسے اس نے خود اپنے ہاتھوں سے ایجاد کیا ہو۔ چودھری کریم الدین میرے دوست کے لئے اولپیا کا دیوتا ہے۔ اس کے نزدیک چودھری کریم الدین انسانی ترقی کی ایسی معراج پر پہنچ چکا ہے جہاں اس جیسے شخص کبھی پہنچنے کا خواب تک نہیں دیکھ سکتے۔ عموماً ہمارے ہیر و، ایسے لوگ ہوتے ہیں جو وہ کچھ بن چکے ہیں جو ہم بننا چاہتے تھے مگر جانتے ہیں۔ کہ کبھی بھی نہ بن سکیں گے۔ مختلف لوگوں کا اپنے ہیر وؤں کے بارے میں رد عمل بھی مختلف ہوتا ہے اور ضروری نہیں کہ وہ ہیر وؤں کو پوچھیں ہی۔ سی گریڈ کلرکوں میں ان کے ہیر و اکثر جذبہ حسد بیدار کرتے ہیں۔ ظاہراً وہ اپنے سپرنٹنڈنٹ اور افسروں کی مٹھوس دُنیاوی کامیابی کا مضحکہ بھی اڑا سکتے ہیں مگر ان کا دل حسد اور رشک کی ایک بھیٹی ہوتا ہے۔ اس



کے باوجود وہ ان کے متعلق باتیں کرتے وقت پر ادات انداز اختیار کرتے بغیر نہیں رہ سکتے۔  
 پھر ایسے بھی آدمی ہیں جن کے ہیرو سیاسی لیڈر ہوتے ہیں (خواہ وہ بظاہر سیاسی  
 لیڈروں کو کتنی ہی گالیاں کیوں نہ دیں) بعض آدمیوں کے ہیرو مذہبی قائد ہوتے ہیں،  
 حُر پر لپکاڑو کو سب سے اوجھا سمجھتے ہیں۔ دنیا کے نوے فیصدی آدمیوں کے ہیرو ان کے  
 دفتر، بزنس وغیرہ کے حاکموں اور ڈائریکٹروں کو چھوڑ کے، وہ سیاسی لیڈر ہوتے  
 ہیں جو حکومت کی گدی پر متمکن ہوں اور اس 'ہیرو پرستی' سے ہم میں سے بہترین تربیت  
 یافتہ لوگ بھی نہیں بچ سکتے۔ ایک بادشاہ مجمع میں سے ہر کسی سے داد لے گا، خواہ وہ گدھا  
 ہی کیوں نہ ہو اور شاید اس مادی اقتدار کی دنیا میں عوام کی یہ 'ریوانگی' (اور ہیرو پرستی) دیوانگی  
 ہی تو ہے قابل درگزر ہے۔

میرے اپنے ہیرو — میرے حقیقی ہیرو۔ وہ لوگ ہیں جو کتابیں لکھتے ہیں اس سے  
 کوئی فرق نہیں پڑتا کہ وہ کیسی کتابیں لکھتے ہیں (کیونکہ میں ان کی کتابوں کو کبھی نہیں پڑھوں  
 گا۔ میں مصنفوں میں ان کو ترجیح دیتا ہوں جو ادیب شہیر یا مصوٰر جذبات بن چکے ہیں اور اس  
 لئے 'ہیرو ورثہ' کے لئے موزوں تہذیب تسلیم کئے جا چکے ہیں، مگر ان ادبی شیروں کے  
 علاوہ ہر وہ شخص جس نے کوئی کتاب لکھی ہو، خواہ وہ چکی روٹی، کا مصنف ہی کیوں  
 نہ ہو — میرا ہیرو ہے، میرا اپنا سگا بھائی ہے۔ میں کتابیں لکھنے والوں کو فولا دے  
 کر دوں سے اپنے سینے سے چمٹانے اور ان کے ساتھ ابدی وفاداری کا حلف اٹھانے  
 تک کو تیار ہوں۔ میں ادبی لوگوں کو اس طرح جمع کرتا ہوں جس طرح بعض لوگ  
 ٹکٹ، جمع کرتے ہیں۔ میری آٹو گراف کتاب پر شیخ اسے۔ ڈی۔ کھوکھر مصنف  
 ہن مین پتلونان پاوانگی۔ تے ڈانس گھران وچ جاوانگی) سے لے کر چودھری نرگس بغدادی  
 (مصنف مشہور اسلامی تاریخی ناول 'دغا باز' تک کے آٹو گراف ان کے اپنے ہاتھوں سے  
 (اگرچہ میرے فونٹین پن کی سیاہی سے) رقم زدہ موجود ہیں اور میں اس آٹو گراف کتاب



کو دنیا کا سب سے بیش بہا خزانہ سمجھ کر ہمیشہ سینے کے ساتھ رکھتا ہوں۔

مجھے اپنے میروؤں کے بارے میں کوئی غلط فہمی نہیں۔ میں اچھی طرح جانتا ہوں کہ ان میں سے بیشتر اپنے لئے اور ملک کے لئے زیادہ مفید ہوتے اگر وہ اپنے یہ شاہکار نہ لکھتے ہیں سمجھتا ہوں کہ بولٹن مارکٹ کے رٹام اسٹیشن پر بیٹھے ہوتے بولٹن پالسن کرنے والے میرے ہیروؤں سے بہتر اور سوسائٹی کے لئے زیادہ سودمند کام کر رہے ہیں کیونکہ لوگوں کے میلے بد نما بوٹوں کو پالسن سے چمکا کر آئینہ بنانا، ان کے دماغوں میں بد مذاقی کوٹ کر بھرنے سے کہیں نثر لکھنے سے زیادہ مفید ہے۔ یہ سمجھنے کے باوجود، اسے ڈی کھو کھرا اور چودھری نرگس بغدادی میرے ہیرو ہیں۔ میرے نزدیک چھپے ہوئے لفظ میں ایک ایسا جادو ہے جس کی مزاحمت ناممکن ہے۔ جب مجھے بازار میں کوئی مصنف نظر آتا ہے تو میرے دل کی دھڑکن تیز ہو جاتی ہے۔ میں اس کو مسحور نکا ہوں سے دیکھنے لگتا ہوں، میں اس کو اس طرح دلوچ لینا چاہتا ہوں جیسے ایک عاشق اپنی گمشدہ محبوبہ کو۔ آٹو گرافٹ ایک باہر آ جاتی ہے اور میں اسے ہاتھ میں لئے اس نامور شخص کی طرف فوراً پلکتا ہوں۔ ادبی لوگوں کو معلوم ہونا چاہیے کہ اس ملک میں ایک شخص کم از کم ایسا ہے جو ان کے لئے دیوانہ ہے، جب وہ اس شخص میں ہوں کہ اپنا اکلا کھانا کس کے ہاں کھایا جائے تو وہ بے دھڑک میرا دروازہ کھٹ کھٹا سکتے ہیں، یہاں ان کا ہمیشہ خیر مقدم کیا جائے گا۔ کھانے کے علاوہ میں اپنی قمیصیں اور ٹائیاں بھی اڈھار دے دیتا ہوں۔ وہ یقین کریں کہ میرا باورچی بہت اچھا ہے۔ گھی کی کار نٹی ہوگی اور سگریٹ پیش کرنے کے معاملہ میں بھی زیادہ تنگ دلی سے کام نہیں لیا جائے گا۔ میرا پتہ یہ ہے ”اللہ تو کل بیکرمی ورسیٹور ان نزدیس اڈہ چاکی واڑہ“ ان کو وہ ناقابل مضحکہ اور ثقیل سالن اپنے اندر ڈالتے ہوئے دیکھ کر مجھے اتنی خوشی ہوگی کہ بیان سے باہر ہے کیونکہ اسی پیٹ سے وہ بیٹھے دردناک رومان اور ناول تخلیق ہوں گے جن کو پڑھنے والے راتوں کو اکیلے اپنے سینہ پر پتھر باندھ کر پڑھیں گے۔ بل کی ادائیگی کا ذکر



”تک نہیں کیا جائے گا، صرف میری آٹو گراف کتاب میں انہیں چارپانچ الفاظ کی تکلیف دی جائے گی مثلاً

”کھانلبے حد لذیذ تھا،“ مچھلی ماہی گیری (دستخط)

”خداوند تعالیٰ مسٹر محمد اقبال مالک اللہ توکل بیکری کو جزائے خیر دے،“ فرش لنگوری

(دستخط) —

اس قسم کے!

یہی ہیر و ورثہ، شیخ قربان علی کٹار سے میری پکی دوستی کی وجہ بنی اور گو بعد میں چند وجوہات کی بناء پر میں نے اس دوستی کو ختم کرنا چاہا اور شیخ کٹار کو اس کے ختم کرنے کے بارے میں کئی لطیف اور واضح اشارے بھی دیئے مگر یہ دوستی کم از کم شیخ کٹار کی طرف سے بدستور قائم ہے۔ وہ اس قسم کا شخص نہیں جو اپنے دوستوں کو آسانی سے چھوڑ دے، وہ دوست زندگی بھر کے لئے بناتا ہے.....

مگر اب مجھے اس کا مکمل تعارف کرنے کی ضرورت محسوس ہو رہی ہے کیونکہ وہی اس دردناک رومان کا ہیر و ورثہ میں بھی خود ایک عرصہ سے اس کے متعلق بعض کھرے کھرے خیالات کا اظہار کرنے کے لئے بے تاب ہوں۔ خدا کرے یہ صفحات اُس کی نظر سے گزر رہیں!



ادبی لحاظ سے تو شیخ قربان علی کٹار کا تعارف غیر ضروری ہے۔ کس نے اس کے مشہور جاسوسی ناول ”شریف ٹو اکو“، ”انسپکٹر شہباز خاں“، ”بد معاش حبیبہ“، ”نہیں پڑھے! کس نے اس کی بدولت اپنی راتوں کی نیندیں حرام نہیں کیں! یہ سچ ہے کہ موجودہ نسل کے نوجوانوں کے لئے وہ محض ایک نام ہے اور وہ اسے نہیں پڑھتے مگر دس سال پہلے بلا مبالغہ شیخ کٹار کے ناولوں کی دھوم مچتی اور ادبی دنیا میں اس کے نام کی دہائی! کتنوں کے لئے خاص کر فضل بک ٹوپو اسکول کے معتقدین کے نزدیک۔ شیخ قربان علی ہمارے ادب کا درخشان ترین نام تھا۔ اور ”سحر نگار“، ”جادو رقم“، ”شاہ امرار“، وغیرہ کے القاب اکثر اس کے نام کے ساتھ لگائے جاتے تھے۔ ان دنوں کئی اردو کے رسائل کے ایڈیٹر سال کے شروع میں، نئے سال کے سرکاری اعزاز کی تقلید میں مشہور ادیبوں کو خطابات سے نوازنے کے عادی تھے، مجھے یاد ہے کہ شیخ کٹار ان دنوں اپنے شائقین اور پرستاروں کے دلوں میں اس درجہ عقیدت اور محبت کے جذبات ابھارنے کا اہل تھا کہ وہ اس کا نام بعد ادب و احترام لفظ حضرت، یاد علامہ، کے ساتھ لیتے اور اس کی کتابوں کے پھیننے کا بے صبری سے انتظار کرتے۔ اگرچہ شیخ کٹار کی وہ مقبولیت اب نہیں رہی پھر بھی ایک مخصوص حلقہ میں اس کی کتابیں اب تک پڑھی جاتی ہیں، اور مجھے اگلے روز یہ دیکھ کہ حیرانی ہوئی کہ بد معاش حبیبہ، ابھی تک ناولوں کی دوکانوں پر مکتی ہے۔

اور اُن محسوس بارطبع ہو چکی ہے۔



قربان علی، بقول خود، اس وقت کوئی دس گیارہ سال کے عرصہ میں پچاس کے لگ بھگ ناول لکھ چکا ہے۔ جن میں سے بیشتر اب دستیاب نہیں ہو سکتے۔ یہ تو وہ ناول ہیں جو اشاعت کے مرحلہ تک پہنچ سکے، ان ناولوں کی جو اس نے اپنے ایام طالب علمی میں لکھے تھے اور جن کے مسودوں سے، اس کے والد نے، انتقامی جذبات کے ماتحت اپنے حصہ کی چلمیں سلکانے کا کام لیا تھا، مجھے قربان علی نے پوری تعداد نہیں کی۔ ہاں وہ اب تک ان کے صنائع ہو جانے پر کھٹ افسوس ملتا ہے اور مجھ سے اکثر کہتا رہتا ہے کہ اسے ان مسودوں کے صنائع ہونے کا اتنا دکھ نہیں جتنا اردو ادب کے اس عظیم نقصان پر جو ان کے زائل ہونے سے ادب کو پہنچا۔ وہ میرے طبع شدہ ناولوں سے کہیں زیادہ سنسنی خیز اور ہوشربا تھے، یہ ہیں اس کی زبان سے کئی بار سُن چکا ہوں۔

ان جاسوسی ناولوں کی تصنیف سے اُسے حیرت انگیز طور پر قلیل آمدنی ہوئی۔ قربان علی کوئی تیز طرار شخص نہیں بلکہ وہ بے حد سادہ لوح ہے۔ اس کو ٹھگنا ایک بچے کو ٹھگنے سے زیادہ آسان ہے۔ دس سال پہلے جب اس کی کتابیں بکتی تھیں اگر وہ تھوڑا سا بھی دُنیادارانہ طریق پر چوکس ہوتا تو روپوں کے چھاج کے چھاج کما سکتا تھا، مگر حبسیا کہ میں نے کہا ہے اس میں کاروباری چالاکی نہ تھی اور اس کی بجائے اس کے پبلشر حاجی قادر دادا اینڈ سنز نے روپوں کے چھاج کے چھاج کما لئے۔ قربان علی سے میں نے ایک دفعہ پوچھا کہ اس کو اپنی کتابوں سے کتنی آمدنی ہوئی وہ ٹھیک ٹھیک بتانے سے گریز کرتا ہے لیکن میرا اپنا اندازہ ہے کہ اسے فی ناول پچیس تیس روپے سے زیادہ اوسط نہیں پڑی۔ پبلشرز بے وقوف نہیں ہوتے، جنگ سے پہلے لاہور کا ایک پبلشر ناشی گوز بخش، قربان علی کو تین سو صفحات کے جاسوسی ناول کا معاوضہ پینتالیس پچاس روپے تک دے دیتا تھا۔ وہ قربان علی سے کساد بازاری کا رونا روتا اور اسے یقین دلاتا کہ اس کتاب کے چھاپنے سے اُسے منافع کی کوئی توقع نہیں۔ اس کی ایک اور شرط یہ تھی کہ دو ماہ کے عرصہ میں صرف



ایک ناول طباعت کے لئے قبول کیا جائے گا، یہ شرط اس لئے تھی کہ غالباً دانا پبلشر قربان علی کے علاوہ دوسرے ہونہار ناولسٹوں کو بھی ہاتھ سے جانے دینا نہ چاہتا تھا اور اس قسم کا پبلشر بننا نہیں چاہتا تھا جو ایک ہی مصنف کی کتابیں چھاپتے رہے ہیں اس کا یہ بھی خیال ہو گا کہ ہر ایک چیز کی بہت سی خواہ وہ کتنی ہی اچھی ہی کیوں نہ ہو، سود مند نہیں ہوتی اور یہ کہ اس کے اشاعتی ادارہ کے مرتبی اور مہربان دو مہینہ میں صرف ایک قربان علی، کو سہار سکتے ہیں۔۔۔ بہر حال شیخ قربان علی نے اپنی طرف سے اس بیدار مغز پبلشر پر واضح کر دیا تھا کہ اگر ضرورت پڑے تو وہ اُسے ہر چوتھے روز ایک تازہ جاسوسی ناول لکھ کر دے دینے کا اہل ہے۔

یہ اقرار کرنا پڑے گا کہ گورنمنٹ نے اپنے نوجوان مصنف کو اس کی محنت کا معاوضہ دینے میں خست برتی۔ لیکن اگر دیکھا جائے تو قصور جتنا منشی گورنمنٹ کا تھا اتنا ہی قربان علی کا بھی تھا۔ اتنی سادہ لوحی بھی ناقابل معافی ہے منشی گورنمنٹ اپنے مصنف کی مالی قدر و قیمت اچھی طرح جانتا تھا اور ظاہر ہے کہ مصنف کی قابلیت کے بارے میں اُس کی رائے بہت اونچی تھی۔ وہ خود قربان علی کے ناول رات کو بستر میں چھپ چھپ کر پڑھتا اور کما حقہ طور پر سنسنی زدہ ہوتا۔ یہ یاد رہے کہ یہ اس وقت کی بات ہے جب قربان علی کی تخلیقی قوتیں اپنی معراج پر تھیں۔ اس کے افسانے شوق سے رسالوں میں پڑھے جاتے تھے اور اس کی ادبی شہرت کافی پھیل چکی تھی۔ اس کے شائقین یہ نہیں جانتے تھے کہ ان کا چہیتا مصنف موچی دروازہ کی ایک تنگ کوٹھڑی میں بند یہ جذبات کو بھڑکا دینے والے سنسنی خیز ناول لکھتا ہے اور اس کے پاس ایک پیلون، دو قمیضیں اور ایک چل ہے، اور یہ کہ کئی کئی دن وہ چائے اور خشک ٹوسٹ پہ گزارہ کرتا ہے۔

منشی گورنمنٹ کے بعد شیخ قربان علی ایک اور پبلشر حاجی قلاوند ادائینڈ سنز کے ہاتھ چڑھا۔ حاجی صاحب قدرے فیاض تھے۔ یعنی نسبتاً اور قربان علی کا خیال ہے کہ وہ اس کو اپنی بیٹی بھی رشتے میں دینے کا ارادہ رکھتے تھے اس نیک ارادہ سے وہ بعد میں پھر کیوں گئے،



ایک اسرار ہی رہے گا کیونکہ قربان علی اس پر مطلق روشنی نہیں ڈالتا۔ حاجی صاحب کی سرپرستی اور فرمائش پر یہی شیخ قربان علی نے وہ مشہور ناول ”بد معاش حسینہ“ تصنیف کیا جو یہ دیکھتے ہوئے کہ وہ اب بھی ٹالوں پر بکتا ہے اور اس کا آٹھواں ایڈیشن چھپ چکا ہے، یقیناً اردو کے مقبول ترین ناولوں میں سے ہے جنہوں نے یہ ناول پڑھا ہے، اس کی گواہی دیں گے، کہ یہ دن کا چین اور رات کی نیند دونوں حرام کردیتا ہے۔ میری رائے میں یہی اس کا ایک ناول ہے۔ جس میں اس نے جاسوسی ناول کے مروجہ و مسلمہ قواعد سے نکل کر اس صنف میں مختلف راہ پیدا کرنے کی کوشش کی، یہ ایک طرح اس جدت اور اس بغاوت کی نوعیت کو سمجھنے کے لئے یہ ضروری کہ پڑھنے والے کو معلوم ہو کہ اردو جاسوسی ناول کے مروجہ و مسلمہ اصول کیا تھے اور ان پر کہیں سختی سے جاسوسی ناول نگاران مروجہ اصولوں کے اتنے قائل تھے کہ ان کے سب ناولوں کے پلاٹ بالکل ایک سے ہیں اور سب ناول ایک ہی شخص کے لکھے ہوئے معلوم ہوتے ہیں۔

شیخ قربان علی گٹار کا کوئی سا ناول اٹھلیے (بد معاش حسینہ کے علاوہ) اس کے خاتمے تک پہنچنے سے پہلے ہی نہ صرف ان جاسوسی ناولوں کے مروجہ اصولوں کا علم ہو جائے گا بلکہ شیخ قربان علی کے ننانوے فیصدی ناولوں کا پلاٹ بھی ذہن میں ہمیشہ کے لئے آجائے گا۔ اگرچہ وہ ایسا کہنے پر احتجاج کرے گا لیکن حقیقت ہے کہ وہ دراصل ایک ہی ناول کو بار بار لکھتا رہا ہے..... اس کے ناولوں میں عناصر تو وہی ہوتے ہیں۔ صرف ان کی ترکیب و ترتیب میں کچھ رد و بدل ہو جاتی ہے..... اس کے ہر نئے ناول میں وہی پہلا ہیرو پہلی ہیروئن اور پہلا ویلن ہوتے۔ مگر مختلف ناموں کے ساتھ پہلے باب میں یہ بتایا جاتا کہ مسٹر منظور پر کمپنی یاغ میں ایک تانگے میں بیٹھی ہوئی عشوہ طراز حسینہ کو دیکھ کر کیا پتی، حسینہ کی کافر نگاہوں سے عشق کا نیر کیسے مسٹر منظور (ہمارے ہیرو) کے سینے کے پار ہوا اور وہ کیسے سائیکل سے زمین پر آ رہا..... عین اس وقت ٹانگے کا گھوڑا ایک موڑ سے ڈر کر بدک گیا اور بے قابو ہو کر بھاگ کھڑا ہوا۔ مسٹر منظور نے فوراً بے ہوشی کو کچھ عرصہ کے لئے ملتوی کر کے سائیکل کو پکڑا لیا



لمنگے کے پیچھے بھاگایا اور زندگی کو خطرے میں ڈال کر گھوڑے کو سامنے سے جا کر تھام لیا اور اس عشوہ طراز نازنین، کی جان بچائی،، بہر حال پہلے باب میں اکثر برقعہ پوش ہیروئن کو کوئی حادثہ پیش آتا ہے،، یا تاکہ بھاگتا ہے یا وہ بھٹو کر کھا کر گر پڑتی ہے یا کوئی بد معاش اس کو اکیدا دیکھ کر اس کی بیش بہا دولت چھیننے کے لئے مصر ہو جاتا ہے..... اور پہلے باب میں ہیرو اسے بچا کر عشق کا آغاز کرتا ہے۔ یہاں دو مین یا تین غور طلب ہیں۔ ایک تو یہ کہ ہیرو کا نام منظور علی فیض علی، مہربان علی ہوتا یعنی مصنف کے نام سے، ہم وزن کوئی نام دوسرے یہ کہ ہیرو کے پاس سواری ضروری ہوتی، اس کے لئے بوڑھا ہونا ضروری ہوتا، بعض دفعہ اس کے پاس موٹر ہوتی ورنہ سائیکل تو ضرور ہوتا (قدرت کی ستم ظریفی یہ ہے کہ شیخ قربان علی کو اب تک ایک سیکنڈ ہینڈ سائیکل خرید سکنے کی بھی توفیق نہیں ہوتی) دوسرے باب کے شروع میں یہ شعر ہوتا۔

مریض عشق پر رحمت خدا کی

مرض بڑھتا گیا جوں جوں دوا کی

اس میں مسٹر منظور کے شدید طور پر بیمار پڑ جانے کا ذکر ہوتا۔ وہ ہڈیاں میں اپنی محبوبہ کے نام کو بار بار دہراتا۔ یہ جانے بغیر کہ اس کا باپ اس کے سر ہانے بیٹھا ہوا ہے اور سب کچھ سُن رہا ہے۔ تیسرے باب میں ہمارے ہیرو کے ایک جانی دوست مسٹر اشفاق (یا مسٹر مہر فرزند یا مسٹر انوار) ہیروئن کی سہیلی رُوح افزا (یا انجم آرا یا ماہ پارا) کے ذریعہ جس پر وہ ان کے پہلے سے عاشق نہیں تو ملاقات پر ضرور ہو جائیں گے کسی تنہا جگہ میں مسٹر منظور اور ان کی محبوبہ کو ملانے کا انتظام کر کے فریقین سے اپنی اپنی دوستی کا حق ادا کرتے ہیں جب شروع شروع کی جھجک کے بعد مسٹر منظور اپنی محبوبہ کو آغوش میں لینے کا ارادہ کرتے ہیں، تو مسٹر اشفاق اور رُوح افزا (نہایت خوش مذاقی کا ثبوت دیتے ہوئے) دونوں کو مشربت وصال نوش کرنے کا موقع دیتے ہوئے خود کسی اور تنہا جگہ چلے جاتے ہیں۔



جو تھے باب میں ورن آتا ہے۔ وہ اپنی موٹر سائیکل پر ہے۔ اس نے ایک سیاہ نقاب پہنا ہوا ہے۔ وہ نہایت بدطینت شخص ہے اور وہی شخص ہے جو اس وقت جب کہ معاملہ نہایت ہمواری سے چلنے لگا ہے، رنگ میں بھنگ ڈالنے کے لئے آ موجود ہوتا ہے۔ قربان علی کے نام قادر حسین، نادر حسین، جابر حسین وغیرہ ہوتا ہے اور ورن کا نام اس وزن پر رکھنے کی علت کو سمجھنے کے لئے ہمیں غالباً قربان علی کی کچھلی زندگی کے تحت الشعور، لاشعور وغیرہ میں غوطہ زن ہونا پڑے گا۔

چوتھے باب کے بعد وہ سارے سنسنی انگیز واقعات جن کے یہاں بیان کرنے کی ضرورت نہیں اور جن سے جاسوسی ناول کے عاشق بہت اچھی طرح آشنا ہیں — نقاب پوش کا ہیروئن کو موٹر سائیکل پر بھگا کر لے جانا ہیرو اور انسپکٹر شہباز خاں کا موٹر میں تعاقب کرنا، نقاب پوش کا ہیروئن کو لے کر ایک کھنڈر کے نیچے وسیع زمیں دوز محل میں غائب ہو جانا، وہ فرار، تعاقب، ڈر۔ ڈر۔ ڈر، پستولوں کا چلنا وغیرہ وغیرہ۔

ورن کو آخر انسپکٹر شہباز خاں گرفتار کر لیتا ہے اور اس کو پہلے اپنے خوفناک جبرائیم کی سزا کے طور پر دس بارہ سال کے لئے کالے پانی کا حکم سنایا جاتا تھا (یہ عدالت کا منظر بے حد سنسنی پیدا کرنے والا ہوتا ہے) آج کل کے ناولوں میں کالا پانی دستیاب نہ ہونے کی وجہ سے ورن کو پچانسی پر لٹکا دیا جاتا ہے۔

آخری باب میں مسٹر منظور کی ہیروئن سے شادی اور اس کے باغ حسن کی گل چینی اور دوسرے لذیذ امور کا ایسے منسرح انداز میں ذکر کر کے ناول کو اختتام پہ لایا جاتا ہے کہ پڑھنے والے کی نیند کا قطعی حرام ہو جانا یقینی ہو جاتا ہے۔

سب سے آخر میں یہ فقرہ ”پیارے ناظرین! پھر ملیں گے اگر خدا لایا“ ہوتا ہے۔ شیخ قربان علی کے معاملہ میں خدا یہ ہر دو ماہ کے بعد کرتا۔ یعنی اسے اپنے پیارے ناظرین سے ملنے کے لئے لاتا۔



یہ مسلمہ قواعد کے مطابق لکھے ہوئے ایک مثالی جاسوسی ناول کا پلاٹ ہے جس پر دس سال پہلے کے سب اردو جاسوسی ناول لکھے گئے ہیں۔ جاسوسی ناول نگاروں کا وہ پیغمبر کون تھا جس نے ان کے لئے یہ قواعد مقرر کئے اور جن کی سخت گیری ان کو بہ اجازت نہ دیتی تھی کہ وہ ان قواعد کی حدود سے باہر جائیں۔ شیخ قربان علی صرف ایک بار ان قواعد سے ذرا باہر گیا، یہ ایک ہلکی سی بزدلانہ بغاوت تھی بد معاش حبینہ، میں اس نے ایک الگ اور مختلف لائن اختیار کرنے کی بے دلی سے کوشش کی ہے بد معاش حبینہ، میں ہیروئن تمام مستند اصولوں کو مسترد کر کے غلط فہمی میں اپنی انگوٹھی کا نگینہ نگل کر خودکشی کر لیتی ہے۔ یہ دراصل ہیرو کا قصور تھا جو وقت پر نہیں پہنچا، آخر میں وہ اپنے دوست کی رضا مندی سے ہیروئن کی سہیلی سے شادی کر لیتا ہے۔ اس کا دوست ہیرو کے لئے یہ قربانی کرنے کے بعد اس قدر دل شکستہ ہو جاتا ہے کہ جہاز پر چڑھ کر بغرض سیاحت انگلستان چلا جاتا ہے۔ نقاب پوش و لن جس کا نام اتفاق سے میرے نام پر اقبال حسین ہے اپنے کتے پر پشیمان ہو کر اور اپنے آپ کو اس ٹریجیڈی کا سبب جاننے ہوئے تلافی مافات کی خاطر ہیروئن اور ہیرو کے دوست کی قبروں پر (جو ساتھ ساتھ ہیں) جا کر مجاور بن جاتا ہے (یہ خود ہی سمجھ لینا چاہئے کہ اس نے مجاور بننے سے پہلے اپنا موٹر سائیکل اور نقاب کسی مناسب طریق سے بیچ یا رہن کر دیئے ہوں گے) قبرستان میں وہ دن رات قبروں کے سر ہانے اپنے ہاتھوں سے لگاتے ہوئے پیری کے پودوں کی آبیاری کرتا ہے۔ اور جس وقت یہ ساڑھے پانچ سو صفحات کا اندوہناک اور سنسنی خیز اور راتوں کی نیند حرام کر دینے والا ناول اختتام پر پہنچتا ہے۔ اس وقت نقاب پوش اقبال حسین ساڑھے سال کا بوڑھا ہو چکا ہوتا ہے۔ ایک فٹ لمبی سفید ڈارٹھی والا بوڑھا۔ وہ اب اقبال حسین کی بجائے سائیں پیری شاہ کہلاتا ہے۔ بیروں کے پتے اور ٹہنیاں اب اتنی پھیل چکی ہیں کہ وہ دونوں ایک دوسری پر دست درازی کرنے لگی ہیں اور دو عاشق (ہیروئن اور ہیرو) کا دوست جسے ہیروئن سے محبت تھی، جو انسانی شکل میں ہمکنار نہ ہو سکے، درختوں کی شکل میں ایک



دوسرے کے وصل سے لذت اندوز ہو گئے..... پیارے ناظرین! پھر ملیں گے! اگر خدا لایا...  
یہ ناول بے حد مقبول ہوا اور ایک ماہنامہ کے ایڈیٹر کو اس میں جذبات اور فطرت کی وہ حیرت انگیز  
نقاشی نظر آئی کہ اس نے مصنف کے ہاتھوں کو چومنے کی خواہش کا اظہار کیا۔ مگر یہی ناول حاجی  
قادر داد اور شیخ قربان علی کٹار کے کاروباری تعلقات کا جنازہ ثابت ہوا، وہ اس طرح کہ  
پہلے ایڈیشن میں کاتب کی غلطی سے سرورق پر مصنف کا نام 'قربان علی' کی بجائے 'مہربان علی'،  
لکھا گیا تھا اور چونکہ حاجی صاحب کے ہاں پر وف دیکھنے کی رسم نہ تھی، ویسا ہی چھپ گیا۔  
اتفاق کی بات یہ ہوتی کہ کاتب کا اپنا نام بھی مہربان علی تھا اور اس پر مستزاد یہ کہ وہ حاجی  
قادر داد کا سگا بھائی بھی تھا۔ حاجی صاحب نے اگلے ایڈیشنوں میں اس غلطی کی تصحیح کر دی  
لیکن شیخ قربان علی کے دل میں اب بیل آچکا تھا۔ اور اس کے حاجی صاحب پھر تعلقات استوار  
نہ ہو سکے..... آخر اس کی لاہور سے ایسی طبیعت اُکتائی کہ اس نے اُس تلخ تجربات کے  
شہر کو الوداع کہی اور بہت سے دوسرے آرٹسٹوں کی طرح کراچی کا رخ کیا۔ وہ کراچی میں  
۱۹۴۶ء کے شروع میں آیا۔ اُس وقت اس کے باپ کا انتقال ہو چکا تھا، رشتہ داروں سے  
وہ اتنا ہی بیزار تھا جتنا وہ اس سے تھے۔ اس کی عمر اس وقت تیس سال کی تھی۔  
وہ سب لوگ جو آرٹسٹ یا فن کار کہلاتے ہیں اور کراچی میں فنکاری کے لئے آتے  
ہیں مجھ سے اتفاق رائے کریں گے کہ کراچی کی آب و ہوا فن کاروں کے لئے سازگار نہیں  
ان کو وہاں جا کر مایوسی ہوتی ہے۔ ویسے بھی فن کاروں کے لئے اس ملک میں اب زیادہ  
کام نہیں، نہ ان کی ضرورت سمجھی جاتی ہے، لاہور اس لحاظ سے ابھی بہتر ہے۔ شیخ قربان علی  
کراچی میں آ تو گیا مگر وہ بعد میں پھٹتا ہوا ہو گا۔ یہاں پر منشی گورنمنٹ اور حاجی قادر داد جیسے  
مرسجان مریج پبلشر تو تھے ہی نہیں جو اس سے فرمائش پر ناول لکھوا کر اسے دوسرے مہینے  
پچاس ساٹھ روپے دے دیتے اور اس کی چلتے اور سگم ٹوٹوں کا خرچہ نہ کھاتا رہتا۔ جب وہ  
ناقدردانی کی وجہ سے فاقہ کشی کا شکار ہونے لگا اور اس نے محسوس کیا کہ اس طرح اسے سڑک



کے بھکاریوں کی طرح زندگی اختیار کرنا پڑے گی، تو اس نے تاجروں کے دروازے کھٹکھٹائے  
 ..... وہ خوش قسمت تھا کہ اسے بندر روڈ پر ایک اسپورٹ کی فرم میں کلرک کی آسامی مل گئی  
 پچھتر روپے ماہوار پر جو اس لحاظ سے بڑا نہ تھا کہ اس نے اپنی گزشتہ ادبی زندگی میں کبھی  
 ایک ماہ میں اس سے چوتھائی رقم بھی نہ کمائی تھی۔ (وہ مجھے بتایا کرتا ہے کہ اپنی اس رقم کو وہ  
 کافی پاتا ہے۔ شاید میرے دل پر سانپ لٹانے کے لئے کیونکہ میں جانتا ہوں کہ وہ اس رقم کو  
 کیسے کافی پاتا ہے)

---



میری شیخ قربان علی کٹار سے پہلی ملاقات اس وقت ہوئی جب اسے کراچی میں آئے تقریباً دو سال ہو چکے تھے اور میں اکثر سوچتا ہوں کہ اگر وہ ملاقات نہ ہوئی ہوتی اور اگر میں اس شام ٹڈل وے اسٹریٹ میں ڈاکٹر عزیز محمد سے ملنے کے لئے نہ گیا ہوتا تو مجھے اس وقت کیسا چین اور سکون میسر ہوتا۔ میں اس وقت غالباً دنیا کا مسرور ترین شخص ہوتا، صبح کو میں ہشاش بشاش بے فکر اپنے بستر سے باہر اُچھل کھڑا ہوتا اور اپنے فلیٹ کی کھڑکی میں سے لی مارکیٹ کے ٹاور کو سُرَج کی روشنی میں زریں ہوتے دیکھ کر اپنے آپ سے کہتا دیکھو ایک اور نیلا دن طلوع ہوا ہے۔ اقبال حسین! کیا تم اسے حسب معمول بے کار سوکر گزار دو گے؟“..... اس کے بعد میں نئے عزم اور گاتے ہوئے دل سے شیو شروع کر دیتا اور ساتھ ساتھ اپنے لاجواب پاکستان ریڈیو سے قوالیاں اور نعین سنتا جو میرے خیال میں آدمی کے دل کو شرافت اور نور سے بھر دینے کی تاثیر رکھتی ہیں (رومانیت موسیقی کے روپ میں!)..... پھر کپڑے بدل کر اور چھڑی ہاتھ میں لے کر میں سیٹی بجاتا ہوا باہر نیلے دن میں نکل کھڑا ہوتا — دل میں قوالیوں کی معرفت اور دماغ میں دنیا کو فتح کرنے کا عزم.... مگر ایسا نہیں ہونا تھا! شیخ قربان علی کٹار اگلے موڑ پر کھڑا میرا انتظار کر رہا تھا — شیخ قربان علی پچاس جا سوسی نادلوں کا مصنف، لوگوں کی قبصوں کا انتھک ادھار مانگنے والا، اپنی ضروریات کے لئے اپنے آپ کو بالکل اپنے دوستوں کے ہاتھ میں چھوڑ دینے والا شیخ قربان علی زندگی کے موڑ پر میری نگاہات میں تھا!



وہ حالات جن میں ہماری ملاقات ہوئی قدرے انوکھے تھے اور دوستی کے لئے غیر موافق۔ اور اگر شیخ کٹار کا جھ سے مصنف کی حیثیت سے تعارف نہ ہوتا تو میں شاید اس ملاقات کے بعد اس کے متعلق سوچتا بھی نہ..... ایک آدمی کی حیثیت سے وہ مطلق متاثر نہیں کرتا.... مگر وہ ناولسٹ تھا اور پڑھنے والے جانتے ہی ہوں گے کہ میں ناولسٹوں پر جان چھڑکتا ہوں اور اگر ایک دفعہ وہ میرے ہاتھ آجائیں تو میں انہیں آسانی سے چھوڑنے والا نہیں۔ مقدر ہو گیا تھا کہ یہ ملاقات، ایک بڑی گہری دوستی کا پیش خیمہ ہو، بقول قربان علی تاریخ کی عظیم دوستیوں میں سے ایک۔

.... ایک شام میں ڈاکٹر غریب محمد سے مل کر ٹڈل وے اسٹریٹ میں سے واپس گھر کی طرف لوٹ رہا تھا کہ سامنے سڑک کے بچوں کی بچہ مجھے اپنا پڑا دوست پروفیسر شاہسوار خاں معالج امراض روحانی و جسمانی آتا ہوا نظر پڑا۔ میں نے پروفیسر کو بڑے عرصہ کے بعد دیکھا تھا، وہ چاکی واڑہ کا اصلی شہری نہیں اگرچہ وہ رہتا یہیں ہے، اور اس کی عادت ہے کہ بعض دفعہ ایک لمبے عرصہ کے لئے چاکی واڑہ سے غائب ہو جاتا ہے۔ دراصل اس کی پریکٹس پاکستان بھر میں ہے اور وہ ایک قسم کا گشتی ڈاکٹر ہے۔ چاکی واڑہ کسی دفعہ اسے پانچ پانچ جیسے نہیں دیکھتا اور پھر ناگہاں وہ اس کی گلیوں میں ایک جن کی طرح نمودار ہوتا ہے۔ چاکی واڑا میں بھی اس کے مریدوں کی تعداد کافی ہے اور اس کی عزت اور تعظیم ان کے دلوں میں گہری اور حقیقی ہے۔ اس کی کرامات جو اس کی اپنی بتائی ہوئی ہیں، فی الواقع محیر العقول ہیں۔

پروفیسر شاہسوار خاں اپنے سیاہ پگڑی، سیدھی نوکیلی موچپوں اور کارڈنیل ریشلو بیسی ڈاڑھی کے ساتھ ہمیشہ کی طرح ایک حقیقی جادوگر لگ رہا تھا، میں جو اس کے نیاز مندوں میں سے ہوں۔ دوڑ کر اس سے بغل گیر ہونے کا ارادہ رکھتا تھا، مگر اس کے ساتھیوں نے ارادہ بدلنے پر مجبور کر دیا۔ پروفیسر تنہا نہ تھا۔ اس کے ساتھ ایک سینگوں والا سیاہ بکرا، مرغ ہنگا پہنے ایک بندریا، اور ایک نابالغ بچہ تھا۔ ایک چوتھا شخص بھی تھا۔ دُبلارہ رو



تیس سال کا لمبا سا آدمی جس کا چہرہ چمپک کے داغوں سے مسخ ہو چکا تھا اور جو بکبر کی کسی ہلک بیماری کا مریض لگتا تھا۔ اتنا غیر موثر اور غیر اہم شخص تھا وہ کہ میں نے بہم طور پر اس کو بکرے بندر اور ترچھ کی طرح پر وفیسر کا ایک پالتو جانور سمجھا جس کا پر وفیسر کے کھیلوں اور ناہلکوں میں کوئی غیر اہم پارٹ ہوتا ہوگا مثلاً بندر یا کو بکرے پر بٹھا کر لمچھ کے پاس منانے کے لئے لے جانا..... یہ میری خوش فہمی تھی! بھلا ایسے حسرت بھرے چہرے والا، خستہ دل نوجوان کیا کھیل کر سکتا ہے۔

جیسا کہ پڑھنے والے، تم نے جان لیا ہوگا۔ یہ قربان علی کٹا رہا تھا۔  
 پر وفیسر نے مجھے دیکھ لیا تھا اور مجھے چارو ناچار دل کٹا کر کے مصافحہ کے بعد اس سے بغل گیر ہونا پڑا۔ بندر یا خرخرانے لگی اگرچہ بکرے اور ترچھ نے ذرا تحمل سے کام لیا۔ میں نے پر وفیسر سے پوچھا کہ وہ اتنا عرصہ کہاں غائب رہا۔  
 اُس نے انگلی آسمان کی طرف اٹھاتے ہوئے کہا ”اس کی ذات ابھی بتانے کی اجازت نہیں دیتی“

”شاہ صاحب! آپ لاہور تشریف لے گئے تھے کیا؟ میں نے اصرار کیا۔  
 ”ہم اتنا بتا سکتے ہیں کہ ہم عالم بشرات میں نہیں تھے،“ یہ ظاہر کرتے ہوئے کہ وہ عالم جنات میں میر کرنے کے لئے گیا ہوا تھا۔  
 ”یہ بھی آپ کے ساتھ گئے تھے،“ میں نے تینوں پالتوؤں کی طرف اشارہ کرتے ہوئے کہا۔

شاہسوار خاں نے مجھے جلال میں اکہر دیکھا ”تمہیں کیسے معلوم ہوا کہ ہم دوسرے طبق میں شاہ جنات حضرت سلیمان سے چند امور روحانیہ پر تصفیہ کرنے گئے تھے۔ تم قطب تو نہیں ہو؟“

میں نے اقرار کیا کہ میں واقعی قطب ہوں۔ پر وفیسر نے اب مشفقانہ نظروں سے



مجھے دیکھا، کسی قطب سے پردہ داری نہیں کی جاسکتی کیوں کہ اس سے دوسرے قطبوں کی حرکات مخفی نہیں ہوتیں۔ اب وہ ذرا کھل گیا۔

”حضرت سلیمان نے ہمیں چند فوری امور کے لئے بلوایا تھا ان کا اپنا جنُ المغرور ہمیں یہاں سے ان کی بارگاہ میں لے گیا اور وہی ہم کو وہاں سے واپس اس دارُ الفنا میں لایا ہے۔“  
 ”چند جنوں کی بغاوت کا سوال تھا،“ پروفیسر نے لازداری کے لہجہ میں کہا۔  
 ”شاہ صاحب۔ آپ نے اپنے ساتھیوں کا تعارف نہیں کرایا،“ میں نے پوچھا۔  
 ”یہ ملا عبد اللہ ہے،“ شاہسوار خاں نے اپنے بکمرے کو تھپکتے ہوئے کہا ملا عبد اللہ نے اپنے نام کے ذکر پر میں، میں، کمرے کے پروفیسر کی تابعداری کی۔

”یہ مس مسی ہے،“ پروفیسر نے بندریا کو ڈور سے میری طرف اچھلتے ہوئے کہا ”یہ ابھی تک نصرانیوں کے مذہب پر قائم ہے۔ یعنی کہ عیسائی ہے۔“  
 ”اور اس رتچھ کا ابھی کوئی نام نہیں رکھا،“ پروفیسر نے کہا۔

”اور یہ — یہ کون ہے،“ میں نے قربان علی کٹار کی طرف اشارہ کرتے ہوئے پوچھا۔  
 ”ہم نے اس شخص سے اس کا نام نہیں پوچھا،“ شاہسوار خاں نے کہا ”اسے میں نے ابھی ابھی لی مارکٹ کے ٹاور کے پاس بے حد افسردگی سے گھڑیاں کی سوئیوں کی طرف ٹکٹکی ہاندھے دیکھتے ہوئے پایا۔ ہمیں یہ کسی مرض روحانی میں مبتلا نظر آتا ہے۔ یقیناً کوئی کبنہ درجن اس کے اندر گھس گیا ہے۔ ہم کو رحم آیا اور اس کی حقیقت جاننے کو اسے ساتھ لے آتے ہیں۔“

”میرا نام قربان علی کٹار ہے،“ کٹار نے جرأت کی ”میں.....“

”کون؟“ میں تقریباً چلایا ”کون! قربان علی کٹار۔ مشہور مصنف تو نہیں؟.....“

اردو ادب کا تھا مس ہارڈی کٹار تو نہیں؟

”ہاں میں شیخ قربان علی کٹار کو جبراً نوالوی ہوں،“ اس نے میرے اس اشتیاق پر خوش



ہوتے ہوئے کہا: ”آپ نے میری کتابیں پڑھی ہیں؟“

”آپ کا مطلب ہے آپ شیخ قربان علی کٹار ہیں جنہوں نے ”ید معاش“ حیدرآباد، لکھی۔ اردو ادب کا ہولناک ترین اور دلکش ترین رومان“ میں نے دار فتگی میں کہا: ”یہ میرے لئے کیسی خوش نصیبی کا دن ہے کہ اس وقت اردو ادب کے ہارڈی اور ادیب شہیرے کھڑا ہوایہ گفتگو کر رہا ہوں!“

آپ سمجھ سکتے ہیں کہ قربان علی کو عمر بھر ایسی وارفتہ تعریف اور پرستاری کا اتفاق نہ ہوا تھا۔ اس کے پیشتر نے اسے یہ بھی نہ بتایا تھا کہ وہ کتنا مقبول ہے اور اس لئے میری تعریف اور عقیدت نے جہاں اس کے زرد گالوں پر خوشی اور فخر کی سرخی دوڑائی، وہاں اسے کچھ بوکھلا بھی دیا اور شرمسار سا بھی کر دیا۔ وہ ایک اعصابی سا آدمی تھا اور قربان علی پر زندگی میں کبھی کوئی اس شدت سے قربان نہ ہوا تھا.....

”ہاں کسی زمانہ میں میں اردو ادب کا تھامس ہارڈی کہلاتا تھا،“ اس نے افسوس سے اپنے میلے کپڑوں کو دیکھتے ہوئے اقرار کیا ”اب عرصہ ہوا میں بھول چکا ہوں کہ میں کبھی ادیب شہیرہ وغیرہ تھا۔ ان دنوں جب میرا شہرہ تھا۔ میری کتابیں بھی میرے اخراجات کی کفیل نہ تھیں، میرے کپڑے ان دنوں زیادہ بوسیدہ ہوا کرتے تھے۔ ادیب شہیرا!“ اس نے آہ بھری ”آپ کو معلوم ہے ادیب شہیرا کیا کرتا ہے۔ وہ شیخ ٹریڈرز میں ایک ادنیٰ کلرک ہے کچھ روپے ماہوار پر۔“

انسان کے دل کی تلخی بعض وقت اس سے ایک اجنبی کے سامنے ایسی باتیں کہلا دیتی ہے جو بے حد ذاتی ہوتی ہیں اور اسے ہرگز نہ کہنی چاہیے تھیں مصنف اس معاملہ میں عام لوگوں سے ذرا سخت تر مادہ کے بنے ہوتے ہیں، ان کی خود بینی اور انانیت خوفناک حدوں تک پہنچ چکی ہوتی ہے۔ وہ اجنبیوں کے سامنے جلد نہیں پگھلتے اور اپنی تلخی کے باوجود محتاط اور شکی رہتے ہیں۔ یہ قربان علی مصنفوں کی عام قسم سے مختلف تھا، اس میں



انا کا نام نہ تھا اور وہ اپنے متعلق غیر ضروری طور پر صاف گو تھا، اس حد تک کہ اس کے اعترافات سننے والے کو شرمندہ اور بدحواس کر دیتے۔۔۔۔۔

”آپ کی کتابیں تو بہت بکتی تھیں“ میں نے کہا ”میرا تو اسکول کے دنوں خیال تھا کہ آپ نے خوب روپیہ کمایا ہوگا۔ کوئی وجہ نہیں کہ کتابیں نہ بکی ہوں۔ دیکھتے نا! ایک تو کتابیں اتنی۔۔۔۔۔ سننی خیز۔ دوسرے صنف مشہور، تیسرے جلد مضبوط۔“

”نہیں“ شیخ کٹار نے میری بات کا مطلب غلط لیا ”میری جلد تو مضبوط نہیں، دیکھئے میرا چمڑا بالکل ڈھیلا ہو رہا ہے ڈاکٹر کہتا ہے میری جلد کو وٹامن سی کی ضرورت ہے۔“

”میرا مطلب کتابوں کی جلد سے تھا۔“ میں نے معذرت کی۔

”ہم تم کو کہتے ہیں قربان علی!“ پروفیسر نے کہا ”ڈاکٹر بکو اس کہتا ہے کہ وٹامن سی کی ضرورت ہے۔ تم کو ہمارے تعویذ، دافع بلیات، کی ضرورت ہے، بڑے سے بڑا جن ہو، زبردست سے زبردست جن ہو، لنگے سے لنگا جن ہو، دو دن کے اندر اس تعویذ کے استعمال سے اُتر کر ہوا ہو جاتا ہے یہ صرف پانچ روپے۔ لیکن کیونکہ تم میاں اقبال حسین کے واقف معلوم ہوتے ہو اور اپنے ہی آدمی ہو اس لئے تم سے صرف تین روپے قبول کر لیں گے۔“

قربان علی کو کچھ متامل اور کچھ معذرت کرتے پا کر پروفیسر نشا ہمسوار خاں نے بے تکلفی اور دھونس کے لہجہ میں کہا ”آؤ! بجاؤ۔ یہاں ریسٹوران میں بیٹھ کر چائے پیئیں۔ تم کو اپنی کمرات کا حال بھی سنائیں گے، پھر میرے کان میں ذرا آہستہ ”ہاں“ سے رخصت ہوتے وقت سلیمان بادشاہ نے فرمایا تھا کہ کچھ کھاپی کے جاؤ مگر ہم شرماء شرمی میں مارے گئے اور یہ کہتے رہے کہ حضرت، ہم کو بھوک نہیں، جن المغرور، ہمیں یہاں کوئی چار گھنٹے میں لے کر پہنچا۔ میاں! سفر بھی تو کوئی مذاق نہیں، دس ہزار میل ہے۔ یہاں پہنچتے ہی چلہ کشی کا حکم تھا اور ابھی اس گلو کاٹ کر باہر نکلے ہیں، کچھ بھوک لگی ہے۔ آؤ۔ آؤ۔ بچوؤ۔“

یہ آخری بچوؤ تین پالتوؤں کے لئے تھا۔ جنہیں اس دعوت کی ضرورت نہ تھی، پروفیسر کے



ہاتھوں میں ان سب کی ڈوریں اور رسیاں موجود تھیں اور ویسے بھی پروفیسر کی حیوانات میں عقیدت مندی اور فرمانبرداری کے جذبات اُٹھانے کی طاقت ایسی تھی کہ وہ اس کے پیچھے ہر جگہ جانے کو تیار تھے۔ یہ تو صرف رستوران تھا۔

کنگ ایڈورڈ ففٹھ راسٹوران یقیناً چاکی واڑا کا سب سے شاندار اور اچھا رستوران ہے۔ لیکن اگر تم چاکی واڑا سے باہر کے بوڑھا ہو تو میں تمہیں اس میں آنے کا مشورہ ہرگز نہ دوں گا (اس صورت میں تم چاکی واڑا میں ہی کیوں آنے لگے!) چاکی واڑا کے امراء اور معرزمین کے لئے یہ کافی اچھا ہے بلکہ ایک طرح کا پرتکلف عیش کرہ ہے۔ یہ سمجھ لینا چاہیے کہ یہ آخری لفظ اضافی ہے۔ کنگ ایڈورڈ ففٹھ رستوران کی فضا ہر ادا شترا کی ہے، بعض دفعہ جیسے کترے جانے سے واقعات یہاں رونا ہوا جاتے ہیں اگرچہ وہ عام نہیں، پر وپراسٹرو جوائیرانی ہے۔ اور ایک کھل بٹلیمین، اس کی ذمہ داری نہیں اٹھاتا کہ یہاں جیب نہیں کتری جلتے گی۔ کوئی شخص خواہ وہ بد حال ترین بھکاری ہی کیوں نہ ہو یہاں آ سکتا ہے۔ بشرطیکہ اپنی چلتے کے پیسے جیب میں رکھتا ہے، اس کی اسی مستعدی سے خدمت کی جلتے گی جیسے کسی سیٹھ کی۔ کسی کے آنے پر بھویں نہیں اٹھتیں اور نہ ہی پروپرائیٹر ناک بھوں چڑھتا ہے۔ جب ہم اور ملاہدی وغیرہ اندر داخل ہوئے تو کسی نے ہم پر ایک اچھتی ہوتی نگاہ سے زیادہ دلچسپی کا اظہار نہ کیا جیسے بکروں اور رچھوں وغیرہ کا آنا معمول کا واقعہ ہو۔ مجھے یقین ہے کہ چاکی واڑا کے کسی دوسرے رستوران میں ہمیں اس طمانیت سے گھٹنے نہ دیا جاتا۔ یہ فراخ دلی اور حقیقی آزادی کی فضا چاکی واڑا کے کئی کشتوں میں سے ایک ہے اور یہی باتیں ہیں سادہ اقتصادیات کے مسئلہ کو چھوڑ کر کہ میں نے اس بے مثال شہر کی مستقل شہریت اختیار کر لی ہے۔

کنگ ایڈورڈ ففٹھ کا۔۔۔ میں یقین سے کہہ سکتا ہوں۔ اس خوش کن رستوران کے تعمیر میں اور اس کو چلانے میں کوئی ہاتھ نہیں۔ ہاں پیسے دینے والے ڈسک کے اوپر دیوار لہ آویزاں ایک بڑے چمکٹے میں سے اس کی تاجدار اور پرومہر شکل تمہیں پیسے دیتے ہوئے حوصلہ



افزائے نظر سے دیکھتی ہے۔ کنگ ایڈورڈ ہی یہاں ایک بادشاہ نہیں، دوسرے بھی کئی بادشاہ اور  
ملکہ بھڑکیے مدہوش کن رنگوں میں موجود ہیں۔ یہ رسٹوران بادشاہوں کا میوزیم ہے، میرے  
خیال میں کراچی کے ایرانی رسٹوران والے دنیا کے سب سے شاہ پرست لوگ ہیں۔ وہ بادشاہوں  
سے محبت کرتے ہیں اور کون نہیں کرتا؟

ہم نے ایک ستون کے قریب رکھی ہوئی میز کے گرد کرسیاں کھینچ لیں تین کرسیاں پہلے  
بھی موجود تھیں مگر ہمارے ساتھ ملا ہدی وغیرہ بھی تو تھے۔ ملا ہدی نے کمر سی پر بیٹھنے کی بجائے  
کھڑے رہنے کو ترجیح دی لیکن مس میسی اور تھوچھ خوشی سے کرسیوں پر بیٹھ گئے۔ میں نے پوری  
احتیاط برتی تھی کہ ان کے اور اپنے درمیان میز کا فاصلہ رکھوں مگر اس کے باوجود میں اپنے  
دل میں پوری طرح مطمئن اور پرسکون نہ تھا۔ بات کرتے اور مسکراتے وقت ان دونوں  
کے رد عمل کا بغور معائنہ کرنا پڑتا کہ وہ برا تو نہیں مان رہے میری مسکراہٹ تشویش زدہ تھی۔  
ہدی البتہ میرے دائیں طرف تھا۔ اپنے ریش دار منہ کو میرے اور پروفیسر کے درمیان آگے  
بڑھائے ہوئے۔ میں اپنی غلط فہمی میں ہدی کو ایک اچھا بوڑھا بے ضرر ساتھی سمجھ کر زیادہ  
کوچہ نہ دے رہا تھا۔ حقیقی خطرہ، میں نے سوچا، سامنے مس میسی اور تھوچھ سے ہے زیادہ  
مس میسی سے۔ تھوچھ کچھ نیم خوابیدہ سا تھا۔

”لاؤ اسے بھی ہوٹل والو۔ چائے والو،“ پروفیسر شاہسوار خاں نے نعرہ لگایا۔

ہوٹل والا، ہماری طرف ناپسندیدگی کی نگاہیں ڈالتا ہوا چائے لینے چلا گیا۔ میں شیخ  
قربان علی کٹار سے خالص ادبی گفتگو کرنے اور طوہ و رسم بڑھانے کے لئے بے تاب تھا مگر  
یہاں پروفیسر اور اس کے ساتھیوں کی موجودگی میں وہ دماغی اور قلبی سکون کہاں میسر تھا۔  
جو ایسی باتوں کے لئے ضروری ہے۔ پروفیسر نے جو زیادہ عرصہ چپ رہنے کا عادی نہ تھا،  
رُوحانیات میں اپنے مختلف تجربات سُنانے شروع کئے، اس نے کئی مرکب ضدی جنوں کے  
نام گنائے جن کو اس نے جوتے اور عمل کی مدد سے اپنے مریضوں کے جسموں سے نکال باہر



کیا تھا، اس سلسلہ میں اس نے یہ خوف ناک انکشاف کیا کہ ملا ہدی اینڈ کو دراصل حیوانات نہیں ہیں بلکہ جنات سے ہیں۔ اس نے میری طرف متوجہ ہوتے ہوئے ملا ہدی کے سر پر جھکتے ہوئے فرمائش کی کہ میں اپنا کان اس کے منہ کے قریب لاؤں اور جب میں نے اس کی فرمائش پوری کر دی تو اس نے رازدارانہ لہجہ میں کہا (وہ مجھے شریک راز نہ کر رہا تھا کیونکہ میں قطب تھا!)۔  
 ”یہ باغی جنات میں سے ہیں اور ہم ان کو عالم بشرات میں سزا دینے کے لئے لائے ہیں“  
 اس خبر نے کہ ہدی وغیرہ جن تھے میرے سکون قلب کو ہرگز نہیں بڑھایا۔

ہوٹل والا چائے لے آیا۔ وہ تین آدمیوں کے لئے تین پیالے لایا پروفیسر جلال میں تھا۔  
 ”تم کو نظر نہیں آتا یہاں چھ بیٹھے ہیں اور تین پیالے لایا ہے۔ فوراً تین پیالے چائے کے اور بنا کر لاؤ، دودھ زیادہ اور گرم پانی کم۔ ہماری طرف اس طرح مت دیکھو، ہمیں جلال آگیا تو وہ کلام پھونکیں گے کہ تم آدمی سے لنگور بن جاؤ گے۔“

ہوٹل والا، کچھ خائف، کچھ بڑبڑاتا ہوا گیا اور تین اور چائے کے پیالے لے آیا، ملا ہدی پہلے ہی میرے پیالے میں منہ ڈالے ہوئے تھا، ریسچھ اب کچھ ہوشیار سا ہو کر قربان علی کے پیالے میں تھو تھنی سے سونگھتا ہوا ننھی ننھی چھینکیں مار رہا تھا۔ پروفیسر اور بیسی ہم پیالہ بوہے تھے۔  
 ”یہ چائے کی بڑی عادی ہے،“ پروفیسر نے ہمیں اطلاع دی ”کیا میں نے تم کو بتایا ہے کہ یہ نصرانی ہے۔“

میں پہلے کہہ چکا ہوں کہ ریسٹوران والوں کے لئے ملا ہدی وغیرہ کا آنا قطعاً غیر معمولی نہ تھا اور صرف معمولی سی دلچسپی کا باعث ہوا۔ تاہم یہ نظارہ چاکی واڑا کے لئے بھی کافی اوٹ پٹانگ اور ڈرامائی تھا۔ ریسٹوران میں ہر کسی نے ہماری طرف دیکھنا شروع کر دیا اور مجھے اگہ کوئی چیز یکسر پریشان اور متوحش کرتی ہے تو وہ اس طرح لوگوں کی نگاہوں کا مرکز ہو جاتا ہے۔ پھر ان سب میں ہی ایک ایسا شخص تھا جو بھلا مانس لگتا تھا، جو کم از کم پاکل نظر نہ آتا تھا۔



اس سے بھی خوفناک باتیں ابھی ہونا تھیں۔ پارٹی امن سے ختم نہ ہوئی، اصل شرارت کی پہل ملا ہدیٰ نے کی۔ اس کے باوجود کہ وہ میرے پیلے میں چائے پیکلہ ہاتھ اس کا دل میرے طرف سے صاف نہ تھا۔ نہ جانک اس کے دماغ میں کیا وحشت سمائی کہ اس نے اگلی دو ٹانگوں پر کھڑے ہو کر میرے بالوں کو سونگھنا شروع کر دیا (غالباً گھاس سمجھ کر) میں نے گھبرا کر پہلے تو شرافت اور ملائمت سے باز رکھنے کی کوشش کی مگر پھر جب اس نے میرے کان کترنے کا ارادہ ظاہر کیا تو میں اسے پیچھے پھینک ہڑ بڑا کر اٹھ کھڑا ہوا، عین اسی وقت پرہیزگار کے پیٹھ پر ہچاؤ، کے باوجود مس میسی غر خڑائی ہوئی میز پر سے میری طرف جھپٹی۔ میز پر پیالوں اور گلاسوں کا چوڑا کرتی ہوئی... کچھ عرصہ بعد میں نے اپنے آپ کو ریسٹوران کے فرش پر چپٹ پڑا ہوا پایا۔ پرہیزگار نے میسی کو وقت پر پیچھے کھینچ لیا تھا۔... ریسٹوران میں ہر کوئی قہقہے لگا رہا تھا اور میں تھا کہ شرم کے مارے لال بھٹو کا ہو رہا تھا۔ پرہیزگار اپنے جیوانوں کی کارگزاری پر بے حد مسرور تھا اور میرے کمرے ہونے پر کہنے لگا کہ یہ سب میرا ہی قصور تھا۔ یہ پارٹی یوں ختم ہوئی۔ اور مجھے ہی چاہتے اور شکستہ برتنوں کے پیسے ادا کرنے پڑے اس لئے کہ پرہیزگار کا ایک یہ اصول ہے کہ خواہ وہ خود نہیں ہو بل میں دعوت دے، بل کے پیسے تمہیں ہی دینے ہوں گے۔ قربان علی کنار کی طرف سے بل ادا کرنے کی کچھ علامات کا اظہار ہوا مگر آخری لمحہ میں اچانک اس پر یہ انکشاف ہوا کہ اس کا بٹوہ کسی دوسرے کوٹ کی جیب میں رہ گیا ہے، بہر حال ہم پیسے دے کر باہر آئے اور اگرچہ پرہیزگار شیخ قربان علی سے جدا ہونے پر رضامند نہ تھا، میں اس عظیم مصنف کو بازو سے پکڑا اور پرہیزگار سے پھر ملنے کا وعدہ کر کے اسے اپنے فلیٹ پر لے آیا۔ یہاں میں نے اپنی آٹو گراف ہیک کھول کر اس کے سامنے رکھ دی اور نیچے بیکر می میں اپنے ملازم کو آواز دی کہ وہ جلد ایک مرغ بھون کر اوپر لے آئے۔ دوستی کے ایک اچھے کھانے سے زیادہ اور کیا چیز مفید ہو سکتی ہے۔ میرے احساسات کچھ ہمدردانہ اور کچھ انسانیت پر مبنی تھے۔ میں بھی اپنی زندگی میں ایسے شخص سے نہیں ملا تھا۔



جسے ظاہراً فوری شکم پوری کی اتنی ضرورت ہو جیسی کہ اس وقت شیخ قربان علی کٹار کو تھی اور اس نے بعد میں میرے سامنے اقرار بھی کیا کہ وہ عرصہ سے چائے اور سوکھے ٹووسٹ پر جی رہا ہے۔ اس رات باتوں کے فوارے چھوٹ پڑے اور گئی رات تک باتیں ہوتی رہیں۔۔۔ ایک فیص اور ٹائی اُدھار لینے کے بعد قربان علی نے رخصت چاہی اور میں اسے چھوڑنے مڈلے اسٹریٹ تک اس کے ساتھ گیا۔

اس طرح (میری بد قسمتی سے) بقول قربان علی کٹار تار سنج کی ایک عظیم ترین دوستی کا آغاز ہوا اور یہ بھی بقول قربان علی کٹار سچی یاری کی لافانی کتاب میں ایک اور زرتس باب کا اضافہ ہوا۔۔۔۔۔

---



شیخ قربان علی کٹار کی کچھ بے راہ رومانی زندگی میں اس المناک تذکرہ کے بیان سے پیشتر میں ضروری سمجھتا ہوں کہ قاری کو اس تاریخ کے بیان گو کے متعلق بھی کچھ بخوشیا بہت علم ہو جائے۔

میں اپنا اور اپنی اللہ توکل بیکری کا ایک رسمی سا تعارف کرانا چاہتا ہوں، میں اپنی گزشتہ زندگی کی تفصیلات سے اسے اچھا نہیں کروں گا۔ نہ ہی صرف طوالت کے خوف سے بلکہ اس لئے بھی کہ بعض تفصیلات درحقیقت قدر سے تکلیف دہ ہیں اور ان کو دوبارہ یاد کرنا کوئی خوشگوار کام نہیں۔ یہ تعارف محض اس لئے کہ میں محسوس کرتا ہوں کہ قاری اکثر جاننا چاہتا ہے کہ لکھنے والا کون ہے۔ اس کا پیشہ کیا ہے اور اس کی آمدنی کے ذرائع کیا ہیں۔ اور کیا وہ شادی شدہ تو نہیں۔ لی مارکٹ کے اس اڈے تجھے جہاں سے لایاں منگھوپر جاتی ہیں۔ ایک جنرل اسٹور کے پہلو میں چھوٹا سا بورڈ دکھائی پڑتا ہے جس پر فرائضے حروف میں ”اللہ توکل بیکری“ لکھا ہوا ہے۔ اس کے نیچے ایک اور چھوٹا سا بورڈ ہے جس پر میرا نام لکھا ہوا ہے جو ایک سال پہلے صاف پڑھا جا سکتا تھا مگر اب پان کی پکیوں کی عنایت سے انسانی آنکھ اسے دیکھنے سے قاصر رہتی ہے۔

میں، اقبال حسین چنگیزی اس اللہ توکل بیکری کا بلا شرکت غیرے پڑپڑا اور مینجنگ ڈائریکٹر ہوں اور خدا کے فضل سے میری ڈبل روٹی کراچی بھر میں بہترین مانی جاتی ہے۔ درحقیقت میں بھی اپنی لائن میں فنکار ہوں اور چوکستے ہیں کہ میری ڈبل روٹی ناقص ہوتی



ہے اور ناقابل غور دنیاشیاء میں سے ہے، دراصل وہ ہیں جن کی بیکریاں میرے مقابلے میں مات کھا گئیں..... جب میں اور میرے چند دوستوں نے پہلے پہل (اللہ توکل) کی داغ بیل ڈالی تو ہم میں سے کسی کو وہم و گمان بھی نہ تھا کہ یہ کمپنی بیکری میں ختم ہوگی یا یہ کہ اس کا تعلق کبھی ڈیل رویٹوں سے ہوگا۔ اس کمپنی کے کھولنے سے بہارِ ارادہ یہ تھا کہ چاکی واٹر کو باقاعدہ تجارتی دنیا میں روشناس کرایا جائے۔ حب الوطنی کی بنا پر یہاں کے شہریوں کو باہر کے (یعنی میکلوڈ روڈ کے) درآمدی برآمدی اداروں کے پاس اپنی سروریات کے لئے جاتا ہوا دیکھنا، ہمیں ناگوار گزرنا۔ یہ چاکی واٹر کی توہین تھی۔

کمپنی کی ابتدا بورڈ رکنانے کی رسم اور کنگ ایڈورڈ ففٹھ میں ایک پرنسکلف پارٹی سے ہوئی اور نام اللہ توکل، اس لئے قرار پایا کہ سرمایہ وغیرہ نہ ہونے کی وجہ سے اس کی کلیابی کا اخصار کافی حد تک اللہ ہی پر تھا۔ دو تین ماہ بعد خسارہ ہونے پر کمپنی کے ڈائریکٹروں نے اللہ توکل کمپنی کو کچھ عرصے کے لئے بند کرنے کا فیصلہ کیا کیونکہ ڈائریکٹروں کے باپ روپے کی فراہمی کے معاملہ میں کچھ حسرت کا ثبوت دے رہے تھے۔

اللہ توکل بڑا بڑنگ کمپنی اللہ توکل بیکری کیسے بن گئی یہ بذات خود انسانی عزم و کوشش محنت اور فضل ربی کی ایک طویل کہانی ہے جسے میں اور کسی وقت کے لئے اٹھا رکھتا ہوں ہاں اتنا کہ دینا کافی ہے کہ یہ ایک انسان کے فولادی عزم اور صبر کا پھل ہے۔ مگر میں یہ جلدی سے بتا دوں (مبادا پڑھنے والے کو اس قسم کی خوش فہمی ہو) کہ وہ انسان راقم ہرگز نہیں ہے۔ گونجھ میں میرے دوستوں کے کہنے کے مطابق بہت سی خوبیاں ہیں لیکن فولادی عزم اور صبر ان میں نہیں ہیں۔ بیکری اور ریٹوران دراصل میرے ملازم تاج علی سے زیادہ سنہرے دل والا شخص اور ایسا شخص جس میں نمک حلائی، اور کاروباری سلیقہ صحیح تناسب میں موجود ہوں، اگر کہیں موجود ہے تو کم از کم میں نے اُسے نہیں دیکھا تاج علی پہلے دہلی کی ایک بیکری میں اپنے والد کے ساتھ کام کر چکا تھا جس کی بنا پر وہ اس کام کے



داؤں پیچ پر حاوی تھا۔ ٹریڈنگ کمپنی کے فیل ہونے پر اس نے اپنے باپوں اور سکنہ دل آقا کو بیکری کھولنے کا مشورہ دیا، میں پہلے پہلے تذبذب میں تھا ڈبل روٹی بنانے کے طریقے میرے لئے امرارت تھے اور میری معلومات ان کے متعلق صرف یہ تھیں کہ وہ آٹے سے بنتی ہیں..... مگر تاج علی نے مجھے یقین دلایا کہ وہ بیکری میں استیاء تیار کرنے اور اس کو چلانے کی ذمہ داری اپنے ذمہ لے لے گا، مجھے مطلق کسی چیز کے لئے تردد نہ کرنا پڑے گا۔ مجھے صرف حساب رکھنا ہوگا۔ اور وہ بھی صرف اس لئے کہ میں اس بیکری کا پروپیاءٹر ہوں گا۔

اس طرح اللہ توکل بیکری کی ابتدا ہوئی۔ سرمایہ ڈیڑھ سو سے زیادہ نہ تھا۔ جو میں نے اپنے باپ سے اڈھا لیا کیونکہ اور کوئی مجھ پر اتنی کینٹر رقم کا اعتبار کرنے کو تیار نہ ہوتا تھا..... اوپر کے دو کمرے رہائشی رکھے گئے نچلے کمرے میں ایک اونچی لکڑی کی اوٹ کھڑی کر کے دو حصے کر دیئے گئے۔ سامنے کا حصہ ریسٹوران کے لئے اور پچھلا بیکری اور کچن کے لئے۔ پہلے دن ہمارے لئے کافی کشمکش اور فکر مندی کے تھے مگر پھر تاج علی کی ہمت اور محنت سے بیکری چل پڑی۔ اور اب تو ریسٹوران بھی خوب چلنے لگے شام کو اصحاب بصیرت و ادراک کا مرکز بنتا ہے، مصنف یہاں آتے ہیں اور مصنفوں کے شکاری بھی اور گفتگو بہترین اور بلند پایہ ہوتی ہے اور ایک دفعہ مجھے اس چھت کے نیچے عظیم ادیب شیخ محمد ابدال اس غیر فانی شاہکار نظام سماج کے مصنف، کو کھانا کھلانے کا شرف حاصل ہوا..... یہ ان تمام ریسٹورانوں کی طرح بھڑکیلا اور شوریدہ اور احمقانہ طور پر فحش نہیں ہے جہاں گراموفون اور ریڈیو کی فحاشیوں سے اس کی پرو سکون، اور خاموش فضا کو مٹوٹ کرنے کا روادار نہیں، میرے نزدیک یہ آئے بھی گفتگو..... کہتے ہیں..... اور میرے ریسٹوران کی دیواروں پر بادشاہ نہیں..... میرے ریسٹوران کی دیواروں پر مصنفوں کی تصاویر ہیں۔ اے۔ ڈی، کھوکھر سے لے کر حضرت پھلی باہی گیری اور جودھری نرگس بغدادی تک کی تصویریں ہیں۔ نام تبدیل نہیں کیا، اللہ توکل ایک اچھا سکیں آمیز نام ہے اور ہر حالت میں ذمہ داری اللہ پر ڈال دینا سود مند ہے۔ اگر بیکری فیل



بھی ہو جائے قویں بری الذمہ ہی رہوں گا۔

ایک چھوٹی سی بات کی تشریح اور لازم ہے پھر میرا تعارف جتنا کہ ضروری ہے مکمل ہو جائے گا۔ میں پہلے کہہ چکا ہوں کہ میرا نام اقبال حسین چنگیزی ہے اور شاید پڑھنے والے نے اس پر قیاس کیا ہو گا کہ چنگیز خاں اور تیمور لنگ وغیرہ سے میرا تعلق ضرور ہے۔ نہیں ایسا نہیں ہے! (صاف گو ہونا ہمیشہ اچھا ہوتا ہے) چھ سال پہلے میں تو کیا بلکہ ہمارے خاندان کا کوئی فرد بھی چنگیزی نہ تھا۔ میں خالی خولی اقبال حسین تھا کہ ایک دن میرے پدر بزرگوار نے جو پنجاب کے ایک شہر۔ (میں اس کا نام ہی کیوں نہ لے لوں۔ وہ شہر سیالکوٹ تھا) میں خرچہ چوکنگی تھے، پڑا نے خاندانی مسودات کی ورق گردانی کرتے ہوئے یہ دریافت کیا کہ ہم چنگیزی ہیں۔ ذرا تصور تو کر و کہ ہم اتنے عرصہ یہ جانے بغیر بھی جیتے رہے کہ ہم چنگیزی ہیں! پدر بزرگوار کا فیصلہ یہ تھا کہ ہم ہلاکو خاں کی نسل سے ہیں اور اس کے جائزہ اور حقیقی وارث ہیں اور اگر انگریز وغیرہ بیچ میں نہ کوڑ پڑتے اور تاریخ کا دھارا سیدھا چلتا رہتا تو پدر بزرگوار اس وقت ہندوستان کے تخت پر براجمان ہوتے۔... مجھے اب تک پدر بزرگوار کی اس خاندانی تحقیق کی سچائی میں شک ہے لیکن اگر محض چنگیزی کہلانے سے شاہی خون میری رگوں میں دوڑ سکتا ہے تو کیا ہرج ہے.....

شیخ قربان علی اور میری دوستی کی مختلف تفصیلات میں جانے کی یہاں ضرورت نہیں۔ یہ مجھ سے روپے اڈھار مانگنے، میرے خرچ پر سینما دیکھنے، میری قمیضیں اور ٹائیاں استعمال کرنے کی ایک پڑ درد کمانی ہے جو ابھی تک جاری ہے۔ تانتیج کی ابدی دوستیاں نبھانے کے لئے قربانی دینی پڑتی ہے..... وہ اس دو سال کے عرصہ میں میری تقریباً اڈھا درجن قمیضیں۔ ایک گرم چمک سوٹ، ایک فیلٹ، متعدد ٹائیاں اڈھار لے چکا ہے، وہ ان کو ایک آدھ دن کے لئے عموماً اڈھار مانگتا ہے، کیونکہ اسے خاص تقریب کے لئے ضرورت محسوس ہوتی ہے کہ وہ بہترین وضع بنا کر جائے۔ مگر اس کے بعد وہ بڑے مزے سے انہیں واپس



کرنا بھول جاتا ہے۔ بار بار میری چمکدار پھولوں والی اسرین ٹائی پہنے۔ میرا چیک سوٹ زیب تن کئے وہ ایک بے پروا انداز اور بے داغ ضمیر کے ساتھ میرے سامنے آتا رہتا ہے جیسے یہ اس کی اپنی ہی چیزیں ہوں۔ دوسروں کی اشیاء کو یوں ضمیر کی چھین کے بغیر اپنا لینے کے مشکل آرٹ میں بہت کم اس کے مقابل آسکیں گے اور میں نے کئی بار اس کو اپنے سامنے چند دوستوں کو یہ اطلاع دیتے ہوئے سنا ہے کہ یہ سوٹ جو وہ پہنے ہوئے ہے (یعنی میرا سوٹ) کراچی کے حمید درزی کا سلا ہوا ہے اور اس کی سلائی سوا سو روپے ہے (جو سچ ہے)۔۔۔ کبھی وہ اپنے دوستوں سے (میری موجودگی میں) کہتا ہے کہ مجھے شوخ اسرین ٹائیاں پسند ہیں اور یہ ٹائی جو میں نے لگا رکھی ہے (یعنی میری ٹائی) اسے ساڑھے آٹھ روپے میں پڑی۔ مصیبت یہ ہے کہ ایسی معلومات دینے وقت اس کے چہرے پر شکن تک نہیں پڑتی اور الٹا میں ہی اپنے کو بٹرسار محسوس کرتا ہوں۔

مجھ سے دوستی کے بعد اس میں واضح تبدیلی یہ آئی کہ جہاں وہ پہلے چاکی واڑا کے بد حال ترین شہریوں میں سے نظر آتا تھا، اب وہ تقریباً زیادہ وقت خوش پوشاک رہنے لگا۔ اس کے دوستوں نے اس حیرت انگیز تبدیلی پر تعجب کیا مگر بہت کم کو اس کا علم تھا کہ اس کی اس خوش پوشاکی سے کسی دوسرے کے مینہ پر سانپ لوٹ رہے ہیں اور یہ کہ یہ نئے چست کپڑے اس کے اپنے نہیں۔ ہمارا قد اور جسم تقریباً ایک ہی سا تھا اور میرے کپڑے اس پر بڑے بھلے فٹ ہی آتے تھے۔ پھر بھی شوخ کپڑوں کا شوقین ہونے کے باوجود، اسے کپڑوں کو سنبھال کر رکھنے اور اچھی طرح پہننے کا کوئی سلیقہ نہ تھا، اس کے کالر اکثر میلے اور سیاہ ہوتے اور اس نے ٹائی باندھنا بھی بڑی مدت کے بعد سیکھا۔ ٹائی کا واقعہ بھی عجیب دلچسپ ہے۔ تم جانتے ہو بے چارے قربان علی نے پہلے کبھی ٹائی نہ باندھی تھی اور میں نے خود ہی اسے یہ مشورہ دیا تھا کہ جب تک آدمی نے ٹائی نہ لگا رکھی ہو اسے پوری طرح خوش لباس، نہیں کہا جاسکتا۔ اسے یقین نہ تھا کہ اسے ٹائی باندھنا کبھی نہ آئے گا۔۔۔۔۔ وہ اس وقت



پنے دسویں یا غالباً نویں عشق کے ابتدائی مراحل طے کر رہا تھا اس کے عشق ابتدائی مراحل سے آگے نہیں جلتے) میں نے اسے مستورہ دیا کہ آج کل کی لڑکیاں (چاکی واڑا میں بھی) ظاہری فوں فال پر مرتی ہیں اور اس کی کامیابی کے لئے ضروری ہے کہ وہ پوری طرح خوش وضع ہو اور اسی سلسلے میں اسے میں نے اپنا نیلا سوٹ پہنایا اور ٹائی باندھنے میں چند سبق دیئے جو اس کی سمجھ میں پوری طرح نہ آ سکے۔۔۔۔۔ آخر میں نے خود ہی اس کی گردن میں ٹائی باندھی اور دعائے خیر کے ساتھ محبوب کی طرف رخصت کیا (وہ محبوب چند دنوں بعد ایک اور محبوب سے مات کھا گیا۔ مگر میرا چیک سوٹ اور ٹائی واپس نہ آئے) کافی عرصہ بعد تک جب بھی وہ مجھے ملنے آتا وہ ٹائی اس کے گلے میں بندھی ہوتی اور پہلے سے کہیں زیادہ افسوسناک حالت میں ہوتی۔ پھر مجھ پر راز کھلا کہ جب سے میں نے اس کی ٹائی باندھی تھی، اس نے مجھے نہیں کھولا، وہ اس کو اسی طرح باندھے سوتا رہا۔ شاید اس ڈر سے کہ اگر ایک بار اس نے اسے کھول دیا تو وہ دوبارہ میرے سبقوں کے باوجود اس کو نہیں باندھ سکے گا۔۔۔۔۔ وہ یقیناً اسے پہن کر سوتا تھا کیونکہ جب ایک بار میں نے صبح سویرے اسے اس کے فیلٹ پر جا کر جگایا تو وہ میری ٹائی پہنے ہوئے تھا، اس کا مطلب یہ تھا کہ اتنا عرصہ نہ تو اس نے غسل کیا ہے اور نہ ہی قمیض بدلی ہے۔ گو بعد میں وہ ٹائی باندھنا سیکھ گیا اور اس کا یہ علم میری ٹائیوں کے ذخیرہ میں مغنہ کمی کا باعث ہوا۔۔۔۔۔ اور اب اس المناک رومان کا آغاز ہوتا ہے۔۔۔۔۔







مسکراہٹ کا ایک بھڑت سانا چنے لگا۔

”سناؤ یا رچنگیزی۔“ اس نے کہا، تم یہاں کھڑے کیا کر رہے ہو۔ یہ سیلینگ سوٹ ہے!“  
میرے حلق سے کوئی چیز نکلے جانے کی آواز آئی، آخر میں نے جی کڑا کر کے کہا ”ہاں یہ  
— ایک ہی سیلینگ، سوٹ میرے پاس ہے،“

”ہو گا یا ر کوئی اور بھی۔ ذرا دیکھو تو سہی،“ اس نے کہا ”آؤ اندر بیکری میں چلیں میں تمہارے  
ہی پاس آیا تھا (جیسے اس میں مجھے کوئی شک تھا) ایک ضروری کام.....“  
وہ میرے بازو میں ہاتھ ڈال کر مجھے بیکری میں لے گیا۔ اس نے ایک لا ا بالیا نہ انداز  
میں ایک طشتری سے ملائی کی ایک خطائی اٹھا کر منہ میں ڈالتے ہوئے کہا ”بھئی چنگیزی  
بات یہ ہے کہ تمہارے پاس.....“

میں نے جلدی سے بات کاٹتے ہوئے کہا ”نہیں شیخ قربان علی! میرے پاس اب  
صرف ایک ہی قمیض باقی رہ گئی ہے۔ جو میں نے پہن رکھی ہے تمہیں اگر یقین نہ ہو تو اوپر  
چل کر میرے کپڑوں کی الماری اور میرا ٹرنک دیکھ سکتے ہو۔“

مجھے یہ سن کر افسوس ہوا ہے، ”اس نے دوسری خطائی طشتری سے اٹھا کر منہ میں ڈالنے  
سے پیشتر اس سے مزالیتے ہوئے کہا جیسے خطائی کھانے کا کوئی ارادہ نہ ہو“ پھر بھی میرا کچھلا  
تجربہ ہے کہ جن دنوں میرے پاس فقط ایک ہی قمیض تھی تو اس سے بھی کام بخوبی چل جاتا  
تھا۔ مثلاً اپنے فلیٹ میں تم قمیض کے بغیر بھی رہ سکتے ہو اور اس عرصہ میں اس کو نلکے کے  
نیچے دھونے کے بعد سکھانے کے لئے دھوپ میں ڈال سکتے ہو..... لیکن نہیں میں اس دفعہ  
کسی اور ضروری کام سے آیا ہوں اور یہ کہ وہ کام کتنا ضروری ہے۔ اس کا اندازہ تمہیں اس سے  
ہو جائے گا کہ میں نے ابھی تک صبح کا ناشتہ نہیں کیا“

میں نے اس واضح اشارہ کو جو اس اعلان کے آخری فقرہ میں موجود تھا، نظر انداز کرتے  
ہوئے بے بسی میں کہا ”اس دفعہ وہ ضروری کام کیا ہے؟“ اگر اس کا تعلق اُدھار مانگنے سے



نہ تھا تو وہ ضروری کام کیا ہو سکتا ہے جو قربان علی کٹار کو صبح کی اولیں گھڑیوں میں یوں بستر سے اٹھا کر یہاں لے آیا..... میں قدرے حیران تھا اور سوچ میں پڑ گیا تھا۔

وہ کاؤنٹر کی طرف بڑھا اور ایک مرتبان کا ڈھکنا اٹھا کر کیک کے ٹکڑے پر ہاتھ ڈالتے ہوئے بولا ”چنگیزی یار! وہ تمہارے پاس ایک سیاہ گاؤن اور وہ پھندے والی چوکور سی ٹوپی ہے نا جو تم نے بی۔ اے کی ڈگری لینے وقت بنوائی تھی۔ وہ علمیت اور فصیلت کی اجارہ داری کے امتیازی نشانات! — مجھے ان کی دو تین روز کے لئے اشد ضرورت ہے، صرف دو تین دن کے لئے۔ یہ بے حد ضروری ہے!“

سیاہ گاؤن اور چوکور ٹوپی جو رسم اسناد کے موقع پر تم نے اچھے سمجھدار سنجیدہ آدمیوں کو (جو عام حالات میں کبھی ایسی حرکت کے مرکب نہیں ہو سکتے) پہننے ہوئے دیکھا ہو گا اور جن میں وہ کچھ کچھ پرندے سے لگتے ہیں، پہاڑی کوؤں سے مشابہ — یہ سیاہ گاؤن اور چوکور پھندے دار ٹوپی میرے پاس تھے، یہ درست نہیں ہے کہ میں نے یہ بی۔ اے کی ڈگری کے موقع پر بنوائے، جب میں ان کو اپنے ایک خالو سے ادھار مانگ سکتا تھا تو مجھے بھلا ان کے سلوانے اور خاص طور پر بنوانے کے لئے اتنا خرچ کرنے کی کیا ضرورت تھی، میرا خالو مولوی باقر محمد ایک مقامی کالج میں پینسٹر روپے ماہوار پر عربی کا پروفیسر تھا اور اس جامعہ میں جہاں اس نے فاضل اجل یا اسی قسم کی ڈگری لی تھی، طلباء کے لئے سیاہ گاؤن پہننا لازمی تھا، وہ عموماً بازار میں بھی سیاہ گاؤن پہنے نظر آتے اور گلیوں میں بچے اسے دیکھ کر متعجب و خوف زدہ ہو جاتے اور بعض تو اسے بھوت پریت سمجھتے۔ اس جامعہ کے طلباء کے لئے گاؤن پہننا اس حد تک ایک عادت بن جاتا کہ وہ جامعہ سے نکلنے کے بعد بھی اپنی روزمرہ کی زندگی میں اس کو اوڑھے پھرتے تھے۔ یہ سچ ہے کہ ان میں سے بیشتر اس کو بطور کوٹ کے استعمال کرتے تھے، میرے خالو بھی جو بعض دفعہ چادر باندھے کالج میں آ جاتا تھا، اپنے گاؤن کو کبھی نہ بھولتا۔ جو اس پر ایک نلعت کی طرح کھلتا تھا۔ قصہ



مختصر ایہ گاؤں اور پھند نے والی ٹوپی دراصل میرے خالو کے تھے، میں نے انہیں واپس اس لئے نہ لوٹایا کہ رسم اسناد کے فوراً ہی بعد میرے خالو کی پنشن ہو گئی اور اس نے چوک میں بیچون اور سائیکل مرست کی ایک دوکان کھول لی۔ اس نے پیسے میں اسے اس جگہ کی ضرورت نہ تھی۔ نہ اس نے یاد دہانی کرائی اور دوسری وجہ میرے اس گاؤں کو واپس نہ کرنے کی یہ بھی تھی کہ مجھ میں خاندانی ترکات جمع کرتے رہنے کی کمزوری ہے اور میرے ٹرنک میں پڑا ہوا یہ جبہ ایک طرح میرے اور میرے پیارے خالو کے درمیان ایک کڑی کا سا کام دیتا تھا۔

”ہاں! ہیں تو سہی!“ میں نے اقرار کیا۔ میں قربان علی سے اپنے ٹرنک کے مافیہات کے متعلق جھوٹ نہیں بول سکتا تھا اور پھر اس نے ایک دفعہ ان کو میرے ٹرنک میں پڑا دیکھ بھی تو لیا تھا جب میں نے ادھار دینے کی خاطر ایک فیض نکلنے کے لئے ٹرنک کھولا تھا، اور مجھ سے اس جبہ کے مقصد کے بارے میں اس نے کچھ دریافت بھی کیا تھا۔۔۔۔۔

”لیکن تمہیں اس کی کیا ضرورت آن پڑی — تم اسے پہننا تو جانتے ہی نہیں۔“

”ہاں میں۔ میں خود ان کو پہننا چاہتا ہوں — مجھے ان کی ضرورت ہے۔ تم جانتے ہو — مجھے کہیں سے معلوم ہوا ہے۔۔۔۔۔ اس لڑکی نے کسی سے کہا ہے کہ اگر وہ نشادی کرے گی تو کسی کالج کے پروفیسر سے۔ تم جانتے ہو! چنگیزی یا ر۔ بعض لڑکیاں ادبی مذاق کی ہوتی ہیں، اور یہ لڑکی یقیناً اسی قسم کی ہے۔“

”یہ کوئی نئی لڑکی ہے!“ میں نے دہشت زدہ ہو کر کہا کیونکہ دو دن پہلے جس لڑکی کو وہ اپنے خاموش عشق سے نواز رہا تھا یقیناً ادبی ذوق کی نہ تھی بلکہ خواندہ بھی نہ تھی، چاکی واٹر کے سب سے غریب طبقے، مکہ انی نمونے کا ایک نائر اسٹیدہ لعل جس میں زیہ مانا جا سکتا ہے، ایک سخت کھردری اور بھونڈی نوع کی جاذبیت تھی (وہ غالباً نمبر گیارہ



”اوہ - اوہ - اوہ! مجھے اب معلوم ہوا ہے کہ مجھے حقیقتاً اس سے محبت نہ تھی اور پھر تم تو جانتے ہی ہو اس کا بھائی بے حد اکھڑا انسان ہے اور میرے متعلق اس کے ارادے کچھ اچھے نہ تھے، کل شام کو چنگیزی! اس نے مجھے گلی میں گھیر لیا اور میری ٹائی پر ہاتھ ڈال کر میرا گلہ کھونٹنے کی کوشش کی اور اس وقت تک جانے نہ دیا جب تک کہ میں نے یقین نہ دلادیا کہ میں نے اس کی بہن کے متعلق رائے بدل دی ہے۔ نہیں! اس دفعہ میں محسوس کرتا ہوں کہ مجھے واقعی عشق ہو گیا ہے۔“

”کیا اس کی طرف سے تمہارے عشق کا کوئی جواب ملا ہے۔ میرا مطلب ہے۔ کیا اس نے کوئی ایسا اشارہ جس سے تمہیں معلوم ہو کہ وہ بھی تمہارے جذبات کی قدر کرتی ہے؟“ میں نے ذرا سرد مہری سے کہا کیونکہ اب تک شیخ قربان علی کے عشق عموماً ایک طرفہ سے ہی رہے تھے اور اس کے بیشتر محبوب اس کے عشق سے بے خبر رہتے تھے۔

قربان علی کٹار ایک بے حد چوڑہ دل اور محتاط قسم کا عاشق تھا۔!

وہ لوگ جنہیں اس کے سنسنی خیز ناول پڑھنے کا اتفاق ہوا ہے شاید سمجھتے ہوں گے کہ ان کا محبوب ناولسٹ اپنے ہیروؤں کی طرح بے حد دلیر اور جبری اور حسین نوجوان ہوگا، وہ بہرہ دہ سیمیں کے کسی خوب و نوجوان جیسا ایک تیز عاشق ہوگا جس کے چھوٹے ہی عورتیں پانی ہو جاتی ہوں گی وغیرہ وغیرہ، میں قربان علی سے ڈیڑھ سال کی واقفیت کی بنا پر یہ وثوق سے کہہ سکتا ہوں کہ پڑھنے والوں نے اس کے متعلق جو تاثرات قائم کئے ہیں ان کو اصل سے کوئی واسطہ نہیں۔ شیخ کٹار اپنے ہیروؤں کی مکمل ضد ہے.... غالباً کوئی باہر نفسیات اس پر روشنی ڈال سکے گا کہ یہ کیونکر ممکن ہے کہ ایک شخص جس نے آج تک کسی عورت کے رویرو بات کرنے کی جرأت نہ کی تھی، اپنے ناولوں میں ایک من چلانا قابل مزاحمت عاشق کیسے بن گیا۔ یہ کیونکر ہوا کہ ایک شخص جو انسانوں میں سب سے ڈرپوک اور کم ہمت ہے اور ایک چوہے کو مارنے کی ہمت نہیں رکھتا، اپنے ناولوں میں ایک کتے سے چارپانچ



موٹے تازے بد معاشوں کو فرشتہ پر چیت کر سکتا ہے۔

”اس بُتِ طناز کی طرف سے،“ شیخ قربان علی نے ایک سنجیدہ لہجہ میں جواب دیا ”بعض ایسی علامات ظہور پذیر ہوتی ہیں جس سے یہ استنباط کیا جاسکتا ہے کہ وہ شیخ قربان علی کٹار کے وجود سے بالکل ہی تغافل شعار نہیں ہے۔۔۔۔۔“ (میں یہاں یہ بتا دوں کہ بعض دفعہ قربان علی کی گفتگو اس کے ناولوں کے رنگین اور بلیغ حصول کی صفت لئے ہوئے ہوتی ہے)۔۔۔۔۔ ”مثلاً آج شام جب میں گلی میں سے گزرا، وہ اپنے فلیٹ کی بالکونی میں کھڑی تھی۔ اپنے دراز سیاہ گیسو پھیلائے مجھے دیکھ کر وہ اندر نہیں گئی بلکہ اسی طرح کھڑی رہی۔ اب اس سے کیا ثابت ہوتا ہے؟“

”اس کا یہ مطلب ہو سکتا ہے کہ اس نے تمہیں کوئی اہمیت ہی نہ دی ہو۔“ میں نے کہا ”ہر کوئی گلی میں سے گزر سکتا ہے۔ اور وہ اپنے فلیٹ کی بالکونی میں سارا دن کھڑی رہ سکتی ہے۔ محض اس وجہ سے کہ یہ اس کے فلیٹ کی بالکونی ہے؟“

”خیر ان باتوں کو چھوڑو!“ چنگیزی یار، وہ کاؤنٹر کے پیچھے رکھی ہوئی اُونچی کمر سی پر بیٹھنے ہوئے بولا (اس سے ظاہر ہوتا تھا کہ اس کا جلدی جلنے کا ارادہ نہیں ہے) ”تم عورتوں کے ان لطیف اور گہرے انشاروں کنایوں کو نہیں جانتے جن سے وہ عاشقوں سے اپنی غبت جتاتی ہیں، دراصل تمہارا مطالعہ قلیل ہے اور میں یقین نہیں کر سکتا کہ تم نے میری تصنیفات کو پڑھا ہو (جیسا کہ تمہارا دعویٰ ہے) اور عورت کی فطرت سے اس قدر بے خبر رہے۔ تمہیں معلوم ہے کہ ایک دفعہ رسالہ اچھوتا تخیل کے ایڈیٹر نے میرے ایک افسانے کے اوپر میرے نام سے پہلے ”نباض نسوانیات“ لکھا تھا۔ میں تمہیں مشورہ دوں گا کہ تم ایک دفعہ پھر عورتوں کی فطرت کو سمجھنے کے لئے، میرے سب ناولوں کا ذرا گہرائی سے مطالعہ کرو۔“

یہ سب کچھ وہ آدمی کہہ رہا تھا جس کے متعلق مجھے یقین ہے، کہ وہ پکیپی کے بغیر کسی



عورت کے سامنے نہیں آسکتا اور جو عورتوں سے اس قدر خائف ہے جیسے وہ شیر بڑ ہوں! ” اچھا چنگیزی!، اس نے ڈھٹائی سے کہا ” وہ اپنے آدمی سے کہو کوئی تھوڑی چلے لائے یا کافی بہتر رہے گی۔ کافی ملائی کے ساتھ، اور پھر میں اس لڑکی کی تسخیر کے لئے اپنے ” جہل پلین “ کی وضاحت کروں گا۔ جس پر عمل کرنے کا میں ادا وہ رکھتا ہوں اور جس کے بارے میں مجھے یقین ہے کہ اگر اس پر استقلال اور عزم سے عمل پیرا ہو جائے تو ضرور خاطر خواہ نتائج حاصل ہو سکتے ہیں۔۔۔ مگر پہلی چیز اس وقت کافی۔ کافی ملائی کے ساتھ!،

جب وہ کافی پر جھکا ہوا بیٹھا تھا جس میں میں نے اپنے عدم تعاون کے اظہار کے طور پر شمولیت سے انکار کر دیا اس نے مجھے اپنی اس جہل پلین کے بارے میں بتایا، یہ پلوی جہل پلین تو کچھ کچھ میرے خیال میں مارشل پلین کی لائنوں پر تھی اور اتنی ہی دقیق اور ناقابل فہم۔ یہ تین مہینے کی پلین تھی اور حکومت کے پلینوں سے اس لحاظ سے مختلف کہ وہ عموماً پانچ یا چھ سال کی مدت سے کم عرصہ کو خاطر میں نہیں لائیں اور اس عرصہ کے اختتام پر اگلے پانچ چھ سال کے لئے جاری رکھی جاسکتی ہیں۔ مجھے شیخ قربان علی کی سہ ماہی پلین کا صرف پہلا حصہ سمجھ میں آیا جو مختصراً ان پہلے اقدامات سے متعلق تھا جو وہ اپنی نئی ماہرو میں اپنے وجود کا شدید احساس پیدا کرنے کے لئے کرے گا اور جن کے لئے میرے گاؤں اور چوکور پھند نے والی ٹوپی اشد ضروری تھی۔ پلین کو سمجھنے کے لئے یہ ماننا پڑتا تھا کہ لڑکی لڑ پیری ٹائپ تھی (اس کے لئے قربان علی کی مشتبہ قوت تمیز اور رائے پر اعتبار کرنا پڑے گا)۔۔۔ پھر یہ بھی فرض کیا گیا تھا کہ اس نے کسی سے باتوں باتوں میں یہ کہا تھا کہ وہ پروفیسروں کی مشتاق ہے۔ شیخ قربان علی کا لڑکی جیتنے کے لئے پہلا قدم پلین کی رو سے بالکل واضح تھا۔ اسے پہلے نہ صرف لڑکی کو اپنی ہستی کا احساس دلانا تھا بلکہ اُسے کسی طریقے سے یہ بھی بتانا تھا کہ وہ قربان علی کٹا ز پر و فیسر ہے۔ اس کے لئے اُسے کم از کم ہفتہ بھر کے لئے ایک خالص پروفیسر کا روپ اختیار کرنا ہوگا، پروفیسر کی طرح چلنا، پروفیسر کی طرح آپ



ہی آپ بائیں کرنا اور مسکراتا، پروفیسر کی طرح گاؤن اور چوکور ٹوپی پہننا (ویسے اس ابتذال پذیر زمانے میں پروفیسر پروفیسر نہیں رہے اور انہوں نے سوائے رسم اسناد وغیرہ کے موقعوں کے، اپنے عالمانہ خلعتوں کا استعمال متروک کر دیا ہے)۔ یہ تھا مختصر پلین کا پہلا حصہ، دوسرے اقدامات بھی جو قربان علی کے نزدیک حقائق کی توجیہ اور دلیل اور عورتوں کی فطرت کے بارے میں اس کے حیرت انگیز علم پر مبنی تھے، ذرا الجھے ہوئے اور غیر واضح تھے اور اچھی طرح میری سمجھ میں نہیں آئے۔ ان کا ذکر یہاں ضروری نہیں کیونکہ بعد میں جیسا کہ پڑھنے والے کو آگے چل کر معلوم ہوگا مختلف حادثات اور اتفاقات کی وجہ سے پلین کے باقی حصوں میں شدید ترمیمیں کرنا پڑیں اور بالعموم نئے حالات نے نئے اقدامات سنبھالے ”قربان علی سہ ماہی پلین“ نے، اپنے بنانے والے کے خیال کے مطابق، بدلتے ہوئے حالات کا ساتھ نہیں دیا۔

(عموماً سب پلینوں کا یقینی حشر!) اور اسے بالآخر ترک کر دینا پڑا۔

مجھے یہ پلین دیوانگی پر مبنی معلوم ہوتی اور قربان علی کے کچھلے معاشقوں کے تحریہ کی بنا پر مجھے اس کی کامیابی کی مطلقاً امید نہ تھی۔ میرا خیال تھا کہ وہ اپنے آپ کو لڑکی کی نظر کے علاوہ، گلی میں رہنے والے دوسرے لکینوں کی نظروں میں بھی مضحکہ خیز بنالے گا۔ تاہم قربان علی عورت کی فطرت کے متعلق سب کچھ جانتا تھا! اور میں کچھ بھی نہیں۔

میں نے اسے کچھ اپنی لازوال تاریخی دوستی کی خاطر اور کچھ اس لئے کہ میرا گاؤن اور چوکور ٹوپی بھی اب قمیصوں کا راستہ اختیار کرنے والے تھے (وہ راستہ جس پر سے کوئی بھی لوٹ کر نہیں آیا) اسے مخلصانہ طریق پر اس مجنونانہ ارادے سے باز رکھنے کی کوشش کی۔

”تمہارے دماغ میں یہ خیال ڈالا کس نے ہے؟“ میں نے کہا ”قربان علی! تمہارا گاؤن اور چوکور ٹوپی پہن کر پھرنا تمہیں چاکی واڑا کا نشانہ تضحیک بنا دے گا۔ چھوٹے بچے تمہیں دیکھ کر اپنی ماؤں کی چھاتیوں سے لگ جائیں گے، بڑے بچے تمہارے پیچھے تالیاں بجاتے ہوئے



دوڑیں گے۔ کٹار باگاؤن کے نتائج پر غور کرو اور اگرچہ عورت کی فطرت کے متعلق میرا علم تمہارے علم کا عشرہ عشرہ بھی نہیں مگر میں یہ شرط یہ کہتا ہوں کہ وہ لڑکی جس کے لئے تم پر ویسے رہنے لگاؤ تم سے محبت کرنے کے بجائے تمہارا مذاق اڑانے لگی۔

یہ بھی صاف بے ٹوک غلصۂ نصیحت!..... اس پر اس کا اتنا ہی اثر ہوا جتنا ایک پتھر پہ بلکہ میرے خلوص کو اس نے میری خود غرضی اور گاؤن سے جدا ہونے سے ناراضماندی پر محمول کیا۔ وہ ایک فلسفیانہ انداز میں، سامنے رکھے ہوئے کمریم بنوں کے مرتبان پر خالی سی نظریں گاڑے کہنے لگا..... دراصل اس زمانہ میں سچے دوست ناپید ہو چکے ہیں بے غرض دوست چراغ لے کر ڈھونڈنے سے نہیں ملتے.... چنگیزی یار! دوست وہ ہوتا ہے جو وقت پر کام آئے اور جہاں اس کے دوست کا پسینہ گرے وہاں خون بہانے سے دریغ نہ کرے۔“ اس نے ہاتھ بڑھا کر مرتبان سے ایک بڑا کمریم بن نکالتے ہوئے مجھ پر الزام لگایا کہ میں اس کے لئے عشق میں اس کی کامیابی کا متمنی نہیں، میں بظاہر اپنے گاؤن کو اس جیسے دوست سے زیادہ عزیز جانتا ہوں“ وغیرہ وغیرہ

میں کچھ کٹ سا گیا۔ جب کوئی میری دوستی کے خلوص پر حرف لاتا ہے میں تمام طائی کی طرح تاؤ میں آکر سب کچھ قربان کرنے کے لئے تیار ہو جاتا ہوں۔ اگر اسے گاؤن اور ٹوپی کی ضرورت ہے تو اسے لے جانے دو۔ گاؤن اور ٹوپی تمہارے تو کسی کام کی بھی نہیں..... اور اگر قربان علی کٹا رہے وقوف بننا چاہتا ہے اور مہنسی اڑوانا چاہتا ہے تو یہ اس کا اپنا معاملہ ہے۔ میں اسے گاؤن اور ٹوپی دے دوں گا..... جو کچھ ہوتا سچ کی ابدی دوستی پر کوئی حرف نہ آنا چاہیے۔

”اچھا! قربان علی“ میں نے کہا ”میں نے صرف اپنی طرف سے مشورہ دیا تھا....“

”مشورہ کے لئے شکریہ“ اس نے بن کھاتے ہوئے کہا ”مگر یار چنگیزی میں نے

تم سے کتنی دفعہ کہا ہے کہ جہاں تک عورت کی فطرت کا تعلق ہے تم بچے ہو۔“



”میں گاؤں اور ٹوپی ابھی لاتا ہوں۔“ میں نے سیڑھیاں چڑھتے ہوئے کہا ”مگر یہ خاندانی

تبرکات ہیں۔ میرا مطلب ہے۔“

میں نے نہیں بتایا نہیں کہ پانچ چھ روز میں واپس کر دوں گا؟ جنرل پلین کی رو سے ان کا ہفتہ کے بعد پہننا ضروری نہیں۔ چنگیزی یا راہوہ تمہارے پاس پیٹنٹ لیدر کے بوٹ بھی تو تھے!“ میں اُوپر سے گاؤں اور ٹوپی لے کر اُترا اور قربان علی کو دیکھ کر مجھے پہلی بار معلوم ہوا کہ باچھیں کیسے اُٹھتی ہیں۔ قربان علی کے معاملہ میں باچھیں زیادہ نہ تھیں مگر جتنی بھی تھیں وہ گاؤں اور چوکور ٹوپی کو دیکھ کر کھل گئیں۔۔۔۔۔ پھر باچھیں فوراً ہی سُکڑ گئیں اس نے پیٹنٹ بوٹوں کی عدم موجودگی کو محسوس کر لیا تھا۔

”اوہ یا راہوہ پیٹنٹ بوٹ تو غم لاتے ہی نہیں۔“ اس نے کہا۔

میں نے ایک اذیت زدہ مسکراہٹ پیدا کرتے ہوئے جواب دیا۔ ”اوہ اوہ تو میں بھول ہی گیا۔ ابھی لاتا ہوں۔“ اور پھر میں سیڑھیوں کے اُوپر چڑھا اور اپنے کمرے سے پیٹنٹ بوٹوں کا جوڑا اُٹھا لایا جو میں ڈانس پر پہن کر جایا کرتا تھا جن پر میرے چالیس روپیہ خرچ آئے تھے اور میں جانتا تھا کہ وہ میری زندگی سے ہمیشہ کے لئے رخصت ہو رہے ہیں۔۔۔۔۔

قربان علی بے حد خوش تھا، وہ گاؤں ٹوپی اور بوٹوں کو وہیں اسی وقت پہن لینا چاہتا تھا، پھر اس نے ارادہ بدل دیا، اس نے ان چیزوں کو بغل میں داب کر کے سی سے اُٹھتے ہوئے بڑی گرجوشتی سے میرا ہاتھ پکڑ کر ہلاتے ہوئے کہا ”چنگیزی! تم میرے سچے دوست ہو، اور میرے واحد دوست۔ ہماری دوستی دراصل تاریخ کی ابدی دوستیوں میں سے ہے۔۔۔۔۔ آج شام کو میرے فلیٹ پر آنا۔ میں تم کو اپنی محبوبہ دکھاؤں گا۔ وہ ایک مکہ انی سردار کی بیٹی ہے۔ تکی بھی چتون۔ چشم آہو۔ سڈول جسم۔ وہ دنیا کی خوبصورت ترین اور معصوم ترین لڑکی ہے۔ اس دفعہ فی الواقع میں محسوس کرتا ہوں کہ یہ سچا عشق ہے۔“



پہلے عشق تو میری ناپختگی کے نتائج تھے۔۔۔

اس کے فقرے کے پہلے دو جملوں نے میرے دل کو بے حد متاثر کیا میں بیٹھ کر  
 رونا چاہتا تھا۔ میں نے اس سے وعدہ کیا کہ میں شام کو اس کی فلیٹ پر آؤں گا (کیونکہ  
 کون ایک حسین چہرہ نہیں دیکھنا چاہتا) اور اسے خیر باد کہہ کر اوپر نہانے اور کپڑے  
 تبدیل کرنے کے لئے چلا گیا۔ گاہک آنے شروع ہو گئے تھے۔

---







شاہزادہ آتا ہے تو اکثر شیخ کٹار کی طرح بُزدل اور مایوس کُن ہوتا ہے۔ مڈل وے اسٹریٹ میں چند معمولی دوکانیں ہیں۔ امان اللہ خاں متبا کو فروش (کارپوریشن اسٹریٹ سے داخل ہوتے وقت دائیں کو) عبدالحق زین ساز، فضل محمد زرگر گل محمد غریب، جتے بنانے والا، کولین سین چینا دندان ساز، کولین سین کو اپنی موٹی بیوی اور ایک درجن بچوں کے ساتھ دوکان میں بیٹھے ہوئے ہر وقت دیکھا جاسکتا ہے) حاجی محمد حاجی ابوبکر سوڈا وائٹر کمپنی، ملا حاجی محمد عبداللہ چارہ فروش۔ یہ چاکی واٹر کے اصل سوداگر نیچے ہیں۔ یہ بات نوٹ کرنے کے قابل ہے کہ حاجی صرف دو ہیں اور وہ بھی اتنے فارغ البال اور خوش حال نہیں جتنے ان کے دوسرے اُن گنت بھاتی جو میرٹ روڈ اور ممبے بازار میں اپنی دوکانوں کے اوپر کے بورڈوں پر سے اپنی "حاجیت" کو جلی حروف میں بگھارتے ہیں۔ ہوٹل یہاں غلیظ اور مفلوک الحال ہیں، بے حد مفلسانہ بے حد معمولی گھوڑا گاڑیاں یہاں نہیں چلتیں، اگر ایک آدھ وکٹوریہ نظر آتی ہے تو وہ ایسی قدیم اور ایسی ابتذال و زینت کی حالت میں کہ آدمی کو اس کی حالت پر فحش ہوتا ہے اور وہ تعجب کرتا ہے کہ کون اس الرٹ جیٹ فرقت چیز میں چڑھتا ہوگا اور یہ شے کیوں پُرانے لوہے کے کباڑی کی دوکان پر ٹکڑوں ٹکڑوں کی صورت میں ہونے کی بجائے ابھی تک اپنے پہیوں پر ہے۔ زیادہ مکان چوبی تختوں۔ کھجور کی چھال کے بنے ہوئے ٹاٹوں اور گائے کے امثر اج سے کھڑے کئے ہوئے ڈھانچے سے ہیں اور آگے جا کر مڈل وے اسٹریٹ اپنے کو پوپے بھول بھلیوں میں کھودیتی ہے جہاں عورتیں اپنے لمبے، پر تصویر پھولدار فرغلوں اور چاندی اور پتیل کے زیورات پہنے ایک دل رُبا مستانہ وار چال سے بہتی ہوتیں ملیں گی، چاکی واٹر کی عورتیں چلتی نہیں۔ وہ بہتی ہیں۔ یہ گراچی کا ایک ایسا حصہ ہے جو بجائے خود ایک الگ شہر ہے، اپنی ایک الگ تہذیب، اپنا الگ اخلاق ہے، ایک مافقت آمیز انفرادیت کا علم سر بلند کرتے۔ اگر تم ان بھول بھلیوں میں سے سیدھے چلتے جاؤ تو کیچڑ اور بدبو کے اس مرکب پر جاتکلو گے جسے دریائے لیاری کہا جاتا ہے۔



اور جو چاکی واڑا کے لئے وہ کچھ ہے جو لندن کے لئے ٹیمز یا پیرس کے لئے سین۔ دریائے  
لیاری (جب ہر کوئی اسے دریا کہنے پر مصر ہے تو چلو، ہم بھی ایک لحظہ کے لئے اسے دریا مان  
لیتے ہیں) کی سیرگاہ کے بند پر تم اپنے نیچے گوبر کے اوپلوں سے پٹی ہوئی زمین پر، گھاس  
اور بدبودار کیچڑ میں لوٹتی ہوئی بھینسوں سے پرے دوسرے کنارے کے کھجور کے  
درختوں اور زرخیز پہاڑیوں کو دیکھ سکتے ہو۔ سیرگاہ کے بند سے دنیا کو ابتذال کی آخری منازل  
پر دیکھا جاسکتا ہے۔

لیکن قربان علی کٹا کے فلیٹ پر پہنچنے کے لئے ہمیں اتنا دور نہیں جانا پڑے گا اور  
نہ اس بھول بھلیوں کے حصے سے گزرنا پڑے گا (جو مڈل وے اسٹریٹ کی اپنی اصالت  
اور شرافت کے کھو جانے کے بعد کی شکل ہے) حاجی محمد چارہ فروش کی دوکان سے ذرا آگے  
تم سڑک کے وسط میں ایک واسٹر پمپ پر آؤ گے (اگر خوش قسمت ہو تو یہاں چند حینائیں  
کھڑی ہلکے بھر رہی ہوں گی) دائیں طرف ایک چھوٹی سی دوکان ہے جس کے اوپر دیوار  
پر یہی سفید پھلے ہوئے حروف ہیں لکھا ہے ”یہاں حسن علی کا سوڈا لیمن اور سستی ملتی ہے“  
جو میں اور شیخ کٹار کئی دفعہ آزما چکے ہیں۔ اس دوکان کے بالکل سامنے اسٹریٹ کے  
دوسری طرف ایک بڑی عمارت ہے جو چاکی واڑا کی معدودے چند باعزت عمارتوں میں  
سے ہے۔ یہ سہ منزلہ ہے اور ٹھوس پتھر کی ہے، تین چار مرحوم کمپنیوں کے بورڈ اب  
نہ اپنے آہنی نکلے ہوئے یا زونوں سے (جو دیوار کے ساتھ زاویہ قائمہ کے سوا اور ہر قسم  
کے زاویے بنا رہے ہیں) آویزاں ہیں اور نیچے گزرنے والوں پر گرنے کے منصوبے  
یا ندھے بیٹھے ہیں مگر ابھی وہ لوگ اُن کے نیچے سے نہیں گزرے جن پر وہ گریں گے۔  
اور جن کے انتظار میں وہ اس طرح لٹکے ہوئے ہیں۔۔۔۔۔ انہی دنوں شاید وہ بد نصیب  
گزرے بورڈوں کے علاوہ بڑے دروازے کے اوپر سلاخوں میں تاروں کے لچھوں سے  
دوبین چوبی تختیاں بھی بندھی ہوئی ہیں اور یہ تختیاں تم کو اس عمارت کے چند سکونت



پذیرا شخص کے ناموں اور پیشوں کے متعلق چند سرسری اور انکسار آمیز معلومات دیتی ہیں۔ یہ بھی ممکن ہو سکتا ہے کہ ان تختیوں پر کندہ ناموں کے حامل سالوں پہلے یہاں رہتے ہوں اور اب دریائے یاری کے قبرستان میں جا بیٹھے ہوں اور یہ ناموں کی تختیاں محض کتبے ہوں۔ یہ ممکن ہے بلکہ بے حد اغلب۔ مگر کم از کم ایک تختی کے نام کے مالک کے بارے میں کچھ یقین ہے کہ وہ ابھی تک یہیں مکین ہے اور میری کم ہوتی ہوئی قیضیں کچھ ہمیشہ یاد دلاتی رہتی ہیں کہ وہ شخص ابھی تک بے حد زندہ اور مستعد ہے.... اس شخص کا نام (کیا کچھ اس کا نام بنانے کی ضرورت ہے) شیخ قربان علی کٹار ہے۔ پھلو بادشاہ عبدالمطلب جو پنور والے ٹھیکیدار، کی تختی کے بالکل ساتھ، اپنی ہمسایہ تختی کی طرح تاروں کے ساتھ سداخوں سے بندھی ہوئی اور افقی سطح سے سینتالیس درجہ کا زاویہ بناتی ہوئی ایک گہرے سبز رنگ کی تختی ہے جس پر سفید حروف میں یہ قلب کو چراغاں کہہ دینے والی عبارت رقم ہے۔

|                                                                       |
|-----------------------------------------------------------------------|
| مصور فطرت نباض نسیات، شاہ اسرار حضرت ایس۔ کیتو۔ علی کٹار کو جرنالووی  |
| یہاں ناول نویسی قبیل عرصہ میں مکمل سکھلائی جاتی ہے اور معاوضہ پر ناول |
| بھی لکھ کر دیئے جاسکتے ہیں۔ پوری تفصیلات کے لئے اوپر تشریف لے چلئے    |
| اوپر فلیٹ نمبر دس میں کٹار صاحب آپ کی راہ دیکھ رہے ہیں۔               |

تختی پر گہرے کی ایک موٹی نہ جھی ہوئی ہے اور آخری تین چار سطور ایسی مٹی ہیں کہ پڑھی تک نہیں جاتیں! یہاں شیخ قربان علی کٹار کی خوش قسمتی سے کوئی اردو پڑھنے والا نہیں ورنہ ایسی فرحت بخش عبارت کٹار پہ ضرور عملی مذاقوں کا باعث ہوتی۔ قربان علی (دوسرے سب مصنفوں کی طرح) خود نمائی کے جذبہ سے بالکل تو خالی نہیں ہے اور ان سب کی طرح وہ بھی بعض اوقات عظمت اور ابدیت کے سہانے پسے دیکھتا ہے اور دنیا کو اپنے نام سے گونجتے ہوئے سنتا ہے مگر وہ اس قدر خود نما اور شیخی باز نہیں جس کا کہ اوپر کی تختی سے گمان ہو سکتا ہے۔ ویسے ملاقاتوں میں وہ اپنے ادب کے معاملے میں کافی



منکسر المزاج معلوم ہوتا ہے اور میں نے اسے ادب کے بارے میں گفتگو کرتے بھی کم سنا ہے جیسے یہ اس کے لئے ایک شغل ہو۔ ہاں یہ اور بات ہے کہ اگر تم اسے اردو ادب کا تھامس ہارڈی کہو تو وہ خوشی سے پھولانہ سملے گا اور تم سے یہ اقرار نہیں کرے گا کہ اس نے تھامس ہارڈی کو نہیں پڑھا اور یہ کہ اسے خبر نہیں کہ تھامس ہارڈی کون بلا تھا اور کس قسم کے ناول لکھتا تھا۔ یہ ایک ایسی کمزوری ہے جو قابل معافی ہے!

نہیں! یہ سختی اس کے جذبہ خود نمائی پر دلالت نہیں کرتی۔ بات یہ ہے کہ جب وہ چاکی واڑا میں آکر پہلے پہل رہتے لگا تو اسے پیٹ بھرنے کے لئے کسی پیشہ کی ضرورت تھی، وہ دنیا میں ایک ہی کام کرنے کا اہل تھا۔ جاسوسی ناول لکھنے کا اور اس فن میں بہت کم اس ملک میں اس کے سامنے بٹھڑکتے تھے وہ ایک مکمل چار سو صفحات کا ناول چار دن میں قلم برداشتہ لکھ دینے کا اہل تھا اور بغیر کسی دماغی یا جسمانی بار کے اس رفتار کو کئی سال تک قائم رکھنے کی قدرت اپنے میں رکھتا تھا، چنانچہ اس نے سوچا کہ وہ ناول نویسی کا پیشہ اور استاد بن جائے گا یا شوقین لوگوں کے لئے معاوضہ پر ناول دیا کرے گا۔ اسے کسی نے بتایا تھا کہ انگلستان اور امریکہ میں ناول نویسی کے کورس دیئے جاتے ہیں اور کئی مقبول ناولسٹ اب معاوضہ پر نئے امیڈواروں کو ناول نویسی کے داؤ سکھانے پر آمادہ ہو رہے تھے۔ انگلستان میں ناولوں کی مارکٹ میں سرد بازاری آگئی تھی اور مقبول ناولسٹوں کو کتابوں کی فروخت کی بجائے روپے کمانے کے دوسرے طریقے اختیار کرنے پڑ رہے تھے اس سے شیخ قربان علی گار نے یہ اخذ کیا کہ سکھانے کا پیشہ قابل تضحیک نہیں اس کی یہ سادہ لوحی تھی کہ وہ نہیں جانتا تھا کہ یہ ملک انگلستان نہیں ہے اور یہاں لکھنے والے کی حالت ناقابل رشک ہے۔ یہاں کوئی شخص ناول نویسی نہیں سیکھنا چاہتا کیونکہ فاقہ کشی کے اور بھی زیادہ سہل اور دلچسپ طریقے ہیں۔ اسی وقت سے جیب قربان علی اس فلیٹ کا مکین ہوا اور وہ وقت تقریباً اس کی کراچی میں آمد کے وقت سے مطابقت کرتا ہے اور جب اس نے بڑی



امیدوں سے یہ بورڈ پچاٹک پر لٹکوا کر اپنی نئی زندگی کی ابتدا کی، اس کے پاس ایک بھی امیدوار ناولسٹ نہیں آیا تھا، یہ بیان سارے کا سارا سچ نہیں کیونکہ میں نے ایک بار قربان علی کٹار سے درخواست کی تھی کہ ناول نویسی سیکھنا چاہتا ہوں، اس نے اس کو ٹانگ کھینچنے پر مجبور کیا۔ اُمیدوار ناولسٹ تو ایک طرف اس تین سال کے عرصہ میں قربان علی کٹار نے خود بھی ایک ناول نہیں لکھا تھا۔ جاسوسی ناول نویس فرمائش پر ناول تصنیف کرتا ہے اور جس شہر میں فرمائش کرتے والے تاجر ان کتب نہ ہوں، وہاں ادب کی یہ صنف کبھی نیپ نہیں سکتی۔ یہی وجہ تھی کہ شیخ قربان علی اب اپنے ناول نہیں لکھ رہا تھا۔ وہ اپنے ناولوں کی زندگی جی رہا تھا اور اس کی زرخیز دماغی قوتیں ناول لکھنے کی بجائے سہ ماہی جنرل ملیٹین بنانے پر استعمال ہو رہی تھیں۔

میں بیڑھیوں پر چڑھتا ہوا تیسری منزل پر پہنچا جہاں دروازے پر نصیب شدہ ایک تختی اس فلیٹ کے نمبر دس ہونے کی اطلاع دے رہی تھی۔ دروازہ کے اوپر ہی سفید چاک سے

ق - ع - کٹار

کالج برائے ناول نویسان

موٹے خوش خط حروف میں لکھا ہوا ہے۔ میں نے کنڈی کھٹکھٹائی اور تھوڑی دیر بعد سیاہ گاؤن اور چوکونی مستطیل ٹوپی میں ملبوس ایک پروفیسر قسم کے شخص نے دروازہ کھولا۔ اس کے ہاتھ میں ایک موٹی سرخ جلد کی کتاب تھی۔ ”آکسفورڈ ڈکشنری“ اس شخص نے بلا فریم کا چشمہ بھی پہن رکھا تھا۔

”کیا تم دودھ ولے ہو،“ قربان علی کٹار نے قدرے لڑکھڑاتے ہوئے کہا ”دیکھو بھئی! کل تمہارا سب بچلا حساب چکا دوں گا۔“

پہلے میں نے سمجھا وہ بن رہا ہے لیکن پھر محسوس کیا کہ اس نے مجھے مطلق نہیں پہچانا۔



چشمے جو اس نے پہن رکھے تھے کسی بے حد منفی نظر کے بزرگ کے ادھار مل گئے یا چرائے ہوئے تھے اور اگر ان میں سے اُسے کوئی آدمی نظر بھی آتے تو وہ آدمی پانی میں تیرتے ہوتے تھے۔  
 مجھے یہ بھی شک ہے کہ وہ چشمے فی الواقع اصل پتھر کے تھے۔

”میں اس مذاق کو نہیں سمجھا“ میں نے ذرا اس کی بات سے رنجیدہ ہوتے ہوئے کہا۔  
 ”اوہ! ارے تم ہو! چنگیزی“ اس نے سرگوشی میں کہا۔ ”معاف کرنا میں سمجھا تھا دودھ والا ہے۔ وہ بڑا نامعقول اور بے مروت شخص ہے اور ہر روز اس وقت پچھلے حساب کے لئے آتا ہے ان چشموں میں مجھے بالکل نظر نہیں آ رہا۔ اندر آ جاؤ! وہ ابھی ابھی بالکونی پر آئی تھی۔“

میں اندر اس کے کمرے میں داخل ہوا۔ اُس کھڑکی کے سامنے جو نیچے مڈل وے اسٹریٹ پر کھلتی تھی ایک کرسی اور میز (جو میں نے اسے ادھار دیئے تھے) دیوار کے ساتھ میرا دیا ہوا بڑا ڈبل نوٹر کا پلنگ بھی تھا۔ باقی کمرہ سب فرنیچر سے خالی تھا۔ ناول نویسوں کے استاد کے کمرے میں آدمی کی آنکھیں کتابوں کی بے سود تلاش کرتی تھیں، سوائے ایک کونے میں پڑے ہوئے رسالہ ”اچھوتا خیال“ کے پچھلے شماروں کے ڈھیر کے، ادب اس کمرہ سے مکمل طور پر جلا وطن تھا۔ شیخ قربان علی کٹار نے اپنے اسکول کے دنوں کے بعد جب اس نے فضل بک ڈپو کے ناول نگار تھے، کبھی کچھ نہیں پڑھا تھا۔ وہ اُس کا صاف گوئی سے اقرار کیا کرتا مگر اس کو تاہی کی صفائی میں یہ ظاہر کرتا کہ قوت تخلیق خدا کی دین ہے۔ اور دوسروں کی کتابیں پڑھنے سے فن کار اپنے اسلوب کی حدت اور تازگی کھو بیٹھتا ہے۔ اس کی گفتگو اس کے مطالعہ اور شاہد کے ہولناک فقدان کی وجہ سے حد درجہ عامیانہ اور غیر ادبی ہوتی اور اس کی دماغی نشوونما غالباً اس وقت رک گئی تھی جب وہ آٹھویں جماعت میں پڑھتا تھا۔ مصنفوں کے ناموں تک اسے اسے آشنائی نہ تھی اور اسے ان سے ایک ضد سی تھی اور وہ اپنی ناپسندیدگی کا اظہار اپنے مہتھے پہلا کر ناک اوپر مڑکنے کے



ساتھ گلی میں جاتے ہوئے ایک بازاری کھٹیا کتے کے پاس سے گزر رہا تھا اور موخر الذکر کی علیانہ غیر مہذب شکل پر کراہت اور تحقیر سے ناک چڑھا لیا ہو۔ شیخ کٹار کے ناک سٹرنے کے انداز میں ایک مغرور بورڈ وائٹ، سی تھی۔ ایک امیرانہ سی نفاست اور وہ اپنے آپ کو مصنف کی حیثیت سے ایک قسم کا بورڈ وایا، یارنٹس، متصور کرتا تھا اور دوسرے مصنفوں کو محض پر و لتاریت کے افراد جن پر محض 'ناک سٹرکانا، چاہیے جو تحقیر کے لائق بھی نہیں۔ جدید مصنفوں خصوصاً ان مصنفوں کے متعلق جو اپنے آپ کو ترقی پسند کہلاتے ہیں، وہ ضرورت سے زیادہ زود جس تھا اور اس کے باوجود کہ اس نے ان کی ایک سطر بھی نہیں پڑھی تھی، اُن کا نام سنتے ہی اس کے نتھنے پھول جاتے، ناک سٹرنے لگتا اور کنپٹیوں تک خون دوڑ جاتا۔ ترقی پسندوں کا ذکر اس کے اعصاب کے حق میں ضرر اور خطر سے خالی نہ تھا، بلکہ ان مصنفوں کا ذکر بھی جو ترقی پسند نہ تھے اور جو کچھ خود شیخ کٹار کی لباس میں تھے اور اسی کے ناول پڑھ پڑھ کر ناول نویس ہوئے تھے (مثلاً چودھری نرگس ندادی یا ایس۔ ایم۔ جلال) — ان کا ذکر بھی اس کے اعصاب کے لئے اتنا ہی ضرر رساں تھا اور خاص طور پر جلال کے نام پر تو اس میں مرگی کے دورہ کی سبب علامات ظاہر ہو جاتیں ہیں اس کی کیفیت کو حسد کا نتیجہ ہی بتا سکتا ہوں، دنیا اس کو، اصلی مصور فطرت، اصلی تھامس ہارڈی کو نظر انداز کر رہی تھی اور نئے ناول نویسوں کو جن کے ناول اس کے ناولوں کے مقابلہ میں دسواں حصہ بھی سنسنی خیز نہ ہوتے تھے، سر آنکھوں پر بٹھار، سی تھی۔ اس کے چُپانے خطاب، مصور فطرت، شاہ اسرار، تھامس ہارڈی، وغیرہ اب ان نئے ناولوں پر منڈھے جا رہے تھے اور ادیب ملت، کی کمرہ سی پر جو دراصل اس کا حق تھی اب ایک 'جھوٹے دعویدار، کو مندر نشین کر دیا گیا تھا۔

اس کا حسد ایک فراموش شدہ 'جینیس، کا حسد تھا۔ تیز اور سیاہ حسد اور پھر بھی میری رائے میں اسے اس قدر زود جس نہ ہونا چاہیے تھا اس نے تین سال سے اپنا ناول



بھی نہ لکھا تھا اور مصنف کے لئے شہرت کی روتنی میں رہنے کے لئے ضروری ہے کہ وہ کم از کم ہر تبصرے یا چوتھے مہینے پھیتا رہے اور اپنے قدردانوں کی یاد دہانی کرتا رہے کہ وہ ابھی ریٹائر نہیں ہوا۔ وقتاً فوقتاً اس کے افسانوں کا ملک کے مقبول ماہناموں میں بھی شائع ہوتے رہنا لازمی ہے۔ پبلک ایک عورت کی طرح بے وفا اور غیر مستقل مزاج ہے اور اگر شیخ قربان علی کو بھلا دیا گیا تھا تو یہ اس کا اپنا قصور تھا.... ذرا تصور کرو! تین سال سے اس نے ایک ناول تک نہ لکھا تھا، ایک افسانہ بھی نہیں، جب کہ اس عرصہ میں حضرت ایس۔ ایم جلال کی مہینے میں دو کی اوسط تھی اور انہوں نے اردو ادب کو بہتر لافانی ہولناک، دکش رفتے کھڑے کر دینے والے، رلانے والے، ہنسلنے والے سہاگ کے بستر پر انگڑائیاں لیتے ہوئے نعرہ نکیر رگاتے ہوئے ناولوں کا ذخیرہ عطا فرما کر، ہمیشہ کے لئے زیر بار احسان کر دیا تھا۔

”وہ سلمے۔ وہ ٹاٹ والی بالکنی والا یہ اس کا گھر ہے“ قربان علی کٹار نے کہا: ”وہ بالکنی پر چار پانچ بار آچکی ہے۔ اب تھوڑی دیر تک اسے پھر آنا چاہیئے.... سگریٹ پیو۔“

اس نے بے حد فیاضی سے مینر پر خالی ٹن کی طرف اشارہ کیا جسے میں متواتر دو ہفتے سے اسی طرح دیکھ رہا تھا۔

”اوہ! یہ خالی ہے؟“ قربان علی کٹار نے گویا متعجب ہوتے ہوئے کہا: ”بھئی معاف کہنا۔ اب نیچے سے ہی جا کر لانے پڑیں گے مگر میرا میاں سے ہٹنا ٹھیک نہیں، وہ میرے پیچھے بالکنی پر ہو کر چلی گئی تو غضب ہو جائے گا۔ یار! ذرا تم ہی بھاگ کر نیچے سے سگریٹ لے آؤ۔ دو بلیک اینڈ وائٹ اور دو پان۔“

”میں پیسے گھر بھول آیا ہوں“ میں نے جواب دیا ”مجھے چار آنے دو تا کہ میں نیچے سے سگریٹ پان لے آؤں۔“

شیخ قربان علی کٹار کے چہرے پر تکلیف اور تشنج کی علامات ظاہر ہوئیں۔.....

اس نے یک لخت موضوع بدلتے ہوئے کہا.....



”آج میں سارا دن کہیں نہیں گیا۔“

”دفتر نہیں گئے؟“ میں نے پوچھا۔

”نہیں“ اس نے کہا ”اور میں کل بھی نہیں جا رہا، پرسوں بھی نہیں جا رہا۔ اترسوں بھی نہیں

جا رہا۔ بلکہ کبھی بھی نہیں جا رہا۔ میں دفتر کو خیر باد کہہ چکا ہوں۔“

میں اس پر ہکا بکا ہو گیا اور تقریباً چلایا ”دفتر نہیں جا رہے؟ نوکری چھوڑ رہے ہو؟

تو تم زندہ کیسے رہو گے؟“

”چنگیزی یار“ اس نے مجھ پر اپنے اس اقدام کی ضرورت کو واضح کرتے ہوئے کہا (اس

نے آرام کمرہ سی پر سے ٹانگیں میز کے اوپر پھینک دیں اور اس کے بوٹوں کے تلے میرے منہ

کی طرف تکیے لگے۔) بات یہ ہے کہ اس لباس میں میں دفتر نہیں جاسکتا۔ جنرل پلین کے مطابق

ایک ہفتہ میرے لئے اس لباس کا پہننا لازمی قرار دیا گیا ہے اس کا مطلب یہ ہے کہ ہفتہ

کے لئے میرا دفتر جانے کا سوال ہی پیدا نہیں ہوتا۔ ہفتہ کے بعد (میں نے اندازہ لگایا ہے)

میں اس عشق میں اپنے مترکک دھنس چکا ہوں گا اور مجھے اپنی ساری توجہ اس طرف دینی

پڑے گی۔ کسی قسم کا بھی دوسرا شغل اس وقت میرے حق میں ممکن ہو سکتا ہے، یکسوئی

کا میاابی کے لئے اشد ضروری ہے۔“

”یہ تو سب ٹھیک ہے“ میں نے جواب دیا ”مگر پیٹ کا مسئلہ تم کیسے حل کرنے کا ارادہ

رکھتے ہو۔“

”..... میں نے اس معاملہ کو وقتی طور پر سلجھا لیا ہے“ اس نے کہا۔ ”اقبال میاں میں

اکثر سوچتا ہوں“ یہاں اس نے مجھے مشتاقانہ سچی دوستی والی نگاہوں سے دیکھا اور

میرا دل نیچے ٹخنوں تک ڈوب گیا۔ ”..... میں اکثر سوچتا ہوں کہ دنیا کی سب نعمتوں سے

بڑھ کر جو نعمت ہے وہ ایک سچا دوست ہے۔ مجھے خداوند تعالیٰ نے دوستوں کے معاملہ

میں بے حد خوش قسمت بنایا۔ اگر اس وقت تم سا سچا دوست نہ ہوتا تو میں یک لخت یوں ملازمت



نہ چھوڑ سکتا۔ مگر اب کوئی پرواہ نہیں۔ ناشتہ کے لئے میں تقریباً اسی وقت بیکری پر آیا  
کہ دوں گا جس وقت آج آیا تھا، دوپہر اور رات کو بھی میں چکر لگا سکتا ہوں لیکن اگر تمہارا ملازم  
یہاں کھانا پہنچا سکے تو مجھے سہولت ہوگی۔ کیونکہ دوپہر کو ایک دو بجے کے درمیان میرا یہاں  
رہنا لازمی ہے وہ اس وقت کالج سے لوٹتی ہے۔ آج مجھے پچیس روپیہ ادھار تو دو  
چنگیزی یا ر! دودھ والا گستاخ ہو رہا ہے اور کل مجھے دھوئی کو سامنے آتے دیکھ کر ایک  
پہلو کی گلی میں بھاگنا پڑا تھا۔ میں اب چاکی واڑا کے سب حساب چکا کر ایک نئی زندگی کا آغاز  
کرنا چاہتا ہوں“....

میرے حلق سے ایک قسم کی کڑھنے کی آواز نکلی۔ شیخ قربان علی کٹا رنے مسکرا کر پوچھا  
”تمہارے پیٹ میں درد تو نہیں ہے؟“

”نہیں“ میں نے جیسے سرگوشی میں کہا ”پھر بھی قربان علی، میں ایک دوست کی حیثیت  
سے تمہیں مشورہ دوں گا کہ ملازمت نہ چھوڑو۔ آج کل ملازمتیں آسانی سے نہیں ملتیں اور  
پھر تم اس طرح کب تک رہ سکتے ہو۔“

”نہیں“ اس نے کہا ”دو تین مہینے تو میں اپنے دوستوں کی وفاداری کا امتحان لینا  
چاہتا ہوں اور اس کے بعد جب رضینہ سے میری شادی ہو جائے گی اور ہم دونوں رشتہ  
وصال میں منسلک ہو جائیں گے تو میرا ارادہ ہے میں اپنی ناول نویسی کے کیریئر کا پھر سے  
آغاز کروں گا۔ کراچی میں نہیں تو لاہور بھی۔ اس فلیٹ کی ڈھائی ہزار پگڑی ملتی ہے اور  
یہ رقم ہمارے شروع شروع کے زلمے یعنی ماہ عمل وغیرہ کے اخراجات کے لئے کافی ہوگی۔  
لاہور میں ناول نویسی کے لئے میدان پہلے سے کہیں وسیع ہو چکا ہے۔ اگلے دن کوئی کہہ  
رہا تھا کہ وہ تمہارا ایس۔ ایم۔ جلال لکھ کر پندرہ سو سے دو ہزار ماہوار تک کما لیتا ہے اور  
اس کا بیشتر صرف اس کے ناولوں کی فروخت سے لاکھوں کا مالک بن گیا ہے اور جو دھری  
فرگس بندادی نے صرف ایک ناول (ضیغم) سے چار ماہ کے اندر اندر سات ہزار روپے کما لئے“



قربان علی کٹار نے اپنے رقیبوں کا نام اس دفعہ ایک بے حد سہل تحقیر سے لیا اور پھر تلخی اور تاک چڑھانے کے بغیر، ورنہ وہ عموماً خود اپنی زبان سے ان دو مصنفوں کا نام تک زبان پر نہ لاتا تھا۔ میرا خیال ہے کہ وہ اس وقت کامیابی کے سپنے دیکھ رہا تھا... اپنی محبوبہ سے وصال، خرونی اور غربت کے سالوں کا خاتمہ ایک نئی زندگی کا آغاز اور ادب میں اپنی کھوئی ہوئی ساکھ کا حصول اس وقت اس پر ایک خوش فہمی اور خوش اعتمادی کا دورہ پڑ رہا تھا۔ وہ اپنے رقیبوں کو ان کی کامیابی اور ناجائز نقالی معاف کرنے کو بھی تیار تھا اور ان کے اقتدار کی مختصر گھڑی پر حسد نہیں کر رہا تھا۔ وہ لاہور میں جلتے ہی ہیمان انگیز اور سنسنی خیز ناولوں کی ایسی بو چھاڑ کر دے گا کہ ایس۔ ایم۔ جلال اور نرگس بغدادی میدان چھوڑ کر بھاگ جائیں گے، وہ بھاگنے سے پہلے اس کے وہ سارے القاب اس کو لوٹا جائیں گے جو انہوں نے اس سے چھین کر اپنے ناموں کے ساتھ لگائے تھے اور ادب کا حقیقی اور واحد تھامس ہارڈی پھر سے اپنے تخت پر جلوہ گر ہوگا۔ ماہنامہ ”خیال نو“ کا ایڈیٹر مولانا تاج حسین اپنے عالمانہ اور فصیحانہ طرز تحریر میں اس کے فن پر ایک لمبا مقالہ لکھ کر اس کی تھامس ہارڈیٹ، کو مسلم کر دے گا (وہ مولانا تاج حسین جو ادب کا سب سے بڑا محاسب ہے اور جس کے دیئے ہوئے خطاب مستند سمجھے جاتے ہیں)۔... کامیابی! کامیابی!

”میں نے اپنے نئے ناول کا پلاٹ بھی سوچ لیا ہے“ قربان علی کٹار نے دکتے ہوئے چہرے سے کہا ”مگر میں اس وقت تک اپنے رشحات قلم سے کاغذ سیاہ کرنے کو تیار نہیں جب تک کہ رضیہ میری نہیں ہو جاتی۔ چنگیزی یار! میری زندگی کی کامیابی اور اردو ادب کی قسمت کا دار و مدار اس عشق میں میری سرخ رُوئی پر ہے۔ میرا نیا ناول ”ایسکٹر شہباز خاں“ بد معاش حسین کی طرح ایک نئی چیز ہوگا....“

مجھے شیخ کٹار کو سالوں کی خرونی اور بانجھ پن کے بعد اس نئی امید اور نئے حوصلہ



سے اپنی ناول نویسی کا دوبارہ آغاز کرنے کا ارادہ کرتے ہوئے دیکھ کر خوشی ہوئی بڑے عرصہ کے بعد اس نے یہ ذکر کیا تھا اور میں نے سوچا کہ رصیبہ کے عشق نے اس بجھے ہوئے شخص میں کتنا حیرت ناک انقلاب پیدا کر دیا ہے۔ وہ اب تقریباً ایک نیا آدمی ہے! میں اس سے اس نئے ناول کے پلاٹ پر بحث کرنا چاہتا تھا کیونکہ سچ تو یہ ہے یہ مرض متعدی تھا، اور ایک لخت اس کی ٹانگیں میز پر سے نیچے چلی گئیں، وہ کرسی پر جھک کر بیٹھ گیا اور آکسفورڈ ڈکشنری کھول کر گویا مطالعہ میں غرق ہو گیا۔ میں یہ دیکھ کر کہ وہ کس قدر محنتی اور لائق قسم کا طالب علم نظر آ رہا ہے مسکراتے بغیر نہ رہ سکا!

”چنگیزی یار۔ چنگیزی یار“ اس نے گویا آکسفورڈ ڈکشنری میں سے پڑھتے ہوئے کہا ”چنگیزی یار۔“ ذرا بالکنی کی طرف تو دیکھو!،

میں نے کھڑکی میں سے مخالف مکان کی بالکنی کی طرف دیکھا جس پر برائے نام بوسیدہ ٹائلوں کے پردے سے لٹک رہے تھے۔ ٹاٹ کے بڑے روزنوں کے پیچھے ایک سرخ جھلک تھی۔ عنائی سرخ سی جھلک اور میری نبض بھی تیزی سے دوڑنے لگی۔ ..... اور پھر میں نے اس چہرے کو ایک شگاف میں سے صاف دیکھا جو چوڑے درپے کی طرح ٹاٹ کی دیوار میں تھا اور اسے دیکھ کر میرے حلق میں جیسے پھانس سی لگ گئی۔ ..... اس کا حسن سانس روک دینے والا تھا، ..... کبھی کسی گدڑی میں ایسا نایاب اور آب دار فعل نہیں دیکھا ہوگا۔ مکرانی باغوں میں کوئی پھول اس لطافت اور زراکت سے نہ ہرکا ہوگا۔ ..... پڑھنے والے! یاد رکھ کہ یہ میں لکھ رہا ہوں، میں جو عام طور پر عورتوں کے حُسن کی کشش سے متاثر ہونے کی صلاحیت سے کورا ہوں ..... عورت رصیبہ کا سن کوئی سترہ برس کا ہوگا۔ اس کے نقوش کھڑے تھے اور ان میں ایک نرم و ملاحظہ سی تھی جیسے اسے کسی یونانی سنگ تراش نے کسی قیمتی نازک چینی سے تیار کیا ہو اس کے حُسن میں ایک ناپائیداری کا حُزن تھا اور ایسا محسوس ہوتا تھا کہ اگر



وہ ذرا گھر پڑے تو چلنا چور ہو جاتا ہے پھول کو توڑنا اس کے حُسن کی لطافت کو مسلمان ہے، وہ ان معدودے بے مثال لڑکیوں میں سے تھی جن کی معصوم نزاکت، آدمی کی توند فحش محبت کی تاب نہیں لاسکتی اور جو اس کے بازوؤں میں جاتے ہی ٹوٹ جاتی ہیں اور ہمیشہ کے لئے اپنی تازگی اپنی خوشبو کھو دیتی ہیں (اور کون فحش مرد ایسی لڑکی سے وہ سلوک کرنے کی سوچ سکے گا)۔۔۔ اور ان سب باتوں کے باوجود آدمی چاہتا تھا کہ اسے اپنے بازوؤں میں توڑ پھوڑ دے، اس کے چہرے سے وہ محض وں معصومیت کا پردہ چاک کر دے اور اسے ایک فحش چھنال عورت میں تبدیل کر دے، اُس سے گندے مذاق کرے اور اس کی کبوتر سی سفید گردن کو دانتوں سے کاٹ کر اس کا سُرخ بیٹھا خون پیتے۔۔۔ سب آدمی دل میں درندے ہوتے ہیں!۔۔۔ وہ اپنی حسین قوم کا ایک تمثالی نمونہ تھی، اور اپنی نسل کی ایک سچی بیٹی۔ اگرچہ وہ شیخ کٹار کی معلومات کے مطابق مقامی لڑکیوں کے کالج میں ایف۔ اے میں پڑھتی تھی، جدید فیشن نے اسے چھوٹا نہ تھا وہ ابھی تک اپنی قوم کے پھولدار چغوں سے محبت کرتی تھی۔ نیوا پھوٹے منہ کے اوپر اس کی ناک میں ایک چھوٹی سی نتھ اسی طرح لٹک رہی تھی جیسے اس کی ماں اور دادی اور پردادی کے ناکوں میں لٹکا کہتی ہو گی۔ اس کے سیاہ گھنے بال تھچھے دو چوٹیوں میں گنڈھے ہوئے ننھے اور چوٹیاں (میں نے دیکھا) اس کے کولہوں تک پہنچ رہی تھیں اور سُرخ موبافوں میں ختم ہوتی تھیں (اس کے ہماری سمت پیٹھ موڑنے پر پھر میں نے دیکھا)۔۔۔ میں جانتا ہوں میں اپنے آپ کو دہرا رہا ہوں، مگر میں الفاظ میں ریکاڈ کرنا چاہتا ہوں کہ بی مارکٹ کے قصاب کی بیٹی، یہ عورت رضیہ، حسین ترین لڑکی تھی جسے میں نے بھی دیکھا۔۔۔ اس نے ایک بار ایک اچلتی ہوئی نگاہ سے ہماری طرف دیکھا اور مجھے اس طرف گھورتے ہوئے دیکھ کر ایک گہری سُرخ تمنا ہٹ اس کے چہرے پر دوڑ گئی۔ ایک تمنا ہٹ، غصہ کی یا شرم کی، یہ میں نہیں کہہ سکتا اور اس نے کچھ گھبراہٹ میں اپنی پیٹھ ہماری طرف پھیر لی (تھی میں نے وہ چوٹیاں دیکھیں جن کا میں نے اوپر ذکر



کیا ہے) اور اس طرح وہ شام کے گھرے بھٹپٹے میں دیر تک کھڑی رہی، قربان علی نے اب آکسفورڈ ڈکشنری سے آنکھیں اٹھالی تھیں اور میرے خیال میں اس موقع کے دوران میں پہلی بار اس نے اپنے محبوب پر نظر ڈالنے کی ہمت کی۔ محبوب کی پیٹھ کو دیکھنا اس کے چہرے کو دیکھنے سے زیادہ محفوظ تھا۔ کیونکہ چہرے کے رد عمل کے متعلق کچھ پیش گوئی نہ کی جاسکتی تھی کہ وہ کیا ہوں گے، پیٹھ ہمیشہ ایک نہربان حسین محبوب کی پیٹھ تھی....! کسی نے رضیہ کو اندر سے آواز دی ”بیٹی!“ اور وہ اندر چلی گئی!

شیخ کٹار نے مجھے مغرور سوالیہ نگاہوں سے دیکھا۔ وہ اتنے بے مثال محبوب کا عاشق بننے پر متوقع تھا کہ میں اس کی پیٹھ ٹھوکوں گا۔ وہ اتنا مغرور نظر آتا تھا جیسے رضیہ کے حُسن میں اس کا کچھ ہاتھ ہو۔

”خوب چیز ہے!“ میں نے کہا ”میں تمہیں اس خوش ذوقی پر مبارک باد دیتا ہوں....“ مگر صاف صاف بات یہ ہے کہ مجھے تمہاری کامیابی بے حد مشکل نظر آتی ہے،“

”کامیابی مشکل نظر آتی ہے!“ اس نے جواب دیا ”چنگیزی میرے یا راقم ہمیشہ میری حوصلہ شکنی کرتے ہو۔ مجھے آج تک یاد نہیں کہ تم نے بھی کسی معاملہ میں میری حوصلہ افزائی کی ہو....“ میں تمہیں تبادلوں کہ اس دفعہ میری ناکامیابی ناممکن ہے اور میں نہیں سمجھ سکتا کہ کیسے میری جبرل پلین مجھے سیدھی، منزل مقصود پر نہیں پہنچا دے گی۔ جبرل پلین بالکل مکمل ہے۔“

”تمہاری جبرل پلین۔“ میں نے کہا ”میں مانتا ہوں کافی قابل تعریف ہے مگر یہ بہت زیادہ کتابی ہے اور تمہارے کئی ایک استنباط کی درستی میں مجھے کچھ شک ہے۔ مثلاً یہی کہ تمہارے کہنے کے مطابق اس لڑکی نے کہیں کہا ہے کہ وہ ایک پروفیسر سے شادی کرے گی کیا میں جان سکتا ہوں کہ تمہاری اس معلومات کا سرچشمہ کون ہستی ہے۔“

”میرے استنباط سب درست ہیں اور تحقیق پر مبنی ہیں،“ قربان علی کٹار نے جواب دیا۔



”یہ تو تم جانتے ہو کہ میرے محترم چچا حاجی عبدالکریم کی بیٹی اس رضیہ کی سہیلی ہے اور

وہ اسی گریڈ کالج میں اس کے ساتھ پڑھتی ہے۔ میں نے اسے کئی دفعہ ان کے گھر بھی

آتے جاتے دیکھا ہے۔ اس سے مجھے رضیہ کی کئی باتیں معلوم ہوتی رہی ہیں اور جنرل پلین

کی کامیابی میں مجھے اپنی چھیری بہن کی امداد اور معاملہ فہمی پر مکمل بھروسہ ہے۔“

یہ پہلی بار تم نے مجھے بتایا ہے کہ تم کسی کے بھتیجے بھی ہو، میں نے کہا اور یہ کہ تمہاری

ایک چچا زاد بہن بھی ہے جو اس معاملہ میں دلچسپی لے رہی ہے اور تمہاری پشت پر ہے۔

اب میں تمہاری کامیابی سے اس قدر ناامید نہیں۔ اگرچہ تمہاری جنرل پلین، سب سے اہم چیز

کو بالکل نظر انداز کر رہی ہے مجھے یاد نہیں کہ اس میں رضیہ کے باپ سے بات چیت کرنے

کی بابت کوئی ذکر ہے۔ میں نے تمہیں تمہارے پہلے معاشقوں میں بھی یہ واضح کرنے کی کوشش

کی تھی کہ اس ملک میں لڑکی کو جیتنے سے اس کے والد کو جتنا زیادہ ضروری اور اصل چیز ہے۔

اگر والد کی رضا مندی حاصل کر لی جائے تو گویا قصہ ہی طے ہو جاتا ہے۔ اس بارے میں

اس اہم مسئلہ پر تمہاری جنرل پلین خاموش ہے۔“

رضیہ کے باپ کے ذکر پر قربان علی کٹار کا چہرہ لٹک گیا اور ایک اُداس، سوچنے

والی نظر اس کی آنکھوں میں آئی۔

”میں اس معاملے میں بوڑھے قصاب کے بغیر کامیاب ہونے کا ارادہ کر چکا ہوں!“

اس نے تلخی سے کہا ”قصاب کا ذکر مت کرو۔“

”مگر یہ کیسے ممکن ہے کٹار، میں نے اسے سمجھایا“ تم ایک شخص کی لڑکی سے

شادی کے خواستگار ہو اور اس شخص سے کوئی سروکار نہیں رکھنا چاہیے۔ اگر یہ شادی

روحانی قسم کا معاملہ ہے تو پھر شاید لڑکی کا باپ تو کیا بلکہ لڑکی کو بھی نظر انداز کیا جاسکتا

ہے لیکن اگر تم اس لڑکی سے عام مفہوم کے مطابق شادی کرنا چاہتے ہو۔ یعنی تم میرا مطلب

سمجھتے ہونا۔ تو تمہیں اس کے باپ پر اپنا ارادہ ظاہر کرنا ہی پڑے گا۔“



میں لڑکی کے والد کو محلے کے بیچ میں لانے کی، چمکچا ہٹ جو کٹار کو ہو رہی تھی۔  
 کو بخوبی سمجھ سکتا تھا۔۔۔۔۔ وہ اس قسم کا شخص نہیں جسے کوئی اپنی دامادی میں لینے کے  
 بارے میں سوچ سکے اور جسے کوئی اپنی بیٹی سے نواز سکے، عام دنیا داری کی علیک سلیک  
 کے علاوہ لوگوں کے دل میں گھر کرنے کے فن سے مطلق بے بہرہ تھا اور پھر نہ اس کے  
 کوئی رشتہ دار تھے نہ آگاہ، پیچھا، اور نہ ہی کوئی مستقل پیشہ ایسے شخص کو کوئی پاگل ہی  
 اپنی بیٹی دے دینے پر راضی ہو سکتا تھا۔۔۔۔۔ اور رضیہ کا باپ کوئی معمولی باپ نہ تھا یہ  
 مجھے بعد میں معلوم ہوا، ایک بے حد مغلوب الغضب اور خونخوار ہستی جیسا کہ ایک سچا  
 قصاب ہوتا ہے۔ اس سے اس کی لڑکی کے رشتہ کے لئے درخواست کرنا گویا مر کھنے سانڈ  
 کو سرخ کپڑا دکھانے کے مترادف تھا، کوئی بھی نوجوان جسے اپنی جان کچھ تھوڑی بہت  
 عزیز تھی۔ اس جسارت کے مرکب ہونے کا وہم و گمان نہیں کر سکتا تھا (غالباً یہی وجہ تھی  
 کہ رضیہ ابھی تک کنواری تھی)۔۔۔۔۔ مگر یہ بھی ظاہر تھا کہ قصاب کی رضامندی کے بغیر شیخ قربان علی  
 کٹار کی قابلِ تعریف جنرل پلین بے فائدہ اور لاحاصل تھی!

”دیکھو کٹار“ میں نے کہا ”میں تمہارا سچا دوست ہوں اور میں اس معاملہ میں تمہاری مدد کرنے  
 کا تہیہ کر چکا ہوں۔ کیونکہ میں غصوں کرتا ہوں کہ رضیہ کے آجانے سے تمہاری زندگی بالکل  
 بدل سکتی ہے، تمہاری خاطر میں اس قصاب سے دوستی اور جان پہچان پیدا کرنے  
 کی کوشش کروں گا۔۔۔۔۔ تم بیٹی کو جیتو اور میں باپ کو۔۔۔۔۔ باقی رہی  
 جنرل پلین! تو تم اسے بھاڑ میں جھونک سکتے ہو۔“ تم حقیقتاً میرے واحد دوست ہو!۔  
 قربان علی کٹار نے کہا:

”اب آٹھ بجے ہوں گے۔ آؤ نہیں چھوڑ آؤں۔ بیکری تک چھوڑ آؤں  
 اور کھانے کا ٹنڈا بھی نکال آؤں۔ مجھے واقعی بھوک لگ آتی ہے۔ دوپہر  
 کو کچھ نہیں کھایا تھا۔۔۔۔۔ آج تو چینگیزی یا کوئی مرغِ مسلم وغیرہ



کھلاؤ.....“

اور ہم اکٹھے سڑمی رات میں باہر سڑک پر اُتر آئے۔ اور ہاتھ میں ہاتھ ڈالے  
 بیکری کی طرف چلنے لگے۔ اب میرے دل میں شیخ قربان علی کٹار کے خلاف ذرہ بھر  
 آزر دگی نہ تھی اور اگر اس وقت وہ مجھ سے میری آخری بچی ہوئی قیض بھی مانگتا تو میں  
 خوشی سے اسے اتار کر اس کے حوالہ کر دیتا.....

---



جنرل پلین کی رُو سے پورے ہفتہ تک شیخ قربان علی کٹار ”پروفیسر“ بنا رہا اور اس عرصہ کے خاتمہ تک وہ گاؤں اور چوکور ٹوپی سے اس قدر جذباتی دل بستگی پیدا کر چکا تھا کہ اس نے اس فاضلانہ خلعت کو اپنا معمول کا لباس بنا لیا۔ وہ اس کو صبح سے رات تک پہنے رکھتا اور (اگہ چہ میرے پاس اس امر کے متعلق کوئی قطعی شہادت نہیں) سوتا بھی اسی میں تھا۔ یہ بیرونیوں کا سالباں کسی اور منہر میں اپنے پنہنے والے کو ایک قسم کی شہرت اور لوگوں کی توجہ دلانے کا موجب ہوتا، چاکی واڑا میں جہاں خارج العقل کپڑوں اور عادات والا شخص بھی لوگوں میں صرف ایک سطحی دلچسپی اُبھار سکتا ہے، پروفیسر کو پہلے ایک نئے پردے کی سی حیثیت سے مدہم تعجب سے دیکھا گیا اور بعد میں بھلا دیا گیا۔ پھر بھی میرے خیال میں، یہ خلعت کٹار کی زندگی میں تھوڑی سی دلچسپی ضرور لے آیا۔ گلیوں کے بچے اس کے پیچھے تالیاں بجاتے ہوئے بھاگتے — اس کو ایک عجیب قسم کا اُلٹو سمجھتے ہوتے جو اپنی ٹانگوں پر چلتا تھا، بعض اس کو خوف اور تعجب سے دیکھتے اور اسے کوئی جادوگر یا جن وغیرہ سمجھ کر گھروں کے اندر گھس جاتے۔ مجھے یاد ہے کہ ایک شام اس کے ساتھ ڈل وے اسٹریٹ سے گزرتے وقت میں نے ایک چار سالہ بڑے سراور لمبے کانوں والے لڑکے کو جو ایک ویلے زرد روٹھن کی انگلی پکڑے تھا، اپنے بڑے ساتھی سے دیے لہجہ میں پوچھتے ہوئے دیکھا ”انکل! یہی وہ کاؤنٹ ڈراکولا ہے۔ جس کی کہانی آپ نے مجھے سنائی تھی“..... اور ایک دفعہ کارپوریشن اسٹریٹ میں سے گزرتے وقت ایک ہیر کٹنگ سیلون میں سے حجام اور ان کے گاہک دوڑتے ہوئے ہمیں دیکھنے



کے لئے باہر نکل آئے حجاموں کے ہاتھوں میں اُسترے تھے اور گاہکوں کے منہ صابن کے جھاگ میں ملفوف تھے اور یہ صاف ظاہر تھا کہ وہ حجامت کئے جانے کے عمل میں اُٹھ کے بھاگے تھے۔ (صابن میں ملفوف آدمی کٹار کو دیکھ کر مسکراتے بغیر نہ رہ سکے، جس کے نتیجہ کے طور پر تھوڑا سا صابن ان کے منہ کے اندر گھس گیا)

شیخ کٹار کی اس پروفیسریت نے اس کی عاشقانہ اُمنگوں کی تکمیل میں کہاں تک معاونت کی؟ آیا اس سے ویسا ہی خاطر خواہ نتیجہ نکلا جیسا وہ چاہتا تھا۔ کیا اس کی محبوبہ اس کے عالمانہ خلعت، اس کے کتابی کپڑے والے انداز سے، مناسب طور پر متاثر ہوئی اور پروفیسر کے لئے اس کے چہرے کے دل میں ہمدردی یا دلچسپی کا کوئی دیا فروزاں ہوا؟ ان سوالوں کا جواب کون دے سکتا ہے۔ ہمارے پاس جاننے کا کوئی طریقہ ہی نہ تھا۔۔۔۔۔ ممکن ہے۔ اس ہفتہ کے اندر شیخ قربان علی کٹار ایک محنتی پروفیسر کی حیثیت سے اس کی نگاہوں میں ایک جداگانہ وجود رکھنے لگ گیا ہو، ممکن ہے کہ اس ہفتہ کے بعد، یہ اچھی طرح دیکھ کر بعض پروفیسر کیسے ہوتے ہیں اس نے پروفیسر سے شادی کرنے کا ارادہ ترک کر دیا ہو اور پروفیسر کی زوجیت گھناؤنا نفرت انگیز تخیل بن گیا ہو۔۔۔۔۔ جیسا کہ میں نے اوپر لکھا ہے، بد قسمتی سے ہمارے پاس اس کی دلی کیفیت معلوم کرنے کا کوئی طریقہ نہیں تھا۔ جہاں تک شیخ قربان علی کی جنرل پین میں "ایک۔ ہفتہ۔ پروفیسر بنو"، والے اقدام کا تعلق تھا۔ اس کا نتیجہ بالوس کن نہ تھا۔ اس پہلے اقدام کا مدعا خض اسی قدر تھا کہ محبوب جان لے کہ ۱۔ شیخ کٹار پروفیسر ہے۔

۲۔ کہ وہ مطالعہ کا بے حد شوقین ہے۔

۳۔ کہ اس کا دوسرے انسانوں سے ایک جداگانہ وجود ہے اور یہ مدعا غالباً پورا ہو چکا تھا۔ رضیہ نے کٹار کو اس سارے ہفتے میں گاقون اور ٹوپنی میں دیکھا تھا، اس نے اسے ہمیشہ نسائیت کے دقیق انداز میں اپنے کمرے میں ایک موٹی سرخ کتاب کا مطالعہ کرتے پایا



تھا اور اگر کوئی لڑکی برابر ایک ہفتہ کسی شخص کو فاصلہ نہ خلعت میں ملبوس، مطالعہ میں منہمک دیکھتی رہے اور اگر وہ شخص قربان علی کٹا رہو، تو یہ قرین قیاس ہے کہ وہ شخص اس لڑکی کی نگاہوں میں ایک خاص منفرد ہستی بن جاتے گا اور وہ عام معمولی آدمی نہیں رہے گا۔ قربان علی نے بھی اپنی پلین کے اس پہلے اقدام کے لئے اس سے زیادہ دعویٰ نہیں کیا تھا اور میں یہ کہوں گا کہ پلین کے مطابق پہلے مرحلے کو ناکامیاب نہیں کہا جاسکتا تھا۔

پھر بھی (جنرل پلین کو بھول جائیے) اب تک نتیجہ صفر تھا اسے چھوڑ کر کہ محبوب کا صحیح رد عمل کیا ہوا اور آیا کہ اس نے رات کو تارے گنتے شروع کئے یا نہیں اور آیا کہ اس نے باطم کو خواب میں دیکھنا شروع کیا یا نہیں (بالم چٹمہ اور گاؤن میں، اور اپنے سامنے آکسفورڈ ڈکشنری رکھے) — یہ چھوڑ کر کہ عاشق اور محبوب ایک دوسرے سے اتنے، سی دور تھے جتنے اس عشق کے آغاز پر۔ مڈل وے اسٹریٹ کی چوڑائی (تقریباً پندرہ فٹ) اسی طرح ان کے درمیان حائل تھی.... چاکی واٹر میں بعض جگہ اور کراچی میں ہر جگہ واحد قسم کا عشق جو ممکن ہے وہ بالکونی کا عشق ہے — میرا مطلب ہے اس عشق سے جس میں عاشق اور محبوب اپنی اپنی فلیٹوں کی بالکینوں میں کھڑے ہو کر یا بیٹھ کر عشق فرماتے ہیں۔ اس عشق کی تکنیک دوسرے تمام قسم کے عشقوں سے مختلف اور مشکل ہے اور یہ قابل افسوس ہے کہ اب تک اس بالکونی عشق، پر کسی ماہر فن نے کتاب لکھنے کی توجہ نہیں کی۔ امریکی ماہرین فن نے عشق کو مبتدیانوں کے لئے سہل اور یار آور کرنے کے لئے کئی ایک مفید کتابیں تصنیف کی ہیں ”کیا تمہارا بیو“ ہے؟۔ ”محبت میں کامیابی کے چند سنہری اصول“، ”گلی کے موڑ پر کھڑی ہوئی لڑکی تمہاری ہو سکتی ہے“، ”عشق کا شارٹ کٹ“ اور مجھے کسی نے بتایا ہے کہ کئی انسٹی ٹیوٹ اس کارآمد موضوع پر خط و کتابت کے ذریعہ کورس کراتے ہیں اور کامیابی نہ ہونے کی صورت میں فیس واپس کرنے کی کارنٹی دیتے ہیں.... لیکن امریکی ماہرین نے جو ہر ایک چیز کو مکمل جامعیت اور کامیابی سے لیتے ہیں،



اپنی کتابوں میں بالکونی عشق، کو بالکل نظر انداز کر دیا ہے۔ غالباً وہ اس لحاظ سے سچے ہیں کہ امریکہ میں بالکونی رڈیٹر عشق، ہوتا ہے انگلستان میں بھی وکٹوریہ کی موت کے بعد بالکونی عشق، غیر ضروری اور متروک سا ہو گیا ہے۔ اس کے برعکس اس ملک میں واحد قسم کا عشق جو ممکن ہے وہ بالکونی عشق ہے اور کم از کم نصف صدی تک یہی عشق چلے گا....

مگر صحیح راہنمائی اور ہدایات کی عدم موجودگی کی وجہ سے ایسے عشق کے نتائج جانین کے لئے عموماً غیر تشفی بخش اور بعض حالتوں میں ہولناک ہوتے ہیں۔ جانین میں سے بہت کم ابھی تک گلی کی وسعت کو عبور کر سکے ہیں، بعضوں کو بازو اور ٹانگیں ٹوٹ گئی ہیں، کئی ایک گنے ہو گئے ہیں ایسے عاشق عموماً ناپختگی اور تجربہ کے فقدان کی بنا پر محبوب کے باپ یا بھائیوں کے وجود کو بھلا بیٹھتا ہے جو عاشقوں کے جانی دشمن ہوتے ہیں اس کے لئے اور سب سے بڑی رکاوٹ (بعض محبوبوں کے باپ نوکیلے کیلوں والے پوٹ پہنتے ہیں!) ایک اور مصیبت بالکونی عشق میں یہ ہے کہ یہ سو میں سے نوے صورتوں میں ایک طرف ہوتا ہے اور اس میں محبوب یا تو بے خبر ہوتا ہے یا بے اعتنا یا مستعد طور پر معاندانہ (وہ مخالف پارٹی میں ہوتا ہے یا ہوتی ہے) — اپنے باپ اور بھائیوں کی پارٹی میں)۔ اندریں حالات میری ناچیز رائے میں بالکونی عشق پر ایک مستند کتاب کی اشد ضرورت ہے۔ یہ ایک قومی خدمت ہوگی اور اگر کوئی اس فن کا ماہر اپنے تجربہ کا پچوڑ، دوسرے راہ گزروں کے استفادہ کے لئے صاف اور، ٹو۔ دی۔ پوائنٹ نثر میں لکھ دے تو اس کتاب کی مانگ لاکھوں تک ہوگی (مجوزہ ٹائٹل: بالکونی والی لڑکی تمہاری ہو سکتی ہے!)

قربان علی کٹار کے عشق کی صورت میں، گورنمنٹ ایک بار اپنی بالکونی پر بھی آئی تھی۔ اور اس نے ایک دو دفعہ اچھٹی نظر سے اس کے فلیٹ کی طرف بھی اپنی ہر نی کی سی آنکھوں سے دیکھا تھا اور یہ بھی غالباً سچ ہے کہ اس کی آنکھوں میں کوئی تمسخر



انگریز حقارت نہ تھی (وہ آنکھیں اس کی نااہلی تھیں) بلکہ ایک طرح کی ترجمانہ دلچسپی اور  
مادرانہ تروڈ کا امتزاج سامنے تھا۔ پھر بھی اس نے نگاہ یا اشارہ سے اس بات کا اظہار نہ کیا تھا۔  
کہ وہ رضا مند ہے یا یہ کہ اسے اس فلیٹ کے مکین سے کوئی غیر معمولی دلچسپی ہے۔ دراصل  
وہ اس قسم کی لڑکی تھی جو اسیل اور باعفت، اپنے باپ کی چھت کے نیچے اس وقت  
کا انتظار کرتی ہے جب اس کا باپ اس کو اپنے گھر کی چھت کے نیچے دیکھنے سے سیر ہو کر  
اس کا ہاتھ ایک اجنبی خاوند کے ہاتھ میں دے دیتا ہے۔ وہ یقیناً اپنی عمر کی تمام لڑکیوں  
کی طرح "رومان" کی خواستگار ہو گی اور اس کی کھوئی کھوئی محزوں نگاہیں یقیناً رومان  
کی متلاشی اور بھڑکی تھیں۔ مگر رومان اس کے باپ کے ہاتھ میں تھا۔

اس وقت اس کے رد عمل اور تخیلات کے بارے میں شاید اس کی سہیلی "قربان علی  
کٹار" کی چچی زاد بہن سے بہت کچھ معلوم ہو سکتا تھا۔ مگر ہوا یہ کہ وہ انہی دنوں کٹار کے  
بچپا کے ساتھ رشتہ داروں کے ہاں کچھ عرصہ کے لئے ملتان چلی گئی تھی۔ حقیقتاً کٹار اس  
بچپا زاد بہن کی امداد اور معاملہ فہمی پر بہت حد تک دار و مدار رکھ رہا تھا اور اس کا اس  
طرح اس عشق کے بیچ میں چلا جانا جنرل پلین کے سراسر خلاف تھا۔ اس کی امداد سے  
معاملے کو سلجھانا پلین کی کامیابی کا ایک لازمی حصہ تھا اور وہ پلین کی "ہیملٹ" میں ڈنمارک  
کا شہزادہ تھی۔ اپنے جانے سے اس نے پلین کو بالکل چوہا کر دیا اور پہلے اقدام کے  
بعد دوسرے اقدام کو اب بالکل بدلنے اور دوہرانے کی ضرورت تھی۔

مجھے قربان علی کٹار کے فلیٹ کی وہ نمایاں اچھی طرح یاد ہیں۔ میں کمرہ سی پر کھڑکی کی  
طرف منہ کئے بیٹھا ہوا، اور کٹار آرام کمرہ سی میں دراز ٹانگیں میز پر پھیلائے اور اپنی عینک  
کے شیشوں کے اوپر سے مجھے دیکھتا ہوا۔ درمیان میں کھلی ہوئی آکسفورڈ ڈرکشنری اس کی گود میں  
پرٹائی ہوتی ہم خوب باتیں کرتے اور آسمان کے نیچے جو بھی چیز ہے اس کو زیر بحث لیتے۔  
مگر جس وقت وہ بالکنی کے پیچھے آ جھکتی ہماری فلسفیانہ گفتگو فوراً ختم ہو جاتی، ایک سناٹا



ہم پر طاری ہو جاتا جیسے ہمیں سانپ سونگھ گیا ہو یا بقول میرے ایک ہیڈ ماسٹر کے جیسے ہم نے سانپ سونگھ لیا ہو) ہماری نبض تیز ہو جاتی اور دل زور زور سے سینے کی دیوار پر ہتھوڑا چلانے لگتا۔ شام کا جھپٹنا گہری تاریکی میں بدلنے لگتا اور پھر کٹار اور میں چپکے سے فلیٹ سے اتر کر بیکری کی طرف مرغ مسلم کھانے چلے جاتے۔ عموماً ہم دونوں فلیٹ پر اکیلے ہوتے اور بعض دفعہ ہمارے ساتھ ایک تیسری ہستی بھی ہوتی۔ یہ تیسری ہستی ایک میٹالے رنگ کا چھوٹی ٹانگوں والا کتا تھا۔ ایک اونی سا گولاجس کی آنکھیں بٹنوں کی طرح گول اور ننھی تھیں اور جس کے کان اس کے باقی جسم کے لحاظ سے بے حد لمبے تھے اور اس کے چہرے کے ساتھ بیدھے استری کئے ہوئے معلوم ہوتے تھے۔ یہ معصوم ترین اور غلبہ ترین کتا تھا جس کا مجھے کبھی دیکھنے کا اتفاق ہوا اس کی خاندانی تاریخ نامعلوم تھی کسی کو پتہ نہ تھا کہ اس کے مورث کہاں سے پہلے پہل آئے اور اس کی نسل کونسی تھی! شیخ کٹار کے خیال میں وہ دراصل ایک معزز کا کراپنیل تھا جس کا آقا مرچکا تھا۔ یا اسے چھوڑ کر کہیں چلا گیا تھا اور اس پر بڑے دن آگئے تھے اور وہ گلیوں میں ٹکڑوں پر جلنے کے لئے مجبور ہو گیا تھا۔ شاید شیخ کٹار ٹھیک ہی کہتا ہو کہ چہ وہ ہوا یکے کے میں کا کراپنیل ہی دیکھتا ہے (ایک دفعہ لی مارکٹ کے پاس اس نے ایک ریڑے بڑوالے جفادری اسیشن کی طرف اشارہ کرتے ہوئے کہا) دیکھو چنگیزی یار! کتا قد آور کا کراپنیل ہے، یہ اونی کتا جو کسی کھلونے کی دوکان سے فرار ہوا لگتا تھا، شیخ کٹار کا کتا نہ تھا، اس کا یہ رویہ ایک کتے کے لئے بے حد ناقابل فہم اور پراسرار تھا۔ وہ کئی دفعہ چپکے سے روشنی اور گہمی اور انسانی دوستی کی تلاش میں اُوپر کٹار کے فلیٹ میں آ جاتا اور اپنے پٹھوں پر بیٹھ کر اپنی دُم ہلاتا اور ہمارے چہروں کا مطالعہ کرتا رہتا۔ اور پھر چپکے سے غائب ہو جاتا۔ میں اور کٹار اس سے کبھی کبھی لاڈ کرتے اور اس کی اگلی دو ٹانگیں پکڑ کر اسے کھڑا کرتے اور سچانے کی مشق کرتے۔ کٹار تو اسے کبھی کبھی گود میں بھی



اُٹھالیتا مگر وہ بے مدعلیت تھا۔ کٹار سے اس کی واقفیت صرف چند ماہ کی تھی۔ اس نے اسے ایک روز اپنی فلیٹ کی عمارت کی بیڑھیوں پر اکیلا اُداس بیٹھا پایا، اسے یونہی پچکارنے کے بعد جب کٹار اُوپر چڑھا تو کتے نے اس کا پیچھا کیا۔۔۔۔۔ کٹار اُسے ”مسافر۔ مسافر“ کہہ کر پکارتا، اس نے یہ نام کیوں اس کتے پر مڑھا مجھے آج تک معلوم نہیں ہوا۔ ہاں ایک طرح وہ مسافر اس معنی میں ضرور تھا کہ اس کے آنے اور جانے کا کوئی پتہ نہ تھا اور وہ ظاہراً ایک دسترخوان پر قانع رہنے کا قابل نہ تھا (شیخ کٹار کے فلیٹ پر دسترخوان کا سوال ہی نہ تھا)۔

ان تماموں کی صحبتوں کی روانداد میرے روزنامچہ میں مکمل درج ہے ”سیمون پاپس“ کی طرح میں چار سال سے ایک مفصل ڈائری رکھنے کا عادی ہوں، اور مجھے اُمید ہے کہ مستقبل میں چاکی واٹر کے مؤرخین کو اس شہر کی سماجی تاریخ مرتب کرتے وقت، میری ڈائری (اگر وہ وقت کی دست برد سے محفوظ رہ سکی) سے گراں قدر مدد ملے گی۔

مگر جوں جوں شاہیں گزرتی گئیں میں خسوس کتے بغیر نہ رہ سکا کہ ہمارے اقدام شیخ کٹار کو اپنی منزل مقصود کے ذرہ بھر قریب نہیں لارہے۔ اس کی مکرانی مجبوری ابھی تک اور اتنی ریاضت کے باوجود اس کی بیوی بننے کے لئے پہلے روز کی طرح دور تھی اور نہ ہی ظاہراً کٹار کی خواہشات کے پورا ہونے کا کوئی احتمال تھا۔ اس لئے ضروری تھا کہ کچھ اور مستعدی سے اس معاملہ میں عمل کیا جائے اور زیادہ مؤثر اور بھٹوس طریقے اختیار کئے جائیں جنرل پلین، اب رُدی ہو چکی تھی اور خود کٹار نے اقرار کر لیا تھا کہ اس کی چچا زاد بہن کے چلے جانے کے بعد اس کے بعض حصے بے معنی اور بے کار ہو گئے تھے۔۔۔۔۔ میں نے اور کٹار نے کئی نئے طریقوں پر بحث کی جنہیں کسی نہ کسی وجہ سے ناقابل عمل اور خطرناک سمجھ کر چھوڑ دینا پڑا۔ مثلاً ایک تجویز کٹار نے پنشن کی کہ رضیہ کو ایک خط لکھا جائے جس میں اسے بتایا جائے کہ ایک بد نصیب اس کے فراق میں لب گور ہو چکا ہے اور جوں جوں دوا کی جاتی ہے مرض بڑھتا جاتا ہے وغیرہ وغیرہ۔ ایک تجویز میری تھی کہ مسافر کو سدھایا جائے اور اسے



ایک دوسرے کی طرف نامہ و پیغام بھیجنے کے لئے قاصد کے طور پر استعمال کیا جائے۔۔۔۔۔  
 لیکن ان دونوں تجویزوں میں خطرہ یہ تھا کہ رضیہ کو جو خط یا پیغام جائے گا اس کا اس کے  
 باپ کے ہاتھوں میں پڑنا بے حد اغلب تھا۔ شیخ قربان علی نے اپنے ناولوں سے ایک نہایت  
 دلہرا تجویز پیش کی جس نے ہمیں اس درجہ مضطرب اور مسحور کر دیا کہ اس کو رد کرنے سے پیشتر  
 ہم دو گھنٹے بحث کرتے رہے۔ وہ تجویز یہ تھی کہ رضیہ کے صبح کا لچ جاتے وقت میں نقاب پوش  
 و لون کسوپ میں اس کی گاڑی میں چڑھ جاؤں اور اس کو جھوٹ موٹ پکڑ کر اپنے سینے سے  
 چمٹانے کی کوشش کروں۔ اس وقت قربان علی کٹار ایک معصومہ کی عفت پر ڈاکہ پڑتے  
 دیکھ کر گاڑی میں چڑھ آئے اور میرے منہ پر ایک ایسا زناٹے وار مکا رسید کرے کہ میں  
 بھٹنا کر گاڑی سے باہر لڑھکتا جا پڑوں۔ اس تجویز کو بعض تکنیکی وجوہات کی بنا پر مسترد کرنا پڑا۔  
 اب میری رائے میں ایک ہی طریقہ رہ گیا تھا وہ یہ کہ رضیہ کے باپ قصاب سے  
 براہ راست رشتہ کی بات کی جائے (اگرچہ اس طریقے کے خطرات واضح تھے)۔

اور ایک رات میں نے شیخ قربان علی کٹار کو بڑی مشکل سے اور اس کی مردانگی کی غیرت  
 دلا کر اس بات پر آمادہ کر لیا کہ وہ قصاب کے پاس جا کر اس سے خود درخواست کرے کہ  
 وہ اس کی دامادی کا آرزو مند ہے۔

”میں تمہیں یقین دلاتا ہوں“ میں نے اسے سمجھایا۔ وہ انکار نہیں کرے گا بلکہ خوشی سے  
 رضا مند ہو جائے گا۔ آخر آج کل پر وفیسر داماد کہاں ملتے ہیں — مرد بنو کٹار! ڈرپوک مت  
 بنو! اس کے پاس جاؤ اور دو بدو ہو کر اس سے کہو کہ اسے قصاب! یا جو کچھ بھی اس کا نام ہے۔  
 میں تیری دختر سے شادی کا خواستہ گا، میں پر وفیسر موں۔ مجھے یقین ہے تجھے کوئی اعتراض  
 نہ ہو گا۔“ اگر تم یہ الفاظ پوری خود اعتمادی سے کہو تو وہ انکار کر ہی نہیں سکتا۔ لوگ ایسے داماد  
 پسند کرتے ہیں جن میں خود اعتمادی ہوا رہے بھی کا پتہ کیوں ہو۔ میں خود تمہارے ساتھ ہوں  
 گا۔ اور اگر کوئی غیر متوقع بات ہو بھی گئی تو تم مجھ پر بھروسہ کر سکتے ہو!“



”یہ جنرل ملین میں نہیں ہے، اس نے عذر داری کی۔“

”جنرل ملین جاتے بھاڑ میں!“ میں نے کہا۔ اس کو پھاڑ دو! اسے آگ میں بھونک دو۔  
— میرا مطلب ہے اگر تم بھی آگ جلاتے ہو تو — کہاں ہے اس کا بلیو پرنٹ، میں ہاتھ  
بڑھاتے ہوئے چلایا ”مجھے دو۔ میں اسے بیکہ سی کی بھیٹی کا ایندھن بناؤں گا۔“

یہ میرے دماغ میں ہے کٹار نے اپنا ہاتھ اپنے دماغ تک لے جلتے ہوئے کہا۔  
”دوست کٹار! میں تمہاری مدد کروں گا،“ میں نے بہادری سے کہا اگرچہ میری آواز کچھ  
بھرائی سی تھی اور میں اپنے دل میں اس شخص کی طرح عالی ظرف اور ایشیا کرنے والا غسوس  
کرو رہا تھا جو اپنے نااہل دوست کے لئے ایک ایسی قیمتی چیز کی قربانی دے رہا ہو جو  
استحقاقاً اس کی اپنی ہو۔“ میں رضیہ کے باپ سے آشنائی پیدا کروں گا۔ اسے دوست بناؤں  
گا اور پھر آہستہ آہستہ اسے جتلاؤں گا کہ میرا ایک ناوسٹ دوست کنوارا ہے اور اس کی لڑکی  
میں دلچسپی رکھتا ہے۔“

کٹار کا رنگ فق ہو گیا۔ ”خدا کے لئے ایسا مت کرنا،“ اس نے کہا ”ہمیں رضیہ کے  
باپ کو اس میں نہ لانا چاہیے۔“

میں نے اسے یہ سمجھانے کی کوشش کی کہ قصاب اس معاملہ میں ضرور آئے گا خواہ  
وہ چاہے یا نہ چاہے اور یہ کہ وہ تمام زور جو وہ قصاب کی لڑکی سے عشق کرنے اور  
اسے راہ پر لانے کے لئے استعمال کر رہا ہے، دراصل اسے قصاب سے عشق کرنے  
اور اس کو راہ پر لانے میں صرف کرنا چاہیے تھا۔ لڑکی اگر راہ پر آ بھی جائے جو قربن قیاس نہ  
تھا تو بھی اس کے باپ کی مرضی اور شادی کے معاملہ میں اس کا منشا نہایت ضروری تھا۔  
میں نے اسے یقین دلایا کہ رضیہ ان لڑکیوں میں سے نہیں جو اپنے عاشقوں کے لئے  
اپنے سر پرست اور والد کے گھر سے بھاگ کھڑی ہو۔ اور پھر قربان علی کٹار ان ایسے  
اہلے عاشقوں میں سے بھی نہیں تھا جو کسی لڑکی کو بھگا سکنے کی ہمت رکھتے ہوں۔



میل خیال ہے میرے دلائل نے اسے کسی قدر متاثر ضرور کیا اور اگر رضیہ کا باپ اس خوف ناک قصاب کی بجائے کوئی اور شخص ہوتا، کوئی بے ضرر نرم طبیعت بوڑھا، تو وہ میری تجویز اور مشورے کی گہرے بخوشی سے تابعدار کرتا... مگر قصاب کے تصور سے ہی اس کی جان جاتی تھی۔ قصاب کو جیتنے کی کوشش کرنا اسے ایک خوف ناک مرحلہ لگتا تھا اور اس کے دماغ میں اس کا تصور ایک نوکدار سینگوں والے زبردست مر کھنے پیل کا تھا جو کسی آدمی خصوصاً قربان علی کٹار پر چڑھ دوڑنے اور اپنے سینگوں سے اس کا پیٹ چاک کرنے کے لئے کسی بہانہ کی تلاش میں ہو۔

اگر کوئی نوجوان جو اس لڑکی کے (جسے وہ اپنا نصف بہتر بنانا چاہتا ہو) باپ کے لئے ایسے ناخوشگوار تجربات رکھے تو اسے پابندی ہے کہ وہ اس لڑکی کو نصف بہتر بنانے کی اُمید کو طاق پر رکھ دے اور کسی دوسری لڑکی کی چھان بین کرے جس کا سر پرست یا تو کوئی مشکور کن نربان وارٹھی والا بوڑھا ہو یا ہو ہی نہ — کٹار شاید یہ حقیقت بھی سمجھتا تھا کہ دنیا کا کوئی خسر ارادتا کبھی کٹار کو اپنا داماد بنالینے پر اُکسایا نہیں جاسکتا، اس میں کوئی بھی ایسی چیز نہ تھی جو ہونے والے خسروں کو مرغوب ہوتی ہے۔ ایک چیز کٹار کے پاس ضرور تھی، اگرچہ اسے اس کا علم نہ تھا۔ اُس کے پاس فلیٹ تھا۔ جیسا کہ ہر کسی کو معلوم ہے کوئی شخص جس کے پاس فلیٹ ہو، موجودہ کمرہ چچی میں بے حد رشک اور عزت کی نگاہوں سے دیکھا جاتا ہے اور یقیناً سوسائٹی میں عزت اور تکریم کا مستحق ہے۔ کمرہ چچی کے کئی خسروں کی مثالیں دی جا سکتی ہیں جنہوں نے کسی آدمی کو صرف اس لئے لڑکی دے دی کہ اس کے پاس فلیٹ تھا۔ اور جو لڑکی دینے کے بعد اپنے پورے کنبے کے ساتھ اپنے داماد کے فلیٹ میں جانا نازل ہوئے... مادی لحاظ سے یہی ایک نقطہ کٹار کے حق میں ایسا تھا جس سے خسر حضرات اُس کی طرف مائل ہو سکتے تھے اور یہ نقطہ قصاب کی صورت میں زیادہ وقعت نہ رکھتا تھا کیونکہ اس کا پہلے ہی اپنا ایک مکان تھا اور محض فلیٹوں والے داماد اس کے لئے زیادہ



کشش کا باعث نہ تھے۔

یہاں پیارا پڑھنے والا شاید تعجب کرے کہ میں شیخ قربان علی کی کامیابی کے مواقع کا احساس رکھتے ہوئے بھی اپنے آپ کو اس کے اس معاشقہ کے معاملے میں اس حد تک سرگرم کیوں بنا رہا تھا۔ درآسنا لیکہ اس کے پہلے اس قسم کے معاشقوں میں نے عموماً ایک تماشائی بنے رہنے پر قناعت کی تھی اس کی وجہ یہ تھی کہ اس مرتبہ میں محسوس کرتا تھا کہ کٹار کا یہ عشق اس بار حقیقی چیز ہے اور یہ کہ اگر اس کا انجام ازواجی بندھنوں میں ہو تو اغلب تھا کہ کٹار کی زندگی کیسر بدل جائے اور وہ اپنی ناول نویسی کے دور کا پھر سے آغاز کر دے۔ ایک اور وجہ یہ بھی کہ رضیہ ایک پُرکشش لڑکی تھی اور اس جیسی بجا و ج کا ہونا خوش قسمتی کی بات تھی اس کو صرف فرانڈ کے شاگرد ہی سمجھ سکتے ہیں، یعنی اس کا تعلق کچھ میرے تحت الشعور یا لا شعور وغیرہ سے ہے۔ بہر حال پیارے پڑھنے والے کو یہ سمجھ لینا چاہیے کہ میں اب میدان میں آستینیں چڑھائے ہوئے اتر چکا تھا اور اپنے دوست کی خاطر آگ اور پانی میں سے گزرنے تک کے لئے تیار تھا۔

شیخ قربان علی کٹار سے رخصت لیتے وقت میں تہیہ کر چکا تھا کہ میں کسی نہ کسی طرح قصاب کو دوست بنانے کی کوشش کروں گا۔



جب میں قربان علی کنار کے فلیٹ سے نیچے گلی میں اترا، کافی اندھیرا ہو چکا تھا۔ ٹڈل  
وے اسٹریٹ میں بجلی کے کھمبے تو ہیں لیکن میں نے ان کو کبھی روشن ہوتے نہیں دیکھا۔ لمپوں  
کے بلب عرصہ سے فیوز ہو چکے ہیں اور اس وقت سے کسی نے انہیں بدل دینے کے متعلق  
نہیں سوچا۔

سامنے حسن علی کی سوڈا الیمین کی دوکان گلی کی تاریکی میں روشنی کی ایک مستطیل تھی۔  
اور اس میں سبجے ہوئے مختلف سگریٹوں کے ٹین پر زور دعوت دے رہے تھے، میں ہاں  
سگریٹ لینے گیا۔ دوکان کے سامنے ایک اور شخص کھڑا پاؤں چبا رہا تھا۔ ڈھیلے پاگلے  
اور لمبی قمیص میں ایک بھاری جتہ والا شخص۔ اس کے بال سر کے درمیان میں ایک گول دائرے  
سے جھڑ رہے تھے اور اس گتھے حصے پر دوکان کی پیلی روشنی چمک کر پرکشش نتائج پیدا کر  
رہی تھی۔ اس آدمی کی شکل بے حد سفاکانہ تھی اور اینٹھتی ہوئی ہٹلر انداز موٹچپیں اس تاثر  
کو زیادہ شدید بنا رہی تھیں۔ مگر عجیب طور سے اس کی آنکھیں ایک پرندے کی آنکھوں کی  
طرح گول اور معصوم نہیں جیسے کسی بچے کی ہوں۔ جبراً مضبوط ننھا اور ایک واضح جارحانہ  
طریق پر آگے بڑھا ہوا تھا۔ ایسا معلوم ہوتا تھا جیسے اس شخص نے موٹچپیں ہٹلر سے چھینی ہوں  
جبراً مسولینی سے اور آنکھوں کی بے وقوفانہ ملائم جھلک پر یڈیٹنٹ مڑوین سے۔ اس  
ساری خوفناکی کے ساتھ اس کے چہرے کی رنگت میلی اور آٹے کی سی تھی، وہ بیمار تھا۔  
یہ وہی قصاص ننھا۔ رضیہ کا باپ۔۔۔۔۔ اسے دیکھتے ہی میں نے جو واقفیت گانتھنے کے



منسوب بے باندھے تھے یک لخت چھوڑ دیئے اور سگریٹ سڈگا کر کھسکنے کی سوچی۔ کسی نے بیسے پیچھے سے آواز دی ”مسٹر۔ او مسٹر۔“ میں نے اس ”مسٹر“ کو نظر انداز کرتے ہوئے ٹڈل وے اسٹریٹ میں اپنے سفر کو جاری رکھا اور تہیہ کر لیا کہ پہلے ہی موٹر پر مڑ جاؤں گا۔

لگہ قصاب میرے پیچھے لپکتا ہوا اور لمبے لمبے ڈگ بھرتا ہوا آ پہنچا اور اس ڈر سے کہ کہیں دوسری گمراہی نہ اُن دلوچے، میں نے مڑ کر اس سے فوراً مخاطب ہونے میں دانشمندی سمجھی۔ میں نے چہرہ پر ایک تعجب کی مسکراہٹ پیدا کرنے کی کوشش کی۔

”آپ نے مجھے آواز دی؟“

”مسٹر! بھرے تو نہیں ہو؟“ اس نے کھردرے پن سے کہا۔ یہ ایک دوستانہ گفتگو کے لئے اچھی پُر امید ابتداء نہ تھی۔

”نہیں۔ میرا خیال تو نہیں“ میں نے جواب دیا۔ ”ہاں بعض دفعہ خشکی کی وجہ سے میرے کان بہت بند ہو جاتے ہیں۔“

”کیا کما خشکی کی وجہ سے کان بند ہو جاتے ہیں،“ وہ چلا یا مجھے خود آج کل یہی تکلیف ہے۔ مجھے اور بھی کئی تکلیفیں ہیں اور یہ ان میں سے ایک ہے۔ مجھے جب کبھی یہ تکلیف ہوتی ہے تو اُن ”مالش“ والے لڑکوں سے اپنے کان کھڑچوا کر سرسوں کا تیل ڈلوا لیتا ہوں افاقہ ہو جاتا ہے۔ تم کیا علاج کرتے ہو؟“

”میں! میں!“ میں نے سوچتے ہوئے جواب دیا۔ ”میں کچھ نہیں کرتا۔ میرا مطلب ہے اپنے کانوں میں ہوا بھر کر بھلاتا ہوں۔“ اس طرح (میں نے کر کے دکھایا) اور پھر اپنے کانوں کے رستے اسے آہستہ آہستہ باہر نکال دیتا ہوں۔ میں چاہوں تو کانوں کے ذریعہ سانس لے سکتا ہوں۔“

”کمال ہے! مسٹر! کمال ہے“ اس کی پرندے جیسی آنکھیں، اس کے مفاک چہرہ پر ٹمٹما نے لگیں۔ ”اچھا! میں نے تم سے ایک بات پوچھنی تھی۔ وہ چنے اور پھمن والا شخص تمہارا



دوست ہے کیا۔“

”تمہارا مطلب شیخ قربان علی کٹار سے ہے“

”جو کچھ بھی وہ ہو کٹار اب اپٹار! اسے کہہ دو کہ اگر اس نے اپنی اُلو جیسی آنکھوں سے میرے مکان کی طرف گھور گھور کر دیکھنا بند نہ کیا تو میں اُسے چنے سمیت ذبح کر کے مارکیٹ میں بکروں کے ساتھ اٹا لٹکا دوں گا۔“

”اچھا۔ اچھا میں ابھی جا کر اسے یہ خبر دیتا ہوں“ میں نے اسے یقین دلایا۔

”اچھا یہ کوئے کا کچھ کرنا کیا ہے؟“

”تمہارا مطلب شیخ قربان علی کٹار سے ہے“

”میرا مطلب اسی قربانی کے بکرے سے ہے۔“

”وہ — وہ پروفیسر ہے... پروفیسر تم جانتے ہو یہ عینک لگانے والے شخص جو موٹی موٹی کتابیں پڑھتے ہیں اور جب کتابوں سے تھک جاتے ہیں تو نظر میں تازہ کرنے کے لئے کھڑکی میں سے باہر دیکھنے لگتے ہیں۔“

”میں اس پروفیسر کی پوسٹین اُتار کر اس میں مجس بھرا دوں گا! پروفیسر انظر میں تازہ کرنے کے لئے کیا میرا مکان ہی رہ گیا ہے۔“

”یہ شخص اتفاق ہے“ میں نے اسے سمجھایا بات یہ ہے کہ تمہارا مکان اس کے فلیٹ کے بالکل مقابل ہے اور اس کے فلیٹ کی کھڑکی بھی تمہارے مکان کی طرف کھلتی ہے۔“

”یہ اچھی بات نہیں مسٹر“ اس نے کہا ”ہم غیرت دار شخص ہیں۔ میری ہو بیٹیاں ہیں۔“

”کتنی“ میں بولا اس نے مجھے ضرور سن لیا ہو گا مگر میرے سوال کو غیر متعلق سمجھ کر اس نے

اپنی بات جاری رکھی ”اسے کہہ دو پروفیسر کہ فی ہے تو کہیں اور کیا کرے اور اگر میں نے

اسے پھر اپنے مکان کی طرف آنکھ اٹھاتے ہوئے بھی دیکھ لیا۔ تو — تو مہیلا! میں کیا

کر دوں گا۔“



میں نے اسے بتایا کہ وہ کیا کرے گا۔

”یہ اُسے کہہ دینا!“ اُس نے تاکید کی۔ ”اور تم بڑے اچھے سمجھدار لڑکے نظر آتے ہو۔“

”میری سمجھ میں نہیں آتا تم نے ایسے کیسے سے راہ و رسم کیوں رکھی ہوئی ہے۔“

”میں پروفیسر کٹار سے سبق لینے کے لئے آتا ہوں۔“

”تم ابھی تک طالب علم ہو۔“

”ویسے میں پرائیویٹ طور پر امتحان دے رہا ہوں“ میں نے کہا ”میں بزنس میں ہوں۔“

”کونسا بزنس۔ خشک میوہ کا؟“

”ڈبل روٹی کا!“ میں نے کہا اور پھر پانک بزنس کو دہران میں لاتے ہوئے ”آپ ڈبل روٹی

کہاں سے لیتے ہو۔ ہماری ڈبل روٹی کراچی بھر میں بہترین ہوتی ہے۔ چار آنے میں چھوٹی اور

آٹھ آنے میں بڑی۔ ہمارا آدمی خود آکے دے جایا کرے گا۔۔۔۔۔ یہ اللہ توکل بیکری ہے۔ میں۔

یعنی میں خود اس کا۔۔۔۔۔ میٹنگ ڈائریکٹر ہوں۔“

”اچھا یہ اللہ توکل کمپنی جو اڈے کے پیچھے ہے آپ کی ہے۔ میں ادھر سے کئی دفعہ

گنہرا ہوں۔“

اس نے رقم سے آپ، تک آتے ہوئے کہا۔ وہ اس قسم کے آدمیوں میں سے تھا جو دنیاوی

کامیابی کا پورا پورا لحاظ کرتے ہیں اور اس کی ٹیٹماتی ہوئی آنکھیں ظاہر کر رہی تھیں کہیں اس

کی نگاہوں میں اب یک لحنت اہم بن گیا ہوں۔

”آئیے اڈائرکٹر صاحب! پان وغیرہ کھائیے“ اس کے سفاکانہ رویے پر اب میرے لئے

ایک لحاظ سا تھا۔

”پھر کبھی سہی“ میں نے جواب دیا ”آپ سے مل کر مجھے بے حد مسرت ہوئی ہے جیسی بہت

کم شخصوں سے مل کر ہوتی ہے۔۔۔۔۔ آپ کی شکل میرے باپ سے بہت ملتی ہے۔“

وہ اس پر منہسا اور مجھے ایسا معلوم ہوا کہ اس نے خوشی سے بغلیں سجائیں۔



”آپ کس بزنس میں ہیں“ میں نے پوچھا۔

”میں لی مارکیٹ میں چیف قصاب ہوں۔ ڈائریکٹر صاحب! آپ گوشت کہاں سے خریدتے ہیں۔“

”آئندہ آپ سے لیا کریں گے“ میں نے جواب دیا۔ ”میرا بیکری کے ساتھ ایک ہوٹل بھی ہے اور ہمیں تقریباً دس سیر گوشت کی روزانہ ضرورت ہوتی ہے۔“

”اچھا ہوٹل بھی ہے۔ جزاک اللہ! میں انشاء اللہ عمدہ سے عمدہ، نرم سے نرم، گوشت آپ کے لئے رکھ دیا کروں گا اور آپ سے دام بھی مارکیٹ سے کم ہی لیا کروں گا اور اپنے آدمی کو کہہ دیں کہ صبح ایک ڈبل روٹی یہاں دے دے جایا کرے۔ میں تو آج کل صبح صرف خالی چائے پیتا ہوں، ڈاکٹر کہتے ہیں میرے پیٹ میں سرطان ہے اس لئے نشا سنتہ سے کلی پرہیز کرتا ہوں۔ میرے سوا گھر میں اور دو آدمی ہیں۔ میری لڑکی اور ماما لڑکی کی ماں بے چاری مرچکی ہے۔“

”ان للہ وانا الیہ راجعون!“ میں نے کہا۔

”نہیں اس بے چاری کو تو مرے بارہ سال ہو چکے ہیں۔ بڑی اچھی عورت تھی بھلی مانس عورت تھی میں اس کو بے ستماشا پیٹا کرتا تھا، اف تک نہ کرتی تھی۔ یہی لڑکی میری ایک ہی اولاد ہے۔ یہیں گھر لڑکالچ میں پڑھتی ہے ایف اے میں اس کا کہیں اچھے برسر روزگار لڑکے سے رشتہ ہو جائے تو میرا بوجھ ہلکا ہو جائے۔ ڈائریکٹر صاحب! اگر کوئی لڑکا آپ کی نگاہ میں ہو تو مجھے بتائیے گا۔“

”قربان علی گٹارا ابھی تک غیر شادی شدہ ہے“ میں نے ذرا بے تکے طریقہ پر کہا۔

”وہ کون ہے یکسا لڑکا ہے“ اس نے پوچھا۔ وہ ابھی سے بھول گیا تھا کہ قربان علی گٹارا اس شخص کا نام تھا جس کی پونینین وغیرہ کھجوانے کی تجویز اس کے مد نظر تھی۔

”اچھا ہونہار لڑکا ہے“ میں نے کہا۔ ”میں اس کو کبھی آپ کے پاس ملانے کے لئے

لاؤں گا۔“



”ضرور۔ ضرور“ اس نے اپنے پیٹ پر چانک ایک درد کے دورہ کو محسوس کرتے ہوئے اپنے ہاتھ باندھے ”یہ سرطان آج پہلے سے زیادہ تکلیف دے رہا ہے۔ اب چل کمرہ کور وغیرہ کراتا ہوں۔ اچھا خدا حافظ! اب تو انشاء اللہ ملاقات ہوتی ہی رہے گی!“

وہ بے مد تکلیف ہیں تھا، میلا، بے خون چہرہ اور زیادہ میلا اور بے خون ہو گیا۔ میرا اس کے احتجاج کے باوجود اس کے کندھے کے گرد ہاتھ ڈالنا ایسا ہی تھا جیسے دوستی کے تحت ایک شیر سے بغل گیر ہونا سیڑھیوں پر اس نے میرا ہاتھ گرد مجبوشی سے ہلایا اور شکریہ ڈال کر کڑ صاحب، کہ کمرہ بابتنا ہوا اوپر چڑھ گیا۔ اب قصاب میرا دوست تھا اور اس حوصلہ شکن آغاز گفتگو کے باوجود معاملہ خود بخود ہی ٹھیک ہو گیا تھا۔ اس کے لئے غالباً مجھے اللہ توکل پیکری کا شکریہ گزار ہونا چاہیے تھا کیونکہ قصاب کامیابی کی قدر کرتا تھا۔ اب ان سب آدمیوں کی طرح (جن کا ظاہر خواہ کتنا ہی ناخوشگوار اور حوصلہ شکن ہوا اور جن کا دل کتنا ہی سخت ہو) جو بن بیا ہی بیٹیوں کے باپ ہوتے ہیں اور سرطان یا کوئی دوسرا مہلک عارضہ انہیں کچھ زیادہ مہلت دیتا معلوم نہیں ہوتا۔



رضیہ کے باپ سے میری اس دوستانہ اور مصالحانہ گفتگو کے تین روز بعد میں اور کٹار  
 ہاتھ میں ہاتھ ڈالے لی مارکٹ کے پاس سے گزر رہے تھے۔ لی مارکٹ کا وسطی ٹاور چاکی واڑا  
 کے لئے وہی کچھ ہے جو پیرس کے لئے ایفل ٹاور اور خواہ تم چاکی واڑا کے کسی حصے میں ہو تم  
 اس سے نہیں بچ سکتے۔ یہ ٹاور چاکی واڑا کے لوگوں کی زندگی پر ہر لحظہ مسلط رہتا ہے اور وہ  
 ایک قسم کا مرکز ہے جس کے گرد وہاں کے شہری برقی پاروں کی طرح طواف کرتے رہتے  
 ہیں، اس ٹاور کے بغیر وہ سب لوگ جیسے کھو جائیں گے اپنے مرکز کے بغیر ان کی زندگیاں  
 بے مقصد اور بے حصول ہو جائیں گی، وہ پرے ہٹ جائیں گے اور شاید یہ رہبر سے  
 آپس میں ٹکرائیں گے اور خوفناک نتائج پیدا ہوں۔ یہ ایک تہذیب، ایک عصر کا خاتمہ ہوگا۔  
 بالوس، خالی جیب نوجوان یہاں آکر اس کی سیڑھیوں پر بیٹھ کر ڈھارس سی پاتے ہیں۔  
 اور دنیا کی بے رحمیوں کا سامنا کرنے کے لئے نیا حوصلہ! چاکی واڑا کے نثار آرٹسٹ  
 اور ناول نگار یہاں اپنی اگلی نظم اور اگلے ناول کے لئے فیضان حاصل کرنے آتے ہیں۔  
 (وہ اس کے لئے ٹاور کے کھلاک کی طرف گھنٹوں کھڑے ہوتے ہیں) اور قرض خواہ، اپنے  
 مقرضوں کو کہیں اور نہ پا کر، یہاں ان کے دیدار سے مستغرق ہوتے ہیں اور اپنے قرضے  
 وصول کرتے ہیں۔ چاکی واڑا اپنے اپنی سلمی ضروریات کے لئے لی مارکیٹ ہی آتے  
 ہیں اور ٹاور کے نیچے دنیا کا سب سے عجیب اور پڑے فریب بازار ہے جہاں بڑی بڑی  
 رنگین سبز یوں اور پھلوں کے ڈھیروں کے درمیان ان کے ویسے ہی چمکیلے اور تصویر



گاہک غمزہ کو بھیاں، گاجر میں اور شلغم وغیرہ لگتے ہوئے سودا کرتے نظر آتے ہیں اس بازار کی کشش صرف دیکھنے ہی سے محسوس کی جاسکتی ہے۔ ٹاؤر کے ساتھ ایک چھوٹا روضہ ہے۔ اپنے علموں اور نشانوں کے ساتھ اور بوڑھا آدمی جو اس میں سویا ہوا ہے۔ کپتان دلی، نہیں جس نے چاکی واڑا کو یہ بابل کا برج دیا۔ بلکہ پیر بھمبو ہے جو یہاں کا سانچا اور بڑا پیر ہے۔ وہ چاکی واڑیوں کو لڑکے دیتا ہے، ان کے کاروبار میں ترقی دیتا ہے، ان کو عارضوں سے نجات دیتا ہے کئی اور اچھے اور پُر برکت کام کرتا ہے۔ روضہ کے ساتھ ایک چھت والی مارکیٹ ہے جس میں قصابوں کی دکانیں ہیں اور بہت کم بینڈھے اور کبرے جو اس کے اندر داخل ہوتے ہیں باہر سلامت نکلتے ہیں۔ میری اور قربان علی کی گفتگو کا موضوع وہی 'بالکنی کی دلدرا باحیثینہ، بنی ہوئی تھی اور قربان حسب معمول مجھ پر واضح کر رہا تھا کہ کس طرح اس کے ناولوں کے پلاٹوں سے اس عشیہ گھٹی کو حل کرنے میں مدد لی جاسکتی ہے۔ میں اس کی باتوں کو کچھ سُنی کچھ اُن سُنی کر رہا تھا اور زیادہ دلچسپی کا اظہار نہیں کر رہا تھا کیونکہ وہ اپنی سکیموں میں مجھے نقاب پوش کارول دینے پر مصر تھا۔ میں ایک دوست کے لئے سات سمندر پار کر کے جنوں وغیرہ سے نبرد آزمائی کرنے کو تیار ہوں مگر یہ نقاب پوش کے رول کا معاملہ مجھے ناپسند تھا اور یہ بات میرے دل کو نہ لگتی تھی اس کا تجھ پر بے وفائی اور وقت پر دوست کی مدد نہ کرنے کا الزام بھی مجھے متاثر نہیں کر رہا تھا۔

اچانک میں نے روضہ میں سے عامل کامل شاہسوار خان کو بمعہ اپنے دو ساتھیوں یعنی معتوب جنوں کے برآمد ہوتے دیکھا۔ اس نئی ناگزیر آفت کو دیکھتے ہی میرے اوسان خطا ہو گئے، میں نے قدرتی طور پر ایک غوطہ سارگایا اور حیران و پریشان کٹار کو کھینچا ہوا جسے معلوم نہ تھا کہ معاملہ کیا ہے مجمع میں سے ہوتا ہوا قصابوں کی مارکیٹ کے اندر جا کر پناہ گزین ہوا۔ یہاں میں نے کچھ اطمینان کا سانس لیا۔

”کیا بات ہے،“ قربان علی کٹار نے کہا ”دودھ والا تو نہیں تھا؟“ کیونکہ وہ خود کئی بار



اس دودھ والے سے اس طرح بھاگ کر چھپا تھا اور اس کے نزدیک ایسی پشیمانی میں آدمی ضرور  
اس دودھ والے سے ہی بھاگ سکتا تھا۔

”شاہسوار خاں تھا، میں نے اسے بتایا۔“

”شاہسوار خاں — تمہارا مطلب ہے پروفیسر شاہسوار خاں؟“

”وہی“

”اس سے بھاگنے کی کیا وجہ ہے؟“ کٹار نے کہا ”وہ تو ایک بے حد کار آمد اور مرتبان مریخ  
شخص ہے۔ میں تو دو ہفتے سے اس کی تلاش میں ہوں۔ اس نے مجھے ایک عمل کا وعدہ کیا تھا  
اور میں نے اسے ہدیہ بھی پیشگی دے دیا تھا — دو روپیہ آٹھ آنہ“ میں اس سے ملنا چاہتا  
ہوں۔“ اس نے مجھے باہر کھینچتے ہوئے کہا۔

چنانچہ ایک روشن خیال آیا۔ رضیہ کا باپ اسی مارکیٹ میں ہو گا! اور میں نے اس  
سے وعدہ کیا تھا کہ میں قربان علی کٹار کو اس سے ملنے کے لئے لاؤں گا۔ یہ ایک سنہری موقع تھا۔  
سامنے ٹالوں پر بیٹھے ہوئے قصابوں پر نظر مارتے ہوئے مجھے کہیں نظر نہ پڑا مگر ہم پر لے کونے  
پر راستہ کی طرف بڑھ گئے وہ اپنے ٹال کے نیچے کھڑا ہوا ایک پھڑ سے ایک بکرے  
کی ران کا قیمہ بنانے میں مشغول تھا۔ اس نے ایک بنیان پہن رکھی تھی۔ اس کے سیاہ بازو  
کی سیاہ پچھلیاں اُبھری ہوئی تھیں اور اپنے دیوہیکل جسم اور سفا کا نہ چہرے کے ساتھ وہ  
کافی خوشنوا لگ رہا تھا۔

”وہ دیکھو! کٹار!“ میں نے کہا ”وہ ہے تمہارا ہونے والا خسر“

ایک لحظہ کے لئے کٹار کی سمجھ میں کچھ نہ آیا اور جب آیا تو اس نے دروازہ کی طرف  
بھاگنے کی کوشش کی مگر میں نے اسے روک لیا۔

”بات سنو!“ میں نے کہا ”میں نے تمہیں بتایا تھا کہ نہیں، کہ نہیں، کہ رضیہ کا باپ تم سے

ملنا چاہتا ہے، وہ خود ایک داماد کی سخت تلاش میں ہے۔ میں نے اس کے سامنے تمہاری



تعارف میں زمین آسمان کے قلابے ملائے ہیں اس سے کہا ہے کہ تم پروفیسر ہوا اور لائق فائق شخص ہو۔ وہ میری باتوں سے بے حد متاثر ہوا اور اس نے مجھ سے وعدہ کیا ہے کہ اگر وہ اپنی لڑکی کسی کو دے گا تو قربان علی کٹار کو ورنہ گھر بٹھائے رکھے گا۔ اس نے مجھ سے کہا ہے کہ اگر تم خود اس سے جا کر یہ کہو کہ تم اس کی لڑکی سے شادی کرنا چاہتے ہو تو اسے بے حد خوشی ہوگی اور اس کی دیرینہ آرزو بر آئے گی۔“

”پھر کسی وقت اس سے مل لوں گا،“ قربان علی کٹار نے فرار کے لئے رستہ تاڑتے ہوئے کہا۔

”بنے بنائے کام کو مت بگاڑو کٹار!“ میں نے کہا ”ایک لمحہ کے لئے اتنے دیرین جاؤ جننا تمہارے ناولوں کا کوئی ہیرو۔۔۔۔۔ یہ شخص سونے کے دل کا مالک ہے اس نے تمہیں دیکھا ہوا ہے اور اس سے کہو کہ تم اس کی لڑکی سے شادی کرنا چاہتے ہو۔۔۔۔۔ شایاش! ہمت کرو۔“

”وہ اس وقت مصروف ہے،“ کٹار نے کہا ”وہ قیمہ بنا رہا ہے،“ (شیخ قربان علی کٹار لوگوں کی مصروفیتوں میں غل ہونا پسند نہیں کرتا)۔

”قیمہ بناتے وقت اس کا موڈ بہترین اور خوشگوار ترین ہوتا ہے،“

مجھے اس کی کافی منتیں کرنا پڑیں، اس کی سروانگی پر طعنہ زنی کرنا پڑی، اور آخر قربان علی کٹار نے اپنا جی کھڑا کیا اور یہ اس کی زندگی کا دیرین ترین فعل تھا اور اس کے لئے میں ہی ذمہ دار تھا۔ میں اس کے ساتھ مکرانی قصاب کے شال سے پانچ قدم کے فاصلہ تک آیا جس کے بعد وہ اکیلا آگے ایک خود احساس مبالغہ آمیز حوصلہ سے بڑھا ایک بزدل کے حوصلے سے۔ وہ قصاب کی پیٹھ پیچھے جا کھڑا ہوا اور اس کے تن و توش کے مقابلے میں وہ محض ایک چوڑا سا لنگ رہا تھا۔۔۔۔۔ قصاب اس کی موجودگی سے غیر آگاہ اپنے کام میں مشغول تھا۔۔۔۔۔ کٹار نے میری طرف دیکھا۔ میں نے منہ کے اشارہ سے اس کی



ہمت بڑھائی اور اس نے اپنے کپکپاتے ہوئے ہاتھوں سے اپنے گاون کو تھامتے ہوئے ایک نہایت کمزور آواز میں کہا۔

”سردار قصاب صاحب۔ میں ہوں قربان علی کٹار۔ پروفیسر قربان علی کٹار،“  
 ”ہوں! ہوں!“ قصاب کے منہ سے اطمینان کی غراہٹیں آئیں مگر اپنے ملاقاتی کی اطلاع پر نہیں جسے غالباً اس نے سنا نہ تھا بلکہ ایک سخت جوڑے سے کامیابی سے بٹھنے سے۔  
 ”کیا آپ مجھ کو اپنی فرزندہ میں لینا قبول کرتے ہیں گے۔“ قربان علی کٹار نے ڈرتے ڈرتے ذرا اوسچا کہا۔

”کیا؟“ قصاب اپنے پھرے کو ہوا میں تولے پلٹ کر مڑا۔  
 ”ایک سیر کو نشت چاہیے“ کٹار نے کہا ”ران کا ہو۔“  
 ”گوشت میرے پاس نہیں ہے۔ بھاگ جاؤ۔ پھر میری دوکان پر بلکہ مارکیٹ میں تمہاری شکل نظر آئی تو تمہیں اُٹھا کر اس لکڑی پر رکھ کر تمہارا قیمہ بنا دوں گا۔ کیا تم کو تمہارے دوست نے میرے ارادوں کے متعلق نہیں بتایا۔“  
 ”شاید آپ کو غلطی ہوئی ہے،“ کٹار نے کہا ”میں قربان علی کٹار ہوں۔“ پروفیسر قربان علی کٹار،

”ڈاکٹر صاحب،“ قصاب نے مجھے دیکھ لیا تھا اور اس کا طرز عمل دھیما اور زیادہ ہمدیانہ ہو گیا ”کیا آپ کے گھر ماں بہنیں نہیں ہیں۔“  
 ”نہیں،“ کٹار نے معصومیت سے کہا ”ماں انتقال کر چکی ہے۔ بہنیں ہے ہی نہیں، میں اکیلا ہوں تمہاری لڑکی کو کوئی ترکھلف نہ ہو گی۔“

”دوڑو یہاں سے،“ قصاب پھر غصے سے گر جا اور ہر ایک شخص مارکیٹ کے شور کے باوجود ادھر دیکھنے لگا ”پروفیسری نکال دوں گا۔“ کو آ کہیں کا!“  
 میں قربان علی کٹار کو وہاں سے اپنے ساتھ باہر لے آیا۔ ایک دفعہ لی مارکیٹ کے



اکر اس نے مجھے اس بے عزتی کا ذمہ دار گردانا اگرچہ میں نے اپنی صفائی پیش کرنے کی کوشش کی۔

”مجھے کو آکھا گیا ہے؟“ اس نے ایک ڈکھے ہوئے لہجہ میں کہا۔ ”میں نے تمہیں بتایا ہے کہ لڑکیوں کے والد مجھے موافق نہیں آتے اور تم نے زبردستی مجھے اس کے سر پر مڑھا۔ فرض کیا وہ مجھے چھڑے سے ہلاک کر دیتا تو پھر تم کیا کرتے؟“

”اس کا یہ ارادہ نہ تھا،“ میں نے کہا۔ ”یہ اس کا عام بولنے کا طریقہ ہے۔ اس کا دل، میں تم کو یقین دلاتا ہوں، سونے کا ہے۔“

”یہ شخص غیر شائستہ ہے۔ دزدہ ہے،“ کٹار بولا۔

اس واقعہ کے بعد کٹار کو مجھ سے خواہ مخواہ ایک رنجش پیدا ہو گئی۔ اس نے مجھے الزام دیا کہ یہ جانتے ہوئے کہ قصاب کا انداز اس کی طرف معاندانہ اور بداندیشانہ ہے میں نے اسے اس سے بیٹی مانگنے پر غبور کر دیا تھا اور اس طرح اس کی زندگی کو سخت خطرہ میں ڈال دیا تھا۔ اسے یقین تھا کہ میں جان بوجھ کر اس کو گوشت مارکیٹ میں لایا تھا اور یہ کہ قصاب نے کبھی اس سے ملنے کی خواہش نہ کی تھی بلکہ میں نے یہ سب کچھ خود گڑھا تھا۔

”اور اگر اس نے کی تھی،“ کٹار نے کہا۔ ”تو مجھے یقین ہے اس لئے کی تھی تاکہ وہ میرے خون سے اپنے ہاتھ ناپاک کر سکے میرے لئے سب سے تعجب کی بات یہ ہے کہ میں اب تک زندہ ہوں اور چل پھر رہا ہوں۔“

میں نے یہ مانتے ہوئے کہ قصاب کا اندازہ کچھ زیادہ دوستانہ نہ تھا اس بات سے انکار کیا کہ اسے قصاب سے ملنے کے لئے کہنے میں میرا ارادہ کینہ و رانہ تھا۔ انٹرویو، شاید غلط فہمی کی وجہ سے زیادہ پر امید نہیں ہوا اگر اس سے میرے خلوص پر حرف نہ آنا چاہیے۔

”ممکن ہے،“ میں نے کہا۔ ”قصاب نے غصہ یہ انداز اپنے ہونے والے داماد کی جرات اور خود اعتمادی کی آزمائش کرنے کے لئے اختیار کیا ہو۔“



”اور تمہاری طرف اس کا طور کچھ ادب کا تھا، کٹار نے شک و شبہ سے کہا اس نے تم کو ڈائمنڈ کٹر صاحب کہا۔ شاید تم نے اس کو بتایا ہے کہ تم فلم ڈائمنڈ کٹر ہو۔“

”میں نے اسے کہا ہے کہ میں اللہ توکل کا ڈائمنڈ کٹر ہوں۔“

”ڈائمنڈ کٹر صاحب! ڈائمنڈ کٹر صاحب!“ وہ راستہ میں رُک کر سر سے پاؤں تک کانپتا ہوا طیش میں بولا ”چنگیزی کے بچے! میں تمہاری اس ساری چالاکی کو بھانپ گیا ہوں۔ تم اس قصاب پر اپنی دھونس جما کر اسے گانٹھ رہے ہو۔۔۔ تم رصینہ سے خود شادی کرنا چاہتے ہو اس کا تو مجھے دو تین دن سے شک ہے۔ اسی وقت سے جب میں نے تم کو نقاب پوش بننے کے لئے درخواست کی تھی اور تم نے ٹال مٹول کر دی تھی — اندر میں حالات! یہ بہتر ہے کہ ہماری دوستی ختم ہو جائے اور ہم زندگی میں اپنے الگ الگ راستوں پر ہو جائیں۔“

”— اور تمہارے کھانے اور قیصوں کا مسئلہ۔ اس دوستی کے انقطاع سے تم گھائے میں رہو گے۔“ میں نے بھی ذرا گرم ہوتے ہوئے کہا۔

اس نے ظاہر کیا جیسے اس نے میری اس بات کو نہیں سنا۔

”آج سے ہم دوست نہیں ہیں،“ اس نے لی مارکیٹ کے کلاک کی طرف دیکھتے ہوئے کہا ”آج نومبر نپدرہ گیارہ بج کر پچیس منٹ ایک تاریخی دوستی ایک شخص کی بے وفائی اور عدم خلوص کی وجہ سے ختم ہوتی ہے۔ آج قربان علی کٹار اور اقبال حسین چنگیزی اپنے مختلف راستوں پر ہوتے ہیں،“ اس نے سامنے ایک ایرانی راستوران کو دیکھتے ہوئے کہا ”ہم ایک آخری چائے کا پیالہ اکٹھے اس پر حسرت لمحے کی یاد میں پیئیں گے اور اس کے بعد کٹار، راستوران کے ایک دروازہ میں سے باہر چلا جائے گا اور چنگیزی دوسرے دروازہ سے اور وہ پھر کبھی نہ ملیں گے۔“

”اور پیسے کون دے گا۔“ میں نے پوچھا ”تمہیں معلوم ہے دروازہ پر کاؤنٹر کے اوپر ایک ایچے نن وٹوش کا ایرانی بیٹھا ہوتا ہے اور جب ہم اس سے کوئی بھی اٹھ کر دروازہ کی طرف بڑھے



گائیچھے سے ایک آواز اس کا تعاقب کرے گی۔ ساڑھے چار آنے۔ سرخ ٹائی۔ ساڑھے چار آنے۔

”تمہارا مطلب ہے تمہارے پاس ساڑھے چار آنے بھی نہیں“ اس نے کہا ”چنگیزی! میں دیکھ رہا ہوں کہ تم اب بہت کنجوس اور کچھ چھوٹے ہوتے جا رہے ہو۔ میں تم کو ہمیشہ ایسا آدمی سمجھتا تھا جس کا دل اور جیب ہمیشہ اپنے احباب کے لئے کھلے رہتے ہیں“ اوپھر بیکری میں پلیس اس لمحہ کی اہمیت ایسی ہے کہ اس کو منانا ضروری ہے۔ میرے دماغ میں ایک نظم تشکیل پا رہی ہے جس کا عنوان ہے ”آخری بار چائے پیتے ہوئے۔“

بیکری کی طرف جاتے ہوئے کٹار نے مجھ سے کہا کہ کیونکہ اب ہماری دوستی ختم ہو چکی ہے اس لئے مجھے اپنی آٹو گراف کتاب میں وہ صفحہ جس پر اس نے آٹو گراف لکھا ہے پھاڑ دینا ہوگا اور ہوٹل کی دیوار پر سے اس کا فوٹو اتاروا کے اسے دے دینا ہوگا۔۔۔۔۔ یہ سوچ کر کہ اب کٹار کا فوٹو سامنے کی دیوار پر ابیں۔ ایم جلال اور نرگس بغدادی کے فوٹوں کے درمیان سے نیچے کھانے کی میزوں پر نہ دیکھے گا، میری آنکھوں میں آنسو سے آنے لگے۔ نگہ میں جانتا تھا کہ جب تک مجھے مصنفوں کو جمع کرنے کا شوق ہے اور قربان علی کٹار کو قیضیں اُدھار مانگنے کی ضرورت یہ تاریخی دوستی بھی ختم نہیں ہو سکتی تھی۔



اس کے بعد میں قربان علی کٹار سے چار پانچ دن تک نہ مل سکا۔۔۔۔۔ دوسرے روز مجھے ایک ضروری کام سے حیدر آباد جانا پڑا۔ ہوشیار تاج علی مجھے پچھلے مہینے سے یہ اصرار کر رہا تھا کہ اللہ توکل کمپنی کا ایک بڑے آفس حیدر آباد میں کھولا جائے جہاں اس کا ایک بھتیجا ایک چھوٹی دکان الاٹ کرنے میں کامیاب ہو گیا تھا۔ میں نے حیدر آباد جا کر اس معاملہ میں ضروری قدم اٹھائے، تاج علی کے بھتیجے سے ملا جیسے بیکریوں کا تجربہ تھا اور چاکی واٹر کی بیکری کے نمونے پر وہاں بھی ایک مشترکہ بیکری اور ہوٹل کا افتتاح کیا۔ اس کے بعد کامیابی کا سہرا باندھ کر اور اپنے آپ کو واقعی ایک مینجنگ ڈائریکٹر محسوس کرنا ہوا اب ہماری ایک شاخ بھی ملتی، میں واپس کرچی میں لوٹا۔ آکر تاج علی کو حیدر آباد کی بیکری شاخ کے خیریت سے کھل جانے کی خوشخبری دی۔ ہم آگے بڑھ رہے تھے۔

شام کو میں قربان علی کٹار کی فلیٹ پر مل وے اسٹریٹ میں گیا۔ وہ فلیٹ پر نہیں تھا جو اس جیسے شخص کے لئے خلاف معمول تھا۔ میں وہاں سے واپس الٹا پھرا اور کارپوریشن اسٹریٹ پر پہنچ کر بیکری اور لی مارکیٹ کی طرف جانے کی بجائے دائیں طرف "انناس کا شربت نیچے والوں کے چوک کو ہو لیا۔ میں اس چوک کو اس نام سے پکارتا ہوں، ورنہ اس کا اصل نام کچھ اور ہے۔ چاکی واٹر کا سب سے زیادہ بے ترکان انناس کا شربت نیچے والا۔ شاید دنیا کا سب سے زیادہ بے ترکان انناس کا شربت نیچے والا اس چوک میں اپنا مفرح شربت بیچتا ہے۔



”پی لویاروا ایک آنے گلاس ہے“

”اور ایک آنے گلاس ہے“

”او پی لویارو“

ایک بڑی اونچی، کچھ شکایت آمیز، دیوانہ کمرہ دینے والی آواز میں وہ یہ ہانک لگاتا ہے اس کی آواز ایک لمحہ کے لئے خاموش نہیں ہوتی صبح سے شام تک وہ اسی طرح اس تنگ کمرہ نے والی آواز میں چلاتا ہے۔ اگر اس کے شربت میں کچھ فرحت ہے (میں نے اسے کبھی نہیں پایا) تو یہ کمرہ خست، اعصاب کے لئے تباہ کن آواز اس میں سے وہ ساری فرحت اور ٹھاس لے لیتی ہے۔ پہلے پہل اس کے اس چوک میں رقیب تھے۔ دوسرے اناس کے شربت بیچنے والے گمہ وہ ملائم آواز، متحمل شخص تھے اور ان کے حلق اتنے مضبوط نہ تھے۔ اس نے ان سب کو ان سے کہیں اُونچا اور نواز چلا چلا کر ہرا دیا اور وہ اس کی اس شدید آواز کی تاب نہ لا کر وہاں سے پلے گئے۔ اس مقصد کے لئے وہ اپنی مدد کے لئے اپنے لڑکوں کی پلیٹن بھی لے آیا اور وہ آدھ درجن چھو کر سے جو سب سے چھوٹے سے لے کر سب سے بڑے تک اپنے فقید المثال قابل باپ کے ہو، ہو، ثنی تھے، اپنے باپ کی راہ نمائی میں اس اُونچا چلا کر ہرا دینے والے کھیل میں آشریک ہوئے۔ ان کا باپ چلاتا ”پی لویاروا ایک آنے گلاس ہے، اور اس کے بعد باپ اور بیٹے مل کر کورس میں اپنے حلق کے پورے زور سے چلاتے ”پی لویاروا ایک آنے گلاس ہے“، رقیب اتنے زبردست محاذ کے مقابلے میں بے بس تھے اور وہ تاب نہ لا کر رخصت ہو گئے۔ یہ شخص اب اس چوک میں اکیلا ہے۔ ایک فارخ پیپولین جس نے اپنے دشمنوں کو مار بھگایا ہے۔ مگر اس فتح کے باوجود اس کے انداز میں آسودہ خاطر سی نہیں آتی، اپنے رقیبوں کے واپس لوٹ آنے کے امکان اور خطرہ کے پیش نظر وہ اپنی آواز کو اتنا ہی اُونچا اور کمر خست رکھے ہوئے ہے اور اس نے اس کو ایک ذرہ بھر نچا نہیں کیا، اس کی پلیٹن اس کی مدد کے لئے اسی طرح بدستور موجود ہے اور ان کے لئے غالباً



بڑے عرصہ سے اس رٹ میں اب کوئی لطف نہیں رہا اور ان کے لئے یہ ایک افسردہ لئے بن کر رہ گئی ہے اور اگر ان میں سے کوئی اپنی پوری آواز سے نہ چیخنے یا اس چیخنے میں تبدیل ہو تو ان کا باپ ایک تندگالی سے اس کو جھڑکتا ہے اور ایک دو ہنتر بھی رسید کرتا ہے۔ وہ ایک ظالم باپ ہے۔ اس طرح یہ انتھک باپ بیٹوں کی یتیم صبح سے رات تک چاکی واڑیوں کے کانوں میں ایک آنے کلاس ہے، کا ادا اس راگ بھونکتی رہتی ہے اس شخص کے کردار میں بہت کچھ ہے جو منہنے کے لائق ہے، بہت کچھ ہے جو افسوسناک ہے مگر کچھ ایسا بھی ہے جو قابل تعریف ہے، اپنے حلق کے نسوں کے بل پر اور اپنے ایک ہی جنون کی بدولت — اپنا انسان بیچنے کا جنون — اس نے اپنے رفیقوں کو پچھاڑ دیا ہے۔ اس کی فتح حلق کی فتح ہے۔ اور ایک جدید جمہوری سیاست دان کی فتح بھی اس سے زیادہ مختلف نہیں —

اس چوک سے آگے ایک چھوٹا دارگا رٹن، ہے۔ ایک آہنی مستطیل جنگلے کے اندر خشک گھاس کا قطعہ جس پر چند سٹوکھے ہوئے، مصیبت زدہ شہتوت کے درخت اُگے ہوئے ہیں۔ یہ چاکی واڑا کا ہائیڈ پارک ہے اور ہر شام چاکی واڑا کے ہائل کامل، دو اینیوں کے موجد اور دوسرے، بیلک کے مخیر حضرات یہاں چاکی واڑیوں کو اپنی تازہ ترین نیرہدف عملوں اور خوراکوں، اپنی معرکتہ الآراء بجا دوں کے بارے میں اطلاع دینے کے لئے جمع ہوتے ہیں۔ اس سے انکار نہیں کیا جاسکتا کہ ان میں سے بعض حضرات فی الواقع کئی لیڈروں سے بہتر اپنے سننے والوں کے لئے سامان تفریح مہیا کرتے ہیں اور خواہ تم ان کی عجیب دوائیں خریدو یا نہ خریدو مجمع میں کھڑے ہو کر ان کو سننا ہی سامع کے لئے انسانی نفسیات کا ایک پرانہ معلومات سبق ہے۔۔۔۔۔ میں اکثر شام کو دل لگی اور تفریح کے لئے اس گارڈن میں آنکلتا ہوں اور یہاں میں نے اپنی زندگی کی دلاویز ترین تقریریں سنی ہیں جن میں اس کے باوجود کہ مقرر اپنے پیٹنے کے پرلے گمہ اور طریقے استعمال کرتا ہے (مثلاً کہ دانہ خاک میں مل کر گل گلزار ہوتا ہے) جواب بہت زیادہ گوش آشنا ہو چکے ہیں، مزاح اور خطابت کی دلچسپی



بعض دفعہ اس قدر ہوتی ہے کہ آدمی خواہ دوائی یا ایجاد کی تاثیر کے باسے میں شک میں ہی رہے، تفریح ضرور ہو جاتی ہے۔ یہاں یاد رکھنا چاہیے کہ عالموں اور ڈاکٹروں کا تقریر کا آرٹ، دوسری پبلک اسپیکنگ کے آرٹ سے مختلف نوعیت کا ہے اور کوئی آسان فن نہیں، یہ چرب زبانی سے دن دہاڑے لوگوں کو لوٹنے کا فن ہے جو سہل نہیں اور اس میں طاق ہونے کے لئے پہلے اس قابل ہونا چاہئے کہ وہ ایک ایسا لسان ہو جو اپنے سامعین کو مسحور کر سکے۔ ان عالموں کی ایک بڑی برادری ہے۔ جب وہ گرم الفاظ میں اپنے مجمع کے سامنے اپنے ہم پیشہ نقالوں اور شہنشاہانِ بازار کو گالیاں دیتے ہیں اور اپنے آپ کو ان سے الگ بتاتے ہیں تو ان پر یقین کرنے کی ضرورت نہیں۔ تقریر کے بعد وہ اسی ہم پیشہ نقال کے ساتھ ایک چھوٹے سے ہوٹل میں جا کر تم نوالہ ہوتے ہیں اور دن کے کاروبار کے متعلق باتیں کرتے ہیں۔ شاید ان کا کوئی کالج ہے — کوئی جامعہ جس سے باقاعدہ سندیں دی جاتی ہیں۔ ورنہ ان میں سے ہر ایک کیوں انہی پڑانے مسلمہ اور مقررہ گروں کو جو پڑانے اُستاد قائم کر گئے ہیں اپنے سننے والوں کو متوجہ کرنے کے لئے استعمال کرتا ہے۔ ہر ایک عامل ضرور ”کہ خوشبو آ نہیں سکتی کبھی کاغذ کے پھولوں سے“ والا شعر استعمال کرتا ہے اور یہ یقین رکھو کہ اگر کوئی عامل یہ شعر اپنی تقریر میں استعمال نہیں کرتا تو اس کی اصلیت قابلِ شبہ ہے اور اس کے پاس بھادری کے جامعہ کی کوئی مستند سند نہیں ہے۔ ایسے عامل سے ہمیشہ بچ کے رہو۔

اس وقت ایک سیدھی موچھوں اور بکر ڈاڑھی والا شخص ایک کبس کے اوپر کھڑا ہوا ایک مجمع سے مخاطب ہو رہا تھا۔ ظاہر اُوہ کسی کالج کا پروفیسر تھا۔ کیونکہ وہ ایک چوکور مستطیل پھندے والی ٹوپی اور ایک گاؤن پہنے ہوئے تھا۔ مجھ پر یہ حقیقت بھٹوڑی دبے بعد کھلی کہ ٹوپی اور کپڑے میرے ہی تھے جو میں نے شیخ کٹار کو اُدھار دیئے تھے۔ گاؤن کی بائیں بغل میں ایک چھوٹا سا پیوند تھا جس کو میں نے پہچان لیا۔۔۔ مگر گاؤن میں ملبوس شخص یقیناً شیخ قربان علی کٹار نہ تھا۔ وہ کافی بڑا اور چوڑا نظر آتا تھا اور اس کی آواز اور چہرہ میں کچھ کچھ چیز ایسی نظر آتی تھی جو جانی



پہچانی معلوم ہوتی تھی۔ مجھے پہلے تو کٹار پر سخت غصہ آیا۔ اس نے یقیناً یہ میرا گاون مجھے ٹوٹانے کی بجائے اس شخص کو بیچ دیا تھا۔ میں چلانے لگا کہ اس شخص نے میرا گاون پہن رکھا ہے، لیکن پھر سوچ کر کہ اٹا میں خود اس مجمع میں تماشہ بنوں گا میں خون کے گھونٹ پی کر چیکا ہو گیا۔ بکرہ ڈاڑھی والا شخص اس وقت ایک مسحور جمع کو ایک طلسمی انگوٹھی کے متعلق بتا رہا تھا۔ جسے اس نے اپنی انگلیوں کے درمیان لوگوں کی نظروں کے سامنے پکڑ رکھا تھا۔ اس کے دعوے کے بموجب یہ انگوٹھی دراصل اس کے اپنے مرحوم و مغفور دادا کی ایجاد تھی۔ اس کے دادا کے پاس جنات میں سے بعض درس لینے آیا کرتے تھے اور ان میں سے ایک شکریہ گزار جن نے کہ اعلیٰ حسب و نسب اس کا تھا اور نور احمد اس کا نام تھا۔ تحصیل علم کے بعد واپس اپنے ملک جنات میں جانے سے پیشتر یہ عجیب و غریب انگوٹھی اس کے دادا کو دی تھی اور اسے اس کی کرامات سے آگاہ کیا تھا۔ چنانچہ اس انگوٹھی کے فیض سے بکرہ ڈاڑھی کے دادا نے اپنے موضع میں دو پکے مکان چھتوائے، اپنے شریکوں سے ایک زمین کا مقدمہ جیتا اور بڑھاپے کی عمر میں مرنے سے چار سال پہلے ایک اور نکاح پڑھوایا جس سے اولاد بھی ہوئی یعنی بکرہ ڈاڑھی کا اپنا والد یہ انگوٹھی بکرہ ڈاڑھی کے والد ماجد نے اپنے مرگ سے پہلے اپنی شہادت کی انگلی سے اتار کر عنایت کی تھی اور وصیت فرمائی تھی کہ بیٹا اس سے خود بھی فیضیاب ہو اور عالم کو بھی فیضیاب کر اور لوگوں کی دعائیں لے۔ بکرہ ڈاڑھی نے بعد میں سوچا کہ والد ماجد کی بات میں کوئی گمراہی معنی پنہاں تھی، آخر ایک انگوٹھی سے سارے عالم کی فیضیابی کیوں کر ممکن ہے۔ سوچتے سوچتے وہ اس نتیجہ پر پہنچا کہ انگوٹھی میں بذات خود کوئی بات نہیں بلکہ اصل کرامات ان حروف کی ہے جو نگینہ کے نیچے ایک چھوٹے سے کاغذ کے پڑے پر نوشتہ ہیں اور جن کو باریک سے باریک ترین نگاہ انسانی بھی پڑھنے سے عاجز ہے۔ اس نے تحقیق و شوق سے اس پرزہ کاغذ کو نکالا اور اس کی عبارت کو ایک حوزہ دین کے نیچے رکھ کر پڑھا۔ یہ جناتی زبان میں لکھے ہوئے ایک عمل کے حروف تھے۔ اس نے کئی دن ان کو لکھنے



کی مشق بہم پہنچائی، پہلے بڑے حروف ہیں — اور پھر باریک حروف ہیں اور جب اس کو یہ مشق ہو گئی اس نے اپنے والد مرحوم کی وصیت کے مطابق اس سلیمانی انگوٹھی کے اہل حاجت اور ضرورت مند اصحاب کو فیضیاب کرنے کا سوچا۔ اس کے پاس اب کئی ایسی انگوٹھیاں تھیں جن کے نگینے کے نیچے وہی اصلی انگوٹھی والا لکھنؤ اس کا خود نوشتہ بند تھا۔ ہر انگوٹھی کی تاثیر میں اواصل انگوٹھی میں سرمو بھی فرق نہیں۔ پھوڑی سی پریکٹس کے بعد ایک بالغ شخص اس قابل ہو سکتا ہے کہ انگوٹھی کے جن کو اپنے تابع کر سکے اور خود شاہ جنات حضرت سلیمان پیغمبر کی بارگاہ میں رسائی پا کر اپنی مشکل کشائی کر سکے۔ اگر حاضرین میں سے کسی کو مقدمے میں کامیابی نہ ہوتی ہو، کسی کا معشوق اس سے روٹھا ہو، یا خاوند بیوی کو طلاق نہ دیتا ہو اور بیوی طلاق چاہتی ہو، سر میں درد رہتا ہو تو اس انگوٹھی کی کرامات سے اور سلیمان پیغمبر کے حکم سے سب مشکلیں دور ہو جائیں گی اور ہر نامراد اپنی مراد کو پہنچے گا۔۔۔۔۔ بکرہ ٹاڑھی نے بتایا کہ اگرچہ بالغ کے لئے دس دن مشق کی ضرورت ہے پیشتر اس کے کہ وہ اس پر عمل کر سکے کوئی بھی چھوٹا معصوم بچہ جس کی عمر دس سال سے کم ہو ہر وقت اس پر عمل کر سکتا ہے اور شاہ جنات سے اپنی مراد پا سکتا ہے اور اب وہ ان کی آنکھوں کے سامنے طلسمی انگوٹھی کی کرامات دکھائے گا۔

”کوئی بھی چھوٹا بچہ آجائے — آؤ بیٹے!“

ایک چھوٹا سا بچہ قدرے سما ہوا آگے بڑھا۔ بکرہ ڈاڑھی نے اس سے نام پوچھا، پھر اس سے کلمہ پڑھنے کے لئے کہا اور انگوٹھی کو اپنی انگلی سے اُتار کر لڑکے کی انگلی میں پہنا دیا۔

”بیٹے! اس انگوٹھی کے نگینے کے شیشے کے اندر ٹمٹکی باندھ کر دیکھو،“ اس نے

بچے کو انگوٹھی کے صحیح پکڑنے کا طریقہ بڑے اہتمام سے سمجھایا جیسے یہ بے حد ضروری ہو۔

”ہاں لڑکے! تمہارا نام!“ — اس نے لڑکے کے کندھے پر ہاتھ رکھا ہوا تھا۔



”عبدالشکور“ لڑکے نے سہمے ہوئے کہا۔

”ہاں بھئی عبدالشکور! ٹکینے میں سے کچھ نظر آتا ہے۔ غور سے دیکھو۔“  
 ”کچھ نہیں!“ عبدالشکور نے ڈرتے ڈرتے جواب دیا جیسے کہ وہ ان توقعات کو پورا نہ کر رہا ہو جو بکرہ دار بھی کو اس سے تھیں۔

”کچھ نہیں! عبدالشکور۔ تم اپنے باپ کے بیٹے ہو۔“

عبدالشکور نے اس کا جواب دینا ضروری نہ خیال کیا۔ سامعین میں سے بعض اس کو مذاق سمجھ کر ہنسے مگر بکرہ دار بھی نے ان کی طرف قہر آلود نگاہوں سے دیکھ کر مجمع کو سنجیدگی سے اعلان کیا کہ کوئی اولاد جو حرام کی ہو اس انگو مٹی کا فائدہ نہیں اٹھا سکتی۔  
 ”ہاں! عبدالشکور۔“ بکرہ دار بھی نے کہا۔ غور سے ٹکٹکی باندھ کر دیکھو کچھ نظر آتا ہے۔  
 — گھاس کا لمبا میدان۔

”ہاں آتا ہے“ لڑکے نے فوراً سر ہلاتے ہوئے جواب دیا۔ وہ اب اپنے آپ سے بے حد خوش تھا۔ ویسے مجھے یقین تھا کہ وہ کچھ بھی نہیں دیکھ رہا۔ مجھے خود بچپن میں ایک عامل نے انگو مٹی میں سے کتنی ایسی چیزیں دکھائی تھیں جو میں نے قطعاً نہ دیکھی تھیں۔  
 ”اور کیا ہے۔ گھاس کے پر لے سر پر ایک سنہری تخت نظر آتا ہے۔“  
 ”آتا ہے“ بچے کا کام اب بے حد آسان تھا۔

”گھاس کے میدان میں ایک شخص ڈبیڑھ اچھ کا جس کے سر پر دو سینگ ہیں اور جس کی پیٹھ تمہاری طرف ہے۔ نظر آتا ہے۔“  
 ”آتا ہے!“

”یہ فغفور جن ہے! اس کو حکم دو کہ سقے کو بلوا کر چھڑ کاؤ کرے۔“  
 ”عبدالغفور بسقے کو بلوا کر چھڑ کاؤ کر دو۔“

”چلا گیا۔“



”چلا گیا“

”سقا آگیا ہے“

”آگیا ہے“

”اس نے چمڑ کا وکرہ دیا ہے“

”کر رہا ہے۔ اب ادھر میری طرف کرنا ہوا آرہا ہے۔۔۔۔۔ اب چلا گیا۔“

اسی طرح مغفور جن کے ذریعہ فراتش کو بلوایا گیا جس نے ایک سرخ فرش گھاس کے میدان میں بچھا دیا۔ اس کے جانے کے بعد چار جن گھاس کے میدان کے پیچھے سے روپہلی تخت کندھوں پر اٹھا کر لائے اور اسے فرش کے ایک کونے پر رکھ دیا۔ لڑکا اب دیر ہو گیا تھا اور نہ صرف بکرہ داڑھی کی ہاں میں ہاں ملاتا تھا بلکہ اسے خوش کرنے کے لئے اپنی طرف سے کئی چیزیں بڑھا دیتا تھا۔۔۔۔۔ پھر نقیبوں نے آواز لگائی ”حضرت سلیمان جئات اور حضرت مشکل کشائی سواری آتی ہے“ جس کے بعد سلیمان بادشاہ تاج پہلے دربار میں داخل ہوا اور تخت پر بیٹھ گیا۔ لڑکے نے یہ سب کچھ دیکھا!

”اس سلیمان مشکل کشا کو سلام کرو۔ عید الشکور“

”سلیمان بادشاہ اسلام“ لڑکے نے ہاتھ ملتے پرے جلتے ہوئے کہا۔

”سلام کا جواب دیا“

”دیا“ لڑکے نے کہا۔

”عید الشکور! جنوں کے بادشاہ سے عرض کرو اور اسے بادشاہ امیری ایک خواہش

ہے اس کو پورا فرمایا جائے۔“ عید الشکور نے انہی الفاظ کو دہرایا۔

”ہاں تو جنوں کے بادشاہ نے کچھ کہا۔“

”انہوں نے کہا ہے! پوری ہو جائے گی“ عید الشکور اب دیکھنے کے ساتھ سننے

بھی لگ گیا تھا۔



”عبدالشکور! ان سے عرض کرو کہ حضور بادشاہ سلامت میں جاننا چاہتا ہوں کہ میری اماں اس وقت کیا کر رہی ہے۔“

عبدالشکور کو ضرور اس خواہش پر بابوسی ہوئی ہوگی۔ اس کے دماغ میں اس خشک اور بے معنی خواہش کی جگہ کوئی اور خواہش ہوگی کہ وہ اُوپر ان سب آدمیوں سے اُوپر ہوائی جہاز میں اُڑ رہا ہو یا یہ کہ اس کے سکول کے سبق خود بخود ہی اسے یاد ہو جائیں یا کڑیں سامعین میں سے بیشتر نے بھی یہی سوچا ہو گا (کم از کم میں نے تو یہی سوچا) کہ حضرت سلیمان کو اس بے معنی اور بے فائدہ غرض کے لئے اس قدر تکلیف دینا حماقت ہے..... مگر سب سے زیادہ بابوسی یقیناً عبدالشکور کی تھی جو اس وقت اپنے گھر کے متعلق جاننے کا ذرا بھی مشتاق نظر نہ آتا تھا، آخر یہ جاننے کا فائدہ ہی کیا کہ اس کی ماں کیا کر رہی تھی یا آیا وہ کچھ کر رہی ہے یا نہیں۔ میں اس کے احساسات بتا سکتا ہوں کیونکہ میں بھی ایک دفعہ عبدالشکور تھا!

”میں جاننا چاہتا ہوں کہ میری ماں اس وقت کیا کر رہی ہے“ اس نے نگیں سے کہا۔  
 ”اب دیکھو! شاہ سلیمان مشکل کشا نے فغفور جن کو آگے بڑھنے کا اشارہ کیا ہے؟“  
 ”کیا ہے؟“

”شاہ سلیمان اس کو کچھ حکم دے رہے ہیں، عبدالشکور! شاہ بائش عور سے سنو کیا حکم دے رہے ہیں۔“

”وہ حکم دے رہے ہیں کہ۔۔۔“ لڑکا کچھ شک میں تھا اور اس نے بکرہ داڑھی کی طرف ایک ایسے سکول کے لڑکے کی نظر سے دیکھا جو کسی خوفناک استاد کے سامنے اپنے سبق میں رک رہا ہو۔... حکم دے رہے ہیں کہ

”اصل میں شور بہت ہے۔ آواز سنائی نہیں دیتی، بکرہ داڑھی نے مجمع سے مخاطب ہوتے ہوئے کہا ”ہاں عبدالشکور! انہوں نے حکم دیا ہے کہ تمہارے مکان کا



اندر کا حصہ یہاں اپنی بیٹھ پر لاد کر تمہارے سامنے رکھے..... اچھا اب غور سے دیکھو۔  
وہ تخت وغیرہ پر یاں اڑا کر لے جاتی تھیں نظر آتی ہیں۔“

”ہاں اڑا کر اوپر لے جا رہی ہیں۔“

”اور فغفور جن تمہارا مکان اڑا کر لانے کے لئے پر تول رہا ہے..... اب دیکھو....  
کیا تمہارا مکان اس نے تمہارے سامنے میدان میں لا اُتارا،“  
”ہاں لا اُتارا ہے!“

”اب ان سب آدمیوں کو اپنے مکان کی تفصیل بتاؤ،“

عبدالشکور نے لوگوں کو بتایا کہ اُس کے مکان میں اسنے کمرے ہیں۔ اتنی کھڑکیاں  
ہیں۔ اوپر جانے والی سیڑھیاں لکڑی کی ہیں۔ اسے اس تفصیل بتانے میں کوئی دقت پیش  
نہ آئی کیونکہ وہ اپنے مکان کو بیان کر رہا تھا۔ بکرہ داڑھی نے فاستحانہ طور پر سامعین  
کی طرف دیکھا۔

”کیا تم اپنی ماں کو دیکھ سکتے ہو؟“

”ہاں“ عبدالشکور بولا۔

”وہ کیا کر رہی ہے“

”وہ چولے کے پاس بیٹھی کھانا پکا رہی ہے،“

”اس کے ساتھ کون ہے“

”بھوری بلی،“

”شاباش! عبدالشکور.....“ لڑکایے حد خوش اور مطمئن پھر اپنے ساتھیوں میں

جا بیٹھا اور بکرہ داڑھی کی مرعوب کن شکل کو تعجب سے وا آنکھوں سے دیکھنے لگا۔

اس کے بعد اس نے ایک لمبی تقریر میں مجمع کو یقین دلایا کہ اس طلسمی انگوٹھی کی

بدولت دنیا کی ہر خواہش فوراً پوری ہو سکتی تھی حضرت سلیمان شاہ جنات کے توسط



سے نوکری حاصل کی جاسکتی ہے۔ کاروبار میں ترقی مل سکتی ہے اور سنگدل سے سنگدل  
محبوب کا وصال گھر سے باہر قدم دھرنے کی ضرورت کے بغیر نصیب ہو سکتا ہے۔ اس نے  
ان کو بتایا کہ اگر ان کو کچھ مرتبہ چاہیے تو وہ اپنی ہستی کو مٹا دیں کیونکہ خاک میں مل کر دانہ گل و  
گلزار ہوتا ہے اور ان پر واضح کیا کہ کاغذ کے پھولوں سے کبھی خوشبو نہیں آ سکتی....  
صرف انگوٹھی کے استعمال کے لئے ایک شرط تھی۔ اگر بچہ ہے تو وہ اس پر کسی وقت بھی  
عمل کر سکتا ہے بشرطیکہ وہ گیارہ سال سے اوپر کا نہ ہو۔ اس سے اوپر کے آدمی کے  
لئے چند روز مشق کی ضرورت تھی جس کے دوران میں یہ ضروری تھا کہ وہ اپنی پرانی عورت  
کے نزدیک نہ جائے۔ جتنا پاک اور صاف کوئی شخص ہوگا اتنی ہی جلدی اس کو کامیابی  
ہوگی۔ اس کے استعمال کے لئے عورت مرد بچے کی کوئی قید نہ تھی۔ مشق کے لئے یہ تھا۔  
کہ آدمی ہر روز ایک تاریخ کرے میں بیٹھ کر پندرہ منٹ ٹکٹکی باندھ لگینے میں دیکھے اور اپنے  
دل میں کسی قسم کا کوئی گندہ خیال نہ لائے۔ دس بارہ روز کی مشق کے بعد اسے انگوٹھی کے  
لگینے میں مغفور جن نظر آنے لگ جائے گا جس کے توسط سے وہ سلیمان مشکل کشا کے  
دربار میں رسائی پا کر اپنی عرض پیش کر سکتا ہے اس نے سامعین کو یقین دلایا کہ اسے روپیہ  
پیسے کا مطلق لالچ نہیں۔ خدا کے فضل سے گھر میں کھانے پینے کو ہے۔ یہ انگوٹھیاں دے  
کر وہ صرف اپنے والد ماجد بہشتی علیہ رحمتہ کے حکم کی تعمیل کر رہا ہے اور اس کا مقصد  
بحر خدمت خلق خدا کے جس کا اجر اس کو اگلے جہاں میں خداوند تعالیٰ دے گا اور کچھ  
نہیں۔ ڈھائی تین روپے تو صرف ان انگوٹھیوں کی بنائی اور گھڑائی پر ہی لاگت آ جاتی ہے  
وہ ان سے محض ایک روپیہ ہدیہ مانگ کر دو روپے فی انگوٹھی کا نقصان اٹھارہا ہے۔  
یہ انگوٹھی وہ محض اس جگہ ہی ایک روپے میں دے رہا ہے اگر اس کے مکان ٹدل وے  
اسٹریٹ، چاکی واڑا پر اس سے یہ انگوٹھی مطلوب ہو تو اسی انگوٹھی کا ہدیہ ساڑھے  
پانچ روپیہ ہوگا۔ اس نے سامعین کو بتایا کہ وہ عرصہ دس سال سے پروفیسر فقیر لوک



موجد طلسمی انگو بھٹی کے نام سے ان میں موجود ہے اور یہی اس امر کا ثبوت ہے کہ وہ نقال نہیں۔

اس کے پاس ہندوستان کے راجوں، مہاراجوں، افسروں، انٹرنس ایجنٹوں اور بڑے بڑے لوگوں کے مٹرنیکٹ اور خط تھے جن میں انہوں نے اس انگو بھٹی کی کرامات کی بے حد تعریف کی ہے۔ بعض مہاراجوں نے اسے اپنی ریاست میں وزیر اعظم بنانے کی پیش کش کی تھی مگر اس نے انکار کر دیا تھا۔ وہ صرف سلیمان مشکل کشا کا فیض عام کرنا چاہتا تھا۔

”آپ میری اس ڈاڑھی کی طرف دیکھیں“ اس نے کہا ”اگر میں اس ڈاڑھی کے ساتھ جھوٹ بولتا ہوں تو نجد پر خدا کی لعنت۔ ساری دنیا مجھ کو جانتی ہے۔ پروفیسر فیر لوک، ہر جگہ مشہور ہے۔ میں ان دوسرے اشتہار بازوں اور حکیموں کی طرح نہیں جو پبلک کو دھوکا اور فریب دیتے ہیں اور ایک جگہ لوگوں کو ٹھگ کر اس طرح رفو چکر ہوتے ہیں کہ پھر سالوں تک نظر نہیں آتے۔ میں عرصہ دس سال سے چاکی واڑا میں مقیم ہوں۔ میرا گھر کا پتہ فلیٹ نمبر دس ٹڈل وے اسٹریٹ بلڈنگ مقابل مطب ڈاکٹر غریب خاں ہے۔۔۔۔۔ (یا منظر العجائب یہ تو شیخ قربان علی کٹار کے مکان کا پتہ تھا!) اگر میں دھوکا کر رہا ہوں یا انگو بھٹی میرے دعوے پر پوری نہ اُترے تو آپ مجھ سے میرے اس پتہ پر ملیں۔ میں عموماً وہیں ملوں گا۔ میں اس صورت میں آپ کے دام واپس کرنے کی کار نہی کرنے کو تیار ہوں۔“

اس کے الفاظ کی نیک نیتی اور خلوص میں کچھ شک نہ تھا اس نے ان کو اپنے گھر کا پتہ تک بتا دیا تھا۔ (جو درحقیقت شیخ کٹار کے گھر کا پتہ تھا!)۔۔۔۔۔ خود مجھے اس کی سچائی اور انگو بھٹی کی کرامات کا یقین ہونے لگا۔ اس کی فصاحت، جادو بیانی اور اپنے سامعین کو اکسانے کی طاقت سچے عالموں کی بہترین روایت میں ملتی۔۔۔۔۔

مجمع میں کھڑے ہوئے ایک فوجی نے پہل کی۔ اس نے ایک روپے میں سلیمانی انگو بھٹی خریدی اور چار آنے میں سلیمانی تیل کی چھوٹی شیشی جو نگینے کو چمکانے کے لئے ضروری تھی،



سبلی یونیفارم میں ایک نیوی والے نے بری فوج کو نیچا دکھانے کے لئے دو انگوٹھیاں خریدیں (بری اور بحری فوج میں ایک قسم کی صحت مندانہ رقابت ہے اور وہ ایک دوسرے کو کسی بات میں بڑھنے نہیں دیتے) نیوی والے کے چہرے پر فاحشانہ نظر تھی جیسے اس نے بحری فوج کی لاج رکھ لی ہو ایک دفعہ جو طلسم ٹوٹا تو انگوٹھی کے لئے مجمع میں سے دھڑا دھڑا فرمائشیں آنے لگیں اور ہاتھ بلند ہونے لگے۔ چاکی واڑا کے شہری اپنی مالی، جنسی اور جنسی مشکلات کا حل اتنا قریب پا کر روپے بڑھا بڑھا کر بکر دھاڑی کو پیش کرنے لگے۔

ایک انگوٹھی ادھر دیتا! مولوی صاحب، پیر صاحب! دو سلیمانی انگوٹھیاں مجھے دیتا،  
 ”یہ موقعہ پھر نہ آئے گا“ بکر داڑھی انگوٹھیاں اور نشیشیاں اپنے گاہکوں میں تقسیم کرتا ہوا کہہ رہا تھا۔ ”یہاں اس کا ہدیہ صرف ایک روپیہ ہے۔ گھر پر لوگے تو ساڑھے پانچ روپیہ۔ اگلے مہینے تک یہ انگوٹھی ایک ہزار روپے میں بھی نہ ملے گی۔ اس مہینے کے بعد میں انگوٹھیاں دینا ختم کر رہا ہوں کیونکہ مغفور جن نے مجھ سے گڑ گڑا کر التجا کی ہے کہ حاجت مندوں کی حاجتیں پوری کرتے کرتے وہ اتنا عظیم الفرست ہو گیا ہے کہ اسے کھانا کھانے یا سونے کا وقت میسر نہیں ہوتا۔۔۔۔۔“

چاکی واڑیوں کے سوتے ہوئے چہرے دکتے جلتے ان کی آنکھیں حریصانہ طور پر چمکتے لگتیں۔ انہیں معلوم نہ تھا کہ طلسمی انگوٹھی ان کی سب مشکلات کا حل ہے۔ اب وہ مغفوری سی مشق کے بعد اپنے دل کی عزیز ترین خواہشیں پوری کر سکتے تھے، وہ ساری دولت کے انبار سمیٹ سکتے تھے، وہ محل بنوا سکتے تھے، وہ انواع و اقسام کے کھانے کھا سکتے تھے۔ ان میں سے کئی ہونٹوں پر بھوک اور لالچی رہا نہیں پیر رہے تھے۔

میں سوچ رہا تھا کہ بکر واڑھی کا چہرہ اور آواز اس قدر شناسا کیوں ہے اور میں نے اس کو کہاں دیکھا ہے میرا یہ بھی ارادہ تھا کہ جب اسے انگوٹھیاں بیچنے سے فراغت ہو تو اس سے پوچھوں کہ یہ کاؤن اور ٹوپی اس کو کہاں سے ہاتھ لگے اور اسے واضح کروں کہ



یہ میرے ہیں اور یہ کہ میں نے ان کو شیخ قربان علی کٹار کو ایک دو ہفتے کے لئے اُدھار دیا تھا۔۔۔۔۔  
 پھر جانکے مجھے خیال آیا۔ یہ شخص تو پروفیسر شاہسوار خاں ہے،  
 یہ خیال آتے ہی میں نے غوطہ لگا کر پیچھے بھاگنے کی ٹھانی اور مڑا، ہی تھا کہ اپنے سامنے  
 شیخ قربان علی کٹار کو کھڑا ہوا پایا۔ وہ اپنے گاؤں اور ٹوپی کے بغیر تھا اور ان کے بغیر اس کو  
 پہچاننا مشکل نہ تھا۔

”سناؤ یار چنگیزی“ اس نے کہا کہ کہاں غائب ہو گئے تھے! سنی ہے حضرت فقیر لوک صاحب  
 کی تقریر“

”کٹار“ میں بولا ”مجھے یہ بتاؤ تم نے اس کو میرا گاؤں اور ٹوپی کیوں دیئے ہیں۔ میں نے  
 نہیں یہ اس لئے تو نہ دیئے تھے کہ تم دو سروں کو آگے اُدھار دیتے پھر وگے“ اس کو کہو  
 انہیں اتار دے۔۔۔ میں چلتا ہوں۔۔۔ اور میں جلنے لگا۔

”بھٹو و چنگیزی یار! فقیر لوک صاحب سے تیار تو کر لو۔ میں تمہارا تعارف کرادوں گا،  
 ”نہیں مجھے تعارف کی کوئی ضرورت نہیں اور یہ فقیر لوک نہیں بلکہ پروفیسر شاہسوار خاں  
 ہے۔۔۔ اس نے لوگوں کو تمہارے گھر کا پتہ بتایا ہوا ہے۔ کیا وہ تمہارے ہاں آکر ٹھہرا  
 ہوا ہے“

”ہاں وہ یمن دن سے میرے ہاں ٹھہرا ہوا ہے“ کٹار نے اقرار کیا ”مگر وہ آج شام کو  
 پنجاب کے دورہ پر جا رہا ہے۔ وہاں آج کل سیلابوں وغیرہ کی وجہ سے لوگوں پر مصیبتیں  
 ٹوٹی ہوئی ہیں اور انہیں اس کی مدد کی سخت ضرورت ہے۔ میں نے اسے اور بھٹو کے  
 لئے درخواست کی مگر شاہسوار خاں نے فرمایا ”کٹار! خدا کی رعیت المدد، المدد، پکار رہی۔  
 اور سیلابوں کی وجہ سے وہاں انگوٹھیوں کی فروخت کا بیڑا موقع ہے“

اور پنجاب کے دورہ کے بعد“

پنجاب کے دورہ کے بعد وہ پھر میرے پاس آکر بھٹو سے گاحتی کہ ملک میں کوئی اور سیلاب



یا ایسا کوئی ساکنہ پیش نہیں آتا، اور مصیبت زدہ مخلوق اس کو مدد کے لئے نہیں بلاتی۔“

”تمہارا مطلب ہے اس نے اب مستقل رہائش تمہارے پاس اختیار کر لی ہے“

”پروفیسر شاہسوار مجھے اپنے بھائی کی طرح محبت کرتا ہے۔ اس نے مجھے بتایا

ہے کہ میں اسے اپنے ایک بھائی کی یاد دلانا ہوں جو عرصے سے لاپتہ ہے۔“

”کٹار! تم غلطی کر رہے ہو،“ میں نے اسے تنبیہ کی یہ پروفیسر شاہسوار خاں ایک جونک

ہے۔ تمہاری مالی حالت ایسی استوار نہیں کہ تم اس کو اور اس کے ساتھیوں کو ہڈے وغیرہ کو

اپنے پاس رکھ سکو۔ یہ مصیبت مول لے کر تم نے اپنے گدھے ہونے کا ثبوت دیا ہے اور اگر تمہارا

یہ خیال ہے کہ تاریخ اور لافانی دوستی کی خاطر اللہ توکل، ہوٹل تمہارے ساتھ پروفیسر اور

معتوب جنوں کے لئے بھی پلاؤ اور حلوے مہیا کرے گا تو یہ تمہارا خیال غلط ہے۔“

”خیر! دیکھیں گے!“ کٹار نے اطمینان سے کہا ”اس وقت تو میرا پروفیسر کو اپنے ہاں

رکھنے کا سوال ہی نہیں۔ وہ ایک طرح مجھے رکھ رہا ہے۔۔۔۔۔ اور یہ گاؤں اور ٹوپی میں

نے اسے پونہ نہیں دیتے، انگوٹھیوں کی فروخت میں میرا دس فیصدی کمیشن ہوگا۔“

میں نے بھی قربان علی کٹار کو کاروباری فراست سے اس قدر متصف خیال نہیں کیا تھا۔

اور مجھے ایک تعجب سا ہوا اور خوشی سی بھی اور میں ایک دفعہ کے لئے بھول گیا کہ اس

کاروباری فراست کا اظہار میرے گاؤں اور ٹوپی پر ہو رہا ہے ”اور“ قربان علی کٹار نے کہا

”اس نے اپنی طلسمی انگوٹھی مجھے بھی آدھے ہڈیے پر فروخت کی ہے اور تم نے خود پروفیسر

شاہسوار کے منہ سے سُن ہی لیا ہو گا کہ یہ تقریباً اتنی ہی مفید ہے جتنا الہ دین کا چراغ۔ اور

الہ دین کے چراغ سے زیادہ ہلکی تم اس کو کہیں بھی پہن کر جاسکتے ہو۔ دفتری میں یا شاہراہ

راستوران یا ایرانی کیفے میں یا سینما گھر میں۔ ذرا تصور کرو اگر الہ دین کے چراغ کو ہاتھ میں

پکڑ کر تم کسی سینما گھر میں داخل ہو تو ہر ایک شخص تمہاری طرف دیکھنے لگ جائے گا۔ تم تماشا

بن جاؤ گے“



میں نے اتفاق کیا کہ یہ یقیناً اللہ دین کے چراغ سے بہتر شے ہے۔ مگر مائی ڈیر قربان علی کٹار نے کہا ”مجھے یہ بتاؤ کہ پروفیسر شامسوار خاں اب مولوی فقیر لوک کیوں بنا ہوا ہے اور اس نے یہ نوکدار مچھیں کہاں سے لی ہیں؟“

”اس پٹنٹے میں کچھ خطرات ہیں“ قربان علی کٹار نے کہا ”یہاں بعض ایسے شخص موجود ہیں جو پروفیسر کے خون کے پیاسے ہیں اور کل ہی ایک شخص نے مڈل وے اسٹریٹ میں اپنی کھڑکی میں سے پروفیسر کو گالیاں دیں اور اس کے سر پر لوٹا پھینکا۔ اس لئے وہ بھی شہر میں اور جمع کے سامنے مختلف ناموں سے ظاہر ہوتا ہے۔“

میر سے دوسرے سوال کا جواب پروفیسر شامسوار خاں نے خود ہی اکبر دے دیا۔ جمع اب تتر بتر ہو چکا تھا اور اس نے ادھر ادھر دیکھ کر اپنی نوکدار مچھیں اتار کر تھیلے میں ڈالیں وہ مجھ سے اسی طرح مخاطب ہوا جیسے اُتار نے یا پھیننے میں کوئی غیر معمولی چیز نہ ہو۔

”سناؤ۔ بر خور دار اقبال حسین“ اس نے اپنی پامدار آواز میں کہا جسے سن کر میرا دل بیٹھ گیا۔ ”تم اس دن کے بعد نظر ہی نہیں آئے، ایک دن تم کو شیخ قربان علی کٹار طوعمرہ کے ساتھ دلی مارکیٹ، میں دیکھا تھا مگر تم ایسے غائب ہوئے کہ میرے دو گھنٹے تمہیں تلاش کرنے پر بھی نہیں ملے۔۔۔۔۔ سناؤ! تم کو بھی ایک طلسمی انگوٹھی چاہیے،“ اس نے اپنی تحقیلی میں ہاتھ ڈالا۔

”نہیں! نہیں! پروفیسر“ میں نے شدت سے کہا ”مجھے ضرورت ہوئی تو میں تم کو بتا دوں گا۔ فی الحال دنیا مجھ پر مسکرا رہی ہے۔ میں کسی ایسی مشکل میں نہیں جس میں طلسمی انگوٹھی کارآمد ہو نہ میں کسی مقدمہ کے بکھیڑوں میں پھنسا ہوں، نہ مجھے کوئی امتحان پاس کرنا ہے، نہ مجھے ملازمت کی ضرورت ہے۔“

”اور بر خور دار وصال محبوب تمہیں نصیب نہیں،“ وہ کمر کمر آیا ”یہ تمہاری شکل سے ہی ظاہر ہے۔ غفور جن کو تابع کر کے اُسے حکم دو کہ آکر دروازہ کھولے اور تیرا محبوب باہر ہاتھ



باندھ کر نہ کھڑا ہو تو پروفیسر شاہسوار خان آدمی نہیں گھوڑا ہے،  
 ”پروفیسر! ملا ہدی، مس میسی اور تھکچہ وغیرہ کہاں ہیں،“ میں نے موضوع تبدیل کرتے  
 ہوئے کہا۔

”وہ معنوب جنات میں سے تھے جنہوں نے حضرت سلیمان مشکل کشا کی اطاعت سے  
 انکار کر دیا تھا۔ پچھلی دفعہ جب میں ملک جنات میں تھا تو سلیمان بادشاہ نے مجھے فرمایا تھا۔  
 کہ شاہسوار خان ان کو بطور سزا کے اپنے ساتھ ہمراہ لیتے جاؤ۔ پرسوں وہ تینوں توبہ تائب  
 ہو گئے اور میرے ہاتھ پر بیعت کر لی۔ قطب کے ہاتھ پر بیعت کرنے سے پچھلا کیا کمر یا معاف  
 ہو جاتا ہے۔ چنانچہ میں نے سلیمان مشکل کشا کو تار عنکبوتی سے پیغام بھیجا۔“

”ذرا ٹھٹھرو! پروفیسر!“ میں نے کہا ”اتنا تیز نہیں۔! تم نے تار پر سے پیغام بھیجا اس سے  
 کیا یہ سمجھا جائے کہ تم نے حضرت سلیمان سے ٹیلیفون پر بات کی۔“  
 ”قطب جب چاہیں سیدھے اس مشکل کشا سے بات کر سکتے ہیں،“ اس نے جلدال  
 میں کہا۔

”جس طرح تم دنیا والوں کے یہاں ٹیلیفون ہیں اسی طرح ہم اللہ والوں کی بھی وائرلیس  
 چلتی ہے۔“

”اچھا لو پروفیسر! تم نے پیغام بھیجا.....؟“

”میں نے پیغام بھیجا ہیلو شاہسوار خان بول رہے ہیں حضور والا وہ تینوں جن تائب ہو  
 گئے ہیں اور گڑ گڑا کر عرض کرتے ہیں کہ ان کا قصور معاف کیا جائے سلیمان مشکل کشا نے  
 فرمایا کہ ان کو لے کر فوراً بارگاہ میں حاضر ہو جاؤ۔ چنانچہ ان جنات کو سامنے میں لے کر پھر  
 ملک جنات میں پہنچا۔“

”کس طرح،“ میں نے پوچھا ”میرا مطلب ہے پروفیسر تمہارا جانے کا طریقہ کیا تھا میرا مطلب  
 ہے تم نے یہ نہیں کہا کہ سلیمان بادشاہ نے اپنا کوئی جن نہیں لانے کے بھیجا تھا۔“



”یہ باتیں نہیں بوجھا کرتے برخوردار،“ شاہسوار نے جواب دیا ”اچھا تم بوجھتے ہو تو میں اس دفعہ براق پر گیا تھا۔“

”اور وہ معصوب جن تمہارے ساتھ براق کی پیٹھ پر بیٹھے ہوں گے۔“  
اس دفعہ شاہسوار خاں نے مجھے جان کر کہ میں اس کا مذاق اڑا رہا ہوں مجھے قہر کی نگاہ سے دیکھا اور مڑ کر قربان علی کٹار سے مخاطب ہوا۔  
”برخوردار اب کہیں چائے پیتیں“

میں نے اس وقت چپکے سے کھکنے کی کوشش کی پچھلے چائے کا وقوعہ ابھی تک میرے دماغ میں تازہ تھا۔ مگر شیخ قربان علی کٹار میرے وجود سے پورا پورا فائدہ اٹھانے میں کوشاں رہتا ہے۔

”کہاں! جا رہے ہو چنگیزی یار،“ کٹار نے نشکایتاً کہا ”آج شاہسوار خاں کو شاہزان ہوٹل میں چلے پلائیں۔“

”شاہزان،“ میں نے لڑکھڑاتے ہوئے کہا۔۔۔۔۔ پھر میں زیر لب بڑبڑایا کہ میں شلسٹ ہوں اور اصولاً ایک ایسے ہوٹل میں جہاں استعمار پسند طبقہ چائے پیتا ہے چلے نہیں پیتا۔

”برخوردار۔ چلو“ اچانک پر وفیسر شاہسوار خاں نے میری گردن کے گرد بازو حائل کرتے ہوئے کہا ”اقبال حسین! بزرگوں کی صحبت روز روز کہاں میسر ہوتی ہے۔ مجھ سے دور نہ رہا کرو۔ شاہسوار خاں بڑے کام کا آدمی ہے۔ تم کو پارس بنادے گا آج میں پنجاب کے دورہ پر نکل رہا ہوں۔ چار مہینے تک ادھر کو آؤں گا۔“

”پاکستان ایکسپریس؟“ میں نے جلدی سے کہا اس کا تو وقت ہو گیا ہے۔ گاڑی کے چھوٹنے میں آدھ گھنٹہ رہتا ہے سیدھا اسٹیشن پر چلنا چاہیے اوگاڑی! اوگاڑی!  
”رکشنہ!“



”نہیں بر خودار ہیں پاکستان ایکسپریس سے نہیں جا رہا اور پھر فیروں کی دغا سے میں گاڑی کو حیدر آباد بھی پکڑ سکنا ہوں اور اگر چاہوں تو وہ یہیں اس وقت تک کھڑی رہے جب تک میں اس میں نہ چڑھ جاؤں اور پتے لائن سے بندھے رہیں، — میں آدمی رات کو اُن کھٹولے پر جاؤں گا۔“

شاہزان راستوران جانے کے لئے ہم نے ایک گاڑی کو بٹھرایا۔ میں پروفیسر کو سمجھانا چاہتا تھا کہ وہاں اُس کے اُڑن کھٹولے میں یا غفور جن کی پیٹھ پر چڑھ کر، ہمارا پہنچنا زیادہ بہتر ہوگا۔ اس سے شاہزان کے بورڈز واکا ہک بے حد متاثر اور مرعوب ہوں گے۔ جب وہ شیشوں میں سے اپنی چمکتی موٹر کاروں کے پاس آسمان سے ایک اُڑن کھٹولے کو اُترتے اور اس میں سے پروفیسر اور اس کے بالکل پر و تئاری ساتھیوں کو برآمد ہوتے دیکھیں گے تو یہ ان کے بے حد رشک اور تعجب کا موجب ہوگا اس سے ان کی بورڈز واکا سودہ خاطر کی کو دھتک لگے گا۔“

ہم گاڑی میں بیٹھ گئے اور وکٹوریہ میں بازاروں میں سے ہوتے ہوئے بند روڈ کے راستہ سے وکٹوریہ روڈ پر گئے۔ پروفیسر نے اپنی چوکر ٹوٹی اتار دی تھی اور اس کے ہندی سے سُرخ اُلجھے ہوئے لمبے بال بے حد غلیظ تھے۔ ان بالوں میں جو وول کی بھرمار تھی۔ اس نے ایک ساری سیٹ پر اپنے وسیع جسم کو پھیلا دیا ہوا تھا ایک آرام اور راحت کے انداز میں غصے یقین تھا کہ غفور جن، اس سے کچھ زیادہ مختلف نہ ہوگا۔ میں اور شیخ قربان علی کنار دونوں مخالف کی چھوٹی سیٹ پر بیٹھ ہوئے تھے۔ اپنی مضحکہ خیزی کے باوجود پروفیسر کے چہرے پر ایک قسم کا جلال ضرور تھا۔ ممکن ہے اس کی انگوٹھی کی کمرامات سچ ہی ہوں، اگر قطب ہوتے ہیں تو پروفیسر یقیناً قطب تھا۔

شاہزان راستوران پر پہنچ کر میں نے گاڑی والے کے دام چکائے۔ راستوران کی پیلی صندوق نما کعب کے سامنے سست امیروں کی چمکیلی موٹر میں (میں سوشلسٹ ہوں!)



ایک دوسرے سے اپنی چمکیلی جدید ناک بھڑاتی ہوئی کھڑی تھیں۔ میں کچھ کچھ ڈر رہا تھا کہ کہیں پروفیسر کو اندر جانے سے منع نہ کر دیا جائے مگر اگر کسی کے دل میں ایسا خیال آیا بھی تھا تو پروفیسر کے جلال کو دیکھ کر اس نے کچھ کہنے کی جرأت نہ کی۔ ہمارا داخلہ سارے راسٹوران میں ایک سنسنی لے آیا اور کئی بورڈز وے چائے کی پیالیوں کو ہونٹوں تک لے جاتے ہوئے رک گئے۔ کئی بورڈز وے مسکراتے۔ ویسی ہی مسکراہٹ جو بورڈز وے پر ولتار کے ایک خاص طور پر بد حال نمونے کو دیکھ کر مسکراتے ہیں۔ مگر پروفیسر کی سبزی مائل آنکھوں میں فی الواقع ایک ایسا جلال سا تھا کہ بورڈز وے مسکراہٹ اس کے سامنے فوراً مرجھاتی جاتی تھی۔ سچی بات یہ ہے کہ پروفیسر شاہزان میں اس طرح ایٹ ہوم اور آسودہ دل محسوس کر رہا تھا کہ وہاں بیٹھا ہوا دولت مند سے دولت مند بورڈز وے بھی نہ کرے تا ہوگا۔ میں کچھ بے چین اور بوکھلا یا ہوا تھا، قربان علی کٹار اس احسان سے بالاسے اور میری شرماہٹ اور بوکھلاہٹ کا موجب پروفیسر بالکل ایسا مطمئن اور فاتح سا لگ رہا تھا جیسا کہ یہ راسٹوران چاکی واڑا کا گارڈن ہو اور یہ چائے سڑکتے ہوئے بورڈز وے بہت سی اینٹیں۔ پروفیسر ان خوش قسمت آدمیوں میں سے تھا۔ جن کے لئے پرولتاری اور بورڈز وے الگ الگ وجود نہیں رکھتے۔ وہ سب اس کے لئے آدمی ہیں، اس کے سامعین، اس کی فصاحت کے لئے موسیقی کے آلے جن کو وہ بجا سکتا تھا۔ اور جن کے تاروں سے وہ سُر نکال سکتا تھا۔۔۔۔۔ پھر بھی میں سوچ رہا تھا کہ اگر پروفیسر اور ہم یہاں اپنے اڑن کھٹولے یا مغفور جن پر اڑتے ہوئے آتے تو وہ زیادہ ڈرامٹک ہوتا اور ہماری عمومی وضع قطع کے زیادہ مطابق۔

راسٹوران کے اندر ہر ایک چیز سُرخ تھی۔ دیواریں ہلکی گلاب کے پھولوں کی طرح سُرخ تھیں۔ نیچے فرش چوبلی سُرخ تھا اور فرنیچر سُرخ تھا۔ ظاہراً اس راسٹوران کو کسی سُرخ اشتراکی نے بورڈز وے کی تفریح اور ان کی جیبوں میں سے پیسے بٹورنے کے جذبے سے تعمیر کیا تھا۔ بیروں کی دریاں بھی سُرخ تھیں۔ ہم پروفیسر کی بھڑکیلی قیادت میں پلوش



قابلین میں سے دھنتے ہوئے اندر کے ڈانگ ہال کی ایک میز پر جا بیٹھے۔ پروفیسر نے اپنے انگوٹھوں کے تھیلے سوٹے اور ٹوپنی کو میز کے اوپر رکھتے ہوئے اپنے آپ کو صوفے میں ستر اُست کے لئے تیار کیا مگر میں نے اس کے اس ارادہ کو تاڑ کر اسی صوفے پر خود ہی بیٹھ گیا تاکہ اس پر سونے کے لئے جگہ نہ رہے۔ دوسرے دونوں شکل صوفے تھے..... اس مستطیل ہال میں فضا پر سکون اور خاموشی اور اُداس سی تھی اور یہاں تم ایسا غسوس کرنے جیسا تم کسی صری فرعون کے حرم کی خلوت میں بیٹھے ہو۔ میں نے سرخ رنگ کو ہمیشہ چمکیلا اور شوخ رنگ سمجھا ہے۔ خوننی اور جوانی اور بغاوت کا رنگ مگر یہاں اس ہال میں سرخ ایک موزوں مانتی، مقبرانہ رنگ ہو گیا تھا اور سیاہ بھی اس بارے میں اتنا مکمل تاثر شاید نہ دیتا۔ یہ اس قسم کا راستوران تھا جس میں شاید تم دفن ہونا پسند کر سکتے۔ اوپر سے بنون روشنیاں ادب سے خوش اخلاقی سے نور برسا رہی تھیں، اور پھر تیلے بلی کی چاپ والے سرخ باور دی پرے چلے کی طشتریوں اٹھانے ایک دوسری دنیا کے نورانی جسموں کی طرح ادھر ادھر آ جا رہے تھے۔ وہ جن ہے، پروفیسر شاہسوار نے ایک چھوٹے مسخرے سے پرے کے طرف اشارہ کرتے ہوئے کہا اور پھر اپنی اس اطلاع کی تشریح کرتے ہوئے کہا "اکثر یہ جنات شوق کے لئے یہاں اہل زمین کے پاس ملازم ہو جاتے ہیں اور یہاں کے حالات معلوم کر کے ملک جنات کے پولیس کے محکمہ میں بٹاتے رہتے ہیں۔ یہ دراصل حضرت سلیمان بادشاہ کی طرف سے اہل زمین پر جاسوسی کرتے ہیں۔"

یہ جاننے کے بعد کہ اس راستوران میں ایک جن بھی تھا ہم قدر تا کچھ مضطرب سے ہو گئے۔

اتنے میں وہ میرا آرڈر لینے کے لئے آیا۔ وہی جن ہوا۔ اس کے چہرے پر ایک کھلم کھلا چڑاقتی ہوئی گستاخ مہنسی تھی۔

"سناؤ بھی خدیجین کب آئے ہو اور کس غرض سے" پروفیسر شاہسوار نے اس سے



سے پوچھا۔ بیرے کے چہرے پر بوکھلاہٹ کی علامت آئی اور اس نے شاہسوار خاں کے چہرے کو غور سے اور حیرانی سے دیکھا جیسا اسے پہچاننے کی کوشش کر رہا ہو۔

”مولوی صاحب! مجھے یاد نہیں پڑا کہ آپ سے کہاں ملاقات ہوئی تھی؟“ بیرے نے کچھ سوچتے ہوئے کہا۔ اس نے ظاہر شاہسوار خاں کو پہلے کبھی نہ دیکھا تھا۔

بیرے نزدیک کوئی وجہ نہ تھی کہ شاہسوار خاں بیرے کو پہلے سے جانتا ہو مگر حیرانی کی بات یہ تھی کہ جیسا کہ ظاہر تھا اور جس کی بعد میں بھی تصدیق ہو گئی بیرے کا نام واقعی محمد دین تھا!

”اچھا بھئی محمد دین“ شاہسوار خاں چھوٹے چہرے سے بیرے کو اس کے نام سے بلانے پر مصر تھا (جس طرح گھریں میں ایک خوش طبیعت آقا اپنے نوکر کو بلاتا ہے) ”تم، تم کو کیسے پہچانو گے۔ سلیمان شاہ کے ہاں سے کب آئے۔“

”وہ توجی کچھ دو مہینے کے قریب ہو گئے۔“ بیرے نے کہا ”دو مہینے سے کوئی خبر نہیں آئی۔ اب بلائیں گے تو جاؤں گا، ادھر خوب عیش تھے۔“

میں نے بدقت گلے میں سے ایک ایسی چیز اتاری جو وہاں نہ تھی۔ پروفیسر شاہسوار خاں نے میری طرف جلالی فاستحانہ نظروں سے دیکھا۔

”صاحب! چائے لاؤں“ بیرے نے کہا۔ ”کیک پیسٹری“

”بھئی محمد دین“ میں تو چائے نہیں پیوں گا، پروفیسر نے کہا ”مجھے تو پیڑوں کی لسی پوادو۔“

میں نے اس عجیب و غریب مشروب کا ذکر پہلی بار سنا تھا اور مجھے معلوم نہ تھا کہ دینا میں ایسی ہستیاں بھی ہیں جو پیڑوں کی لسی بنا کر پیتی ہیں..... میں نے یہ دیکھ کر اگر پروفیسر

بات چھوڑ دی گئی تو وہ کبھی ٹھیک آرڈر نہ دے گا اور اگر دے گا تو کئی لوگوں کی ادھر توجہ کو محسوس کرتے ہوئے جلدی سے بیرے کو ٹھنڈے دودھ پیڑ دل کا آرڈر دیا۔



”اور آدھ سیر تازہ جلیبیاں بھی“، پروفیسر شاہسوار خاں نے ایک اور بچی آواز میں آڈر کی تکمیل کی اور پھر میری طرف خطاب کر کے ”دودھ میں ڈال کر کھائیں گے۔“

چھوٹے بیرے کے چہرے پر ایک تحقیر آمیز مسکراہٹ تھی۔ بورڈروا ہٹلوں کے بیرے بھی بے حد بورڈروا ہوتے ہیں، اس نے جواب دینا ضروری نہ سمجھا اور آڈر لئے چلا گیا۔ وہ تھوڑی دیر میں دودھ اور پیسٹریاں لے آیا اور ان کو میز پر رکھ کر جلدی سے بھاگ گیا جیسے اسے ایسے بد مذاق لوگوں کی خدمت کرنا ناگوار ہو۔

”اے بھی محمد دین جلیبیاں“، پروفیسر چلا یا۔ مگر اس دوستی اور قربت کے انداز کے باوجود محمد دین جن غائب ہو گیا۔

”اس نے اصل میں مجھے اچھی طرح پہچانا نہیں“، شاہسوار خاں نے پیسٹریوں کی طرف توجہ کرتے ہوئے کہا، ایک نہایت شدید اور گہری توجہ کچھ عرصہ کے لئے گفتگو بالکل نہ ہوئی۔ اور پروفیسر اور شیخ کٹار ماکولات پر اس طرح پل پڑے جیسے وہ دودن کے بھوکے ہوں ان کو کھاتے دیکھنا میرے لئے قابلِ فہم اور واضح وجوہات کی بنا پر ایک اذیت تھا، بل جھہ ہی کو ادا کرنا تھا۔

جب میز پر سب پلیٹیں صاف ہو گئیں اور دودھ کے گلاس خالی ہو گئے، پروفیسر شاہسوار خاں نے ایک زبردست ڈکاری۔ شاید زبردست ترین ڈکار جو اس آلات کے اسٹورڈن میں کسی نے نہ لی ہو گی اور جس نے اس کمرے میں بیٹھے ہوئے سب بورڈرواؤں کی نظر پر و فیسر کی طرف مرکوز کر دی۔ میں نے ایک بورڈروا عورت کو جو ایک پھولدار غرارہ پہنے ہوئے تھی۔ ڈر کر اپنی چائے کی پیالی کو نیچے فرش پر گر اتے سنا۔ اس نے غالباً سمجھا تھا کہ کوئی مر کھنا درندہ شاہزان میں گھس آیا ہے۔ پروفیسر اس بچل سے جو اس نے پیدا کر دی تھی۔ قطعاً بے پروا اور غیر متاثر تھا۔

”برخوردار اقبال حسین۔ آواز دو بھی اس محمد دین کو“، شاہسوار خاں نے بلند آواز میں



کہا ”کچھ اور کھانے کے لئے لائے۔ کچھ بچے نہیں دیا۔ ان انگریز پیسٹرلوں نے۔ جو مزہ ہے لاہور کے ملا حسین حلوائی کی تازہ جلیبیوں میں وہ ان پیسٹرلوں و لیسٹرلوں میں کہاں۔“

اتنے میں میری نظر سامنے کی میز پر پڑی۔ وہاں میرا دوست کرنل سلجوتی ایک خوبصورت سی عورت کے ساتھ بیٹھا ہوا چائے پی رہا تھا جو اس کی نئی بیاہتا بیوی تھی۔ اس وقت میں دنیا کی سب سے آخری چیز جو چاہتا تھا یہ تھی کہ واقف مجھے اس عجیب صحبت میں نہ دیکھیں اور قدرتنا میں بہت کچھ بدحواس سا ہو گیا۔ سلجوتی نے ضرور مجھے دیکھ لیا ہوگا۔ دوسری میز پر میری نگاہ گئی تو میرے خدا! وہاں محمد منیر تنویر اور اللہ توکل کمپنی کے چند سابق ڈائریکٹر اللہ توکل کمپنی کی ایک سابق سٹینوٹائپسٹ کی معیت میں بیٹھے ہماری طرف دیکھ کر اشارے کر کے مسکرا رہے تھے۔

محمد منیر تنویر، امپورٹ اکسپورٹ کے نیپولین نے مجھے آواز دی، مسٹر اقبال، اب مجھے اٹھ کر ان کی میز پر جانا ہی پڑا۔ کیونکہ انہوں نے مجھے دیکھ لیا تھا۔ ”اؤ بھئی اقبال“ تنویر نے کہا اس جانگلی کو پکڑ کر کہاں سے لے آئے، مور، ”کون سا جانگلی“ میں نے ظاہر متعجب ہو کر کہا ”آہستہ بولو۔ تم جانتے ہو یہ کون سے شخص ہے۔“

”کون ہے؟“ محمد منیر تنویر نے پوچھا۔

”یہ مشہور پولش گویا ہے۔ پروفیسر براتوسکی۔“

”اے جاؤ!“

”نہیں واقعی یہ پروفیسر براتوسکی ہے۔ یہ ذرا وہمی اور عجیب الہیت ہے جیسے

کہ بڑے گویئے ہوتے ہیں مگر میں تم کو یقین دلاتا ہوں کہ یہ ایک جینیس ہے یہ سات سال سے بمبئی میں رہتا ہے۔ جرمنوں کے حملے کے وقت اسے اپنے ملک سے بھاگنا

پڑا تھا.....“



لطف یہ ہے کہ میں نے ان کو شاہسوار خاں کے پروفیسر برانوسکی ہونے میں یقین دلادیا اور مجھے دجینس، کا جمع کرنے والا جانتے ہوئے وہ مجھے اتنے بڑے گویے کو ہتھیانے پر رشک کی نگاہ سے دیکھنے لگے۔۔۔۔۔ مگر عین اس وقت جب کہ ان کی نگاہوں میں میری قدو منزلت چرطہ ہی تھی پیچھے سے آواز آئی۔

”برخوردار اقبال حسین۔ دیکھو تو وہ خمدین کہیں نظر آتا ہے یا نہیں۔ نظر آئے تو اسے جلیبیوں کے لئے کہہ دو۔“

”پروفیسر برانوسکی جلیبیوں کا بے حد شوقین معلوم ہوتا ہے،“ خمدین نے آنکھ میں ایک کینہ ور مٹھا ہٹاتے ہوئے کہا۔

میں پھر واپس بھاگا اور پروفیسر کو چپ رکھنے کے لئے ایک دوسرے پرے کو پھر دوڑھ اور پیسٹرلوں کا آرڈر دیا (خمدین غائب ہو گیا تھا) جو نئی دوڑھ اور پیسٹریاں آئیں، وہی پہلی پل پڑنے کی داستان پھر دوہرائی گئی۔ پیسٹریوں پر ہاتھ صاف کرنے کے بعد شاہسوار خاں نے اپنی داڑھی پر ہاتھ پھیرا وہ اب معلومات لٹانے کے موڈ میں تھا۔

”ہاں تو برخوردار کٹار،“ اس نے پتہ نہیں کہاں سے سلسلہ گفتگو کا تار جوڑتے ہوئے کہا میں بتا رہا تھا کہ میرے دادا صاحب کے شاگردوں میں سے دو تین ایسے تھے جو جنات میں سے تھے۔ مگر جب میرے دادا اُن سے پوچھتے تھے کہ کیا تم جن ہو تو وہ صاف انکار کر جاتے اور کہتے کہ ہم بنی آدم ہیں۔ آخر ایک دفعہ میرے دادا نے پتہ لگانے کے لئے اپنے شاگردوں کو اکٹھا کیا اور اپنے لوٹے کی طرف اشارہ کر کے ارشاد فرمایا۔ اچھا بھئی ایسا بہادر کون ہے جو اس لوٹے کے اندر اپنے آپ کو سما سکے۔ سب نے کہا کہ یہ کیسے ممکن ہو سکتا تھا۔ مگر وہ لڑکا جو جن تھا شیخی میں آکر کہنے لگا کہ میں کر سکتا ہوں۔ چنانچہ سب کے دیکھتے دیکھتے وہ لوٹے میں داخل ہو گیا اور سما گیا۔ میرے دادا نے فوراً لوٹے کو اوپر سے بند کر کے اس پر سورہ یسین کی مہر لگا دی اور اس طرح اس جن کو اپنی حقیقت



استاد سے چھپانے پر سزا دی۔،، اس نے کٹار کو اور مجھ کو جنات کے متعلق بعض عجیب و غریب معلومات مہیا کیں جو پیارے پڑھنے والے کے لئے خالی از دلچسپی نہ ہوں گی۔۔۔  
 پروفیسر شاہسوار کی گفتگو سے ظاہر ہوتا تھا کہ جن ہندو سکھ اور مسلمان بھی ہوتے ہیں۔  
 اور اس نے خود کئی جنات کو جو اسلام سے انحراف کر کے سکھ بن گئے تھے۔ بذریعہ تبلیغ پھر راہ  
 ہدایت دکھا دی تھی۔ ان کی شکلوں کے متعلق عموماً لوگوں کو غلط خیال ہیں۔ پروفیسر کی سند  
 اس معاملہ میں بے حد اہمیت رکھتی ہے۔ اس کے مطابق عام خیال کہ جنات کے سینک یادم  
 ہوتی ہے محض توہمات ہیں۔ جنوں کی شکل بالکل انسان کی طرح ہوتی ہے۔ سینک نہیں  
 ہوتے۔ جن کے سینک نہیں ہوتے۔ جن کے سینک ہوتے ہیں وہ جنات سے مختلف قوم ہیں  
 اور کئی لوگ لاعلمی کی بنا پر ان کو جنوں سے ملا دیتے ہیں۔ جنات کے قد عموماً چھوٹے چھوٹے  
 ہوتے ہیں۔ لمبے سے لمبا جن ساڑھے تین فٹ سے زیادہ اُونچا نہیں ہوتا۔ انسان اور  
 جن کی ہیئت میں صرف یہ فرق ہوتا ہے کہ جن کی آنکھیں کھڑی ہوتی ہیں اور ان کی لمبائی ناک  
 کے متوازی ہوتی ہے۔،،

”اور لباس وغیرہ کیا ہوتا ہے، کٹار نے بے حد انہماک سے پوچھا۔

”لباس۔ لباس یہی انسانی لباس! ہاں لباس فاحرہ ہوتا ہے۔ غریب جن بھی ہوتے  
 ہیں جس طرح یہاں غریب آدمی ہوتے ہیں۔،،

۔ میں نے سوچا کہ اس صورت میں غریب جن کمزدرجے کے ایرانی ہوٹلوں میں جاتے  
 ہوں گے اور امیر جن شاید شاہزان راسٹوران میں۔ کیا جنات بھی بورڈروائی وغیرہ ہوتے  
 ہوں گے؟

”اور اس فغفور جن کی شکل کیسی ہے، کٹار نے شیفتگی سے پوچھا۔

”تم اس کو خود بارہ دن کی مشق کے بعد دیکھنے لگو گے، پروفیسر نے کہا۔“ فغفور اچھا

خوبصورت جن اور خوش اخلاق ہے اور اس کا قد بے حد چھوٹا ہے صرف دو فٹ۔،،



”اور۔ اور۔ یہ اگمہ آدمی کا کوئی محبوب ہو۔ تو اس اگموٹھی کے ذریعہ وہ گھر کے دروازے“  
 ”سنگ دل سے سنگ دل محبوب خود بخود چل کر تمہارے کمرہ میں آجائے گا۔ اگمہ اگموٹھی  
 یہن لو۔ سلیمان مشکل کتنا سے جو خواہش تم کرو گے وہ پوری ہو کر رہے گی۔۔۔۔۔“  
 مجھے یقین ہے کہ ایسی شاندار اور پر مغز گفتگو کبھی اس مامی، وضرار الیوان میں کسی چائے کی  
 میز پر نہ ہوئی ہوگی اور نہ ہی کبھی ایسے تین عجیب الہیت شخص اکٹھے اس جگہ رستوران میں آئے  
 ہوں گے۔ ہمیں وہاں بیٹھے کافی دیر ہو گئی۔ اگرچہ میں جلد ہی بھاگنے کا آرزو مند تھا۔ کٹار نے  
 پانچ چھ دفعہ پروفیسر سے اگموٹھی کی ترکیب استعمال دوہرائی۔ پروفیسر نے کٹار سے کہا کہ  
 وہ ہمارے ساتھ کٹار کے فلیٹ پر نہ چلے گا اور یہیں سے رخصت ہوگا۔ اسے ایک  
 ضروری کام یاد آگیا تھا۔ وہ حکیم اللہ دتہ سنیاسی سے پنجاب کے دورہ پر روانگی سے  
 پیشتر ملنا چاہتا تھا کیونکہ اس سے دنیا کی حکومتوں کے متعلق چند مشورے کرنا تھے۔  
 کافی اندھیرا ہو چکا تھا جب میں بل ادا کر کے اپنے ساتھیوں کے ہمراہ باہر نکلا۔۔۔  
 شاہزان کے دروازہ پر شاہسوار خاں نے ہم سے مصافحہ کیا اور ہمیں دو ماہ کے اندر اندر  
 ملاقات کی نوید دیتا ہوا وہ صدر کی طرف کی روانہ ہو گیا اور اس دن کے بعد ہم کو اس کی  
 شکل نظر نہیں آئی۔ نہ اس کاؤن اور چوکور ٹوپی کی شکل۔



مجھے کئی مقتدر ہستیوں کی جانب سے جن کا عالم روحانیت اور علوم نہانی میں مطالعہ وسیع ہے اس بات کا یقین دلا گیا ہے کہ ہمارے کمرۂ ارضی کے معاملات حقیقت میں چند قطب اور ابدال چلا رہے ہیں۔ جن کا تقرر براہ راست یزدانی طاقت سے ہوتا ہے اور جو اپنے اپنے تعلقوں کے روحانی انتظام کے لئے جواب دہ ہوتے ہیں۔ مثلاً ایک قطب جو فرض کیا لاہور ڈویژن کا مختار ہے راولپنڈی ڈویژن کے قطب کی عملداری میں دخل نہیں دے سکتا اور نہ ہی اوپر سے احکام کے بغیر اپنے علاقہ سے باہر قدم رکھ سکتا ہے۔ عالم روحانیت کے طالب علم یہ کہتے ہیں کہ جیسے دنیاوی نظام میں کمشنر سپرنٹنڈنٹ پولیس تھیلڈار اور پٹواری وغیرہ ہوتے ہیں اور چھوٹا اپنے بڑے سے حکم لیتا ہے، ویسے ہی طاقت یزدانی کے تحت روحانی نظام میں قطب ابدال وغیرہ مقرر ہیں جو اپنے اپنے علاقوں کا روحانی نظم و نسق انجام دیتے ہیں۔ بعض دفعہ ایک قطب اپنے علاقہ سے دوسری جگہ تبدیل بھی کیا جاسکتا ہے۔ بعض قطب ایک قسم کے اسپیکٹر ہوتے ہیں جو دوسرے قطاب کے علاقوں میں دور سے کمرتے ہیں اور ان کی کارکردگی کی رپورٹ اوپر بھیجتے ہیں۔ اوپر سے مراد اگلے امربالا سے ہے۔ غصے خود میرے چچا زاد بھائی نیشنل جیمین چنگیزی نے جو اپنے علاقے کے قیٹوں اور دوسرے روحانی حکام کو نہ صرف پہچانتا ہے بلکہ ان سے اس کے تعلقات بے حد دوستانہ اور بے تکلفانہ ہیں (ایک قطب تو اس کا لنگوٹیا یا رہے) یہ بتایا ہے کہ ایک دوست قطب نے جس کو وہ اپنی موٹر میں اپنے منتر لالہ موسے کے باہر ہوا خوری کے لئے کھمارہا تھا، اچانک اسے موٹر بھڑانے



اور واپس چلنے کی ہدایت کی اور کہا کہ اس سامنے کے درخت کے آگے میرا علاقہ ختم ہو جاتا ہے اور قطب ولی محمد کا علاقہ شروع ہوتا ہے اور مجھے اس سے آگے بغیر مناسب پروانہ راہداری کے جانے کا حکم نہیں۔

ان قطیوں کی شناخت بے حد مشکل ہوتی ہے۔ وہ بنظاہر بے حد پھٹے پڑنے کپڑے پہنتے ہیں اور بھیڑیں ہانکتے ہیں۔ ان کے رسل و رسائل کے طریقے ان کے اپنے ہیں اور ایک جگہ سے دوسو میل دور دوسرے شہر میں آنکھ جھپکنے میں پہنچ سکتے ہیں اگرچہ بعض دفعہ ان کو موٹر اور ریل میں سفر کرتے پایا گیا ہے۔ ریلوں کو وہ اپنی ملکیت سمجھتے ہیں اور کبھی ٹکٹ خرید نہیں کرتے اور ان کو کوئی پوچھتا بھی نہیں۔ مافوق الفطرت قوتیں ان سے منسوب کی جاتی ہیں اور وہ خوش قسمت جن پر ان کی نظر عنایت ہو جاتی ہے نہ کبھی اپنا مقدمہ ہارتے ہیں، نہ اپنے افسر کے کبھی مورد عتاب ہوتے ہیں اور نہ ان کو کسی مجرب کے وصال میں ناکامی کا منہ دیکھنا پڑتا ہے۔۔۔۔۔ میری ذاتی رائے میں یہ سب کچھ محض ہنس دینے کی بات نہیں، اور یہ غالباً نہ تو ہم نہیں۔

زمین اور آسمان کے درمیان ہزاروں ایسی ناقابل فہم اور فوق الفطرت باتیں ہیں جن کا ہماری فکر خواب بھی نہیں دیکھ سکتی (سجیٹ نے یہ کچھ عرصہ پہلے اپنے دوست ہاریشنو سے کہا تھا اور میں اس کو دوہرانے میں عیب نہیں سمجھتا کیونکہ یہ اس قدر سچ ہے)۔

اب اس بات کا امکان ضرور ہے کہ پروفیسر شاہسوار خاں قطب تھا۔ میرا مطلب ہے تم یہ یقین سے نہیں کہہ سکتے کہ وہ قطب نہیں تھا! اس میں قطب کے سارے خواص اور لوازم تھے۔ سینری مائل آنکھوں میں جلال کی ہر اس کا پڑا سرار طریقوں سے آنا اور جانا، اس کا لوگوں کو خدمت کا موقعہ دے کر ان کے دل کی آزمائش کرنا، اس کا دنیا کی ہر جگہ میں خواہ وہ شاہنشاہانِ راسخو رہا ہی کیوں نہ ہو اپنے آپ کو ہر چیز کا بادشاہ تصور کرنا۔۔۔۔۔ یہ سب یا ایک قطب کے لوازم تھے اور پھر ہمیں اس کی پنہاں طاقتوں کا تجربہ بھی ہوا تھا جب اس نے ہوٹل میں جن بیرے کو اس کے اصل نام سے بلایا تھا اور بیرے



نے خود اقرار کیا تھا کہ وہ یہاں کا بیرا بننے سے پہلے سلیمان شاہ صاحب کے پاس تھا۔۔۔۔۔ اور بعض دفعہ اس کی انسانی خیالات کے بوجھ لینے کی قدرت چونکا دینے والی اور حیرت انگیز ہوتی تھی خصوصاً اس وقت جب تم اس کو پائے پلانے پر روپے خرچ کرنے کے خیال سے بخیلانہ اور تنگ دلانہ خیالات کو اپنے دل میں جگہ دینے لگتے تھے۔۔۔۔۔ نہیں! وہ قطب تھا! شیخ کٹار تو اس بارے میں یقین تھا اور ادب سے اب اس کا نام حضرت کے بغیر نہ لیتا تھا۔۔۔۔۔ پروفیسر کی طلسمی انگوٹھی کی سماوی طاقتوں میں اسے کوئی شک نہ تھا اور وہ غفور جن کا نام ایسی محبت اور شفقت کی سے لینے لگا جیسے وہ اور غفور اکٹھے سکول میں نگوٹے رہے تھے۔ اسے اب جنرل پلینوں کی کوئی ضرورت نہ تھی، نہ ہی رضیہ کے باپ قصاب کو جیتنے اور شادی پر رضامند کرنے کی اور اگر پہلے وہ میرے مشوروں پر کان دھرنے کا شائق نہ تھا تو اب ان کی مطلق ضرورت محسوس نہ کرتے ہوئے وہ ان سے چرٹنے لگا۔۔۔۔۔ میں نے بھی، سچی بات ہے، اسے مشورہ دینا چھوڑ دیا تھا۔ میرا آخری مشورہ اس کے لئے تقریباً تباہ کن ثابت ہوا تھا اور اس تلخ تجربہ کے بعد وہ مجھ سے کوئی اور مشورے قبول کرنے کے لئے تیار نہ تھا۔ اگرچہ میں اپنے دوستوں کو ہر وقت مشورے دینے کو تیار رہتا ہوں (اور میرے بعض مشوروں نے لوگوں کی زندگیاں بنادی ہیں) میں ان لوگوں کو مشورہ دینے سے احتراز کرتا ہوں جو ان کی اصابت سمجھ نہ سکیں اور ان کی قدر نہ کر سکیں مگر صے کو آم ٹھکانا بے حصول اور بے فائدہ ہے!

وہ حیرت انگیزانہ جو اس طلسمی انگوٹھی کی اس کے پاس موجودگی نے اس پر کیا، اس سے انکار نہیں کیا جاسکتا۔ اس نے اسے بے حد خود اعتمادی دی، آنکھوں کے نیچے چھائیاں دور ہونے لگیں اس کے سدا روتے پٹے ہوتے چہرے پر لبشاشت اور امید کی سرخی دکھنے لگی۔ اس کی چال بھی زیادہ سیدھی اور لچکیلی ہو گئی۔ وہ گویا زندگی کی ایک نئی بہار میں داخل ہوا تھا اگرچہ ایک چیز جو مجھے اچھی نہ معلوم ہوتی وہ اس کی نئی خود مختاری اور خود سری تھی۔



مجھ سے خود سری۔ وہ ایسا محسوس کرتا تھا جیسے اسے اب میری کوئی زیادہ ضرورت نہ ہو اور اب اس کا یہ جذبہ سراسر غلط تھا۔ یہ سچ تھا کہ میرے پاس اس کو دینے کے لئے اب اور قمیصیں نہ تھیں۔ وہ اب مجھے ہماری تاریخی لافانی دوستی کے حوالے بھی نہ دیتا اور مجھ سے سرسری مربیانہ انداز کا برتاؤ کرتا جیسا کہ ایک شخص جس کے پاس اللہ دین کا چراغ ہو ایک اس شخص سے کمرہ سکتا ہے جس کے پاس اللہ دین کا چراغ نہ ہو۔ پہلے دو دن تو مجھے یہ ڈر بھی رہا کہ کہیں وہ میرے ہاتھ سے نکل ہی نہ جائے مصنف بے وفا ہوتے ہیں اور میں اُسے کھونا نہیں چاہتا تھا۔

اس کے باوجود میں اس کی اس تبدیلی پر خوش تھا۔ وہ اس کیڑے کی طرح تھا جو ایک گھونگے میں سالوں مقید رہنے کے بعد اس میں سے باہر چمکتی فضا میں بل کھا کر نکلتے ہیں کامیاب ہو گیا ہوا اور اس کی شکل اور صحت میں اصلاح آدمی کو باغ باغ کمرہ تی تھی۔

مجھے یاد ہے، پروفیسر کے جانے کے تیسرے دن بعد (یہ سینچر کا روز تھا) جب ہم کمرہ اچی کی انٹسٹین اسٹریٹ میں بورڈر وازندگی کی بھڑک اور دمک دیکھتے ہوئے اسٹریٹ کے اوپر نیچے چکر لگا رہے تھے، اس نے مجھے اپنے نئے ناول کا پلاٹ بتایا جو ایک دن پہلے سے اس کے زیر تصنیف تھا۔ اس کو اتنے سال کی خشک سالی کے بعد ادبی تخلیق کی طرف لوٹ کر آتے دیکھ کر مجھے تعجب ہوا اور بے حد مسرت بھی۔ اب میں نے سوچا کٹار واقعی اپنی زندگی کے موڑ پر ہے۔ اتنے سالوں سے اس نے اپنی معاشی اور روحانی الجھنوں اور محرومیوں سے گھٹ کر کچھ نہیں لکھا۔ اب وہ حقیقی طور پر اپنے آپ کو خوش اور آزاد پاتا ہے جو اس نے ناول لکھنے کا سوچا ہے۔ اب یقیناً اردو ادب شیخ قربان علی کٹار کے ایک نئے اور زیادہ پختہ نویسی کے دور سے روشناس ہوگا۔ بات یہ ہے کہ وہ اب مستقبل کا سامنا کرنے کے لئے اکیلا نہ تھا، وہ فغفور جن کو ایک ناول لکھنے کے لئے کہہ سکے گا اور اس کی مدد سے اپنی داؤٹ پٹ، کو بہت زیادہ بڑھاسکے گا۔ اس کا ثبوت یہ ہے کہ اس کی



ذہنی اور فکری طاقتیں اب عروج پر تھیں اور پچھلے چار پانچ سال کے اس کے دماغ پر پڑے ہوئے جالے دُور ہو رہے تھے۔ اس کے نئے زیر تصنیف ناول کا پلاٹ اپنی جدت اور بغاوت میں اس کے پہلے دور کے ناولوں کے پلاٹوں سے کہیں مختلف تھا۔ اس کو اس پلاٹ کو آخر میں سلجھانے اور اس کے مختلف کھلے ٹکٹے ہونے تاگوں کو آپس میں ایک کمرہ میں جوڑنے میں کچھ وقت پیش آرہی تھی اور یہ سوچ کر کہ دو دماغ ایک سے بہر حال بہتر ہوتے ہیں۔ (خواہ دوسرا میرا دماغ کتنا گھٹیا ہی کیوں نہ ہو) وہ میری مدد اور رائے کا طالب تھا۔

اس ناول میں جسے شرک ہو مز کے ناولوں کی طرح خالص جاسوسی "کس نے کیا؟" قسم کا ناول ہونا تھا اور محبت غصہ جس میں ایک ضمنی معاملہ کے طور پر ناول کو ذرا چاشنی دینے کے لئے آئی تھی، سب سے بڑی دقت جو اس کے خالق شیخ قربان علی کٹار کو پیش آرہی تھی اسی نوعیت کی تھی جو سب دوسرے کس نے کیا؟ والے ناول نگاروں کو پیش آتی تھی۔ یہ ناول مختصراً پراسرار ڈاکو ولیا کی انسانیت کشی اور قاتلانہ کارروائیوں سے متعلق تھا جو دن دھاڑ سے، ڈنکے کی چوٹ اور پولیس کو جگہ اور دقت کی اطلاع دے کر اپنی خوف ناک کارروائیاں کرتا اور غائب ہو جاتا تھا اور پولیس کھڑی حیران دیکھتی رہ جاتی تھی۔ پولیس کا ہونہار انسپکٹر شہباز خاں جیسا کہ ہر ایک کو علم ہے، شرکاک ہو مز کا کلاس فیلو ہے۔ اور اس نے بڑی بڑی وارداتوں کے خزانٹ مجرموں کو کیفر کردار تک پہنچایا ہے۔ انسپکٹر شہباز خود ولیا کی چالاکیوں کے سامنے عاجز آ جاتا ہے اور اسے پتہ نہیں چلتا کہ ولیا یہ سب کچھ کراتا کیسے ہے؟ ایک دفعہ ولے نے اپنے مظلوم کو قتل کرنے سے پہلے اور اس کی تجوری لوٹنے سے پہلے انسپکٹر شہباز خاں کو خط کے ذریعہ ہونے والی واردات اور اس کے ٹھیک وقت سے اخلافاً مطلع کیا۔ شہباز خاں نے اس دفعہ قاتل کو کوئی موقع نہ دینے کی خاطر اپنے آپ کو امیدوار مقتول کے ساتھ اس کے بنگلہ کے ایک کمرہ میں مقفل کر دیا جس کے روشندان تک نہ تھے۔ انسپکٹر شہباز خاں کے دونوں ہاتھوں میں دوہری



احتیاط کی خاطر دو بھرے ہوئے پستول تھے۔ ویلے نے ٹھیک سات بجے اپنے مظلوم کو اگلے جہاں بھیج دینے کا وعدہ کیا تھا اور انسپکٹر شہباز خاں اور ہوتے والا مظلوم (وہ کوئی سیٹھ وغیرہ تھا) انتظار اور اضطراب میں دیوار پر لٹکے ہوئے کلاک کی سوئیوں کی طرف دیکھ رہے تھے جو مقررہ وقت کی طرف یقین سے رنگتی جا رہی تھیں۔ انسپکٹر خاں نے کوٹھی کے چاروں طرف بھی پولیس کھڑی کر رکھی تھی اور اس نے اپنے آدمیوں سے دعویٰ کیا تھا کہ اب اس کے ویلا اپنا وعدہ پورا نہ کر سکے گا۔ آہستہ آہستہ بڑی سوئی آگے رنگ رہی ہے۔ پنڈولم سیکنڈوں کو شمار کرتا ہل رہا ہے۔ اب سات میں چار منٹ ہیں۔ دو منٹ۔ ایک منٹ آدھ منٹ اور اب بڑی سوئی بارہ کو چھو رہی چاہتی ہے۔ پنڈولم ہل رہا ہے۔

”ڈز! ڈز!،“ کوٹھی کے باہر تعینات شدہ پولیس مین فائر وں کی آواز سنتے ہیں اور وہ دوڑ کر اس کمرے کی طرف بھاگتے ہیں جس میں ہونے والا مظلوم اور انسپکٹر شہباز خاں مقفل ہیں۔ وہ قفل کھول کر جس کی چابی ہیڈ کانسٹیبل کے پاس ہے کمرہ کھلوا کر داخل ہوتے ہیں۔ کمرے میں دھواں ہی دھواں پھیلا ہوا ہے اور جب دھواں صاف ہوتا ہے ان کو انسپکٹر شہباز خاں کی شکل ہاتھ میں پستول لئے نظر آتی ہے اور اس کے نیچے فرش پر ہونے والا مقتول دوہرا ہوا ایک خون کے جوہر میں پڑا ہے۔ سامنے کھڑکی کا شیشہ ٹوٹا ہوا ہے اور شہباز خاں چلا کر کہہ رہے ہیں ”وہ نابکار وہاں سے بھاگ گیا ہے۔ ہیڈ کانسٹیبل اس کا تعاقب کرو۔۔۔۔۔ اس نے پہلے ہی اپنے آپ کو ضرور اس کمرہ میں چار پائی کے نیچے چھپا رکھا تھا۔“

”اب چنگیزی یار،“ کٹار نے کہا ”میری دقت یہ ہے کہ ویلے کے پولیس کی موجودگی میں ان قتلوں کو کمرے کے فرار ہو جانے کی کوئی تسلی بخش توجیہ ہوئی چاہیے جو پڑھنے والے کے دل کو لگے۔ ذرا سوچو۔ اگر تم ویلا ہوتے تو تم یہ سب کچھ کیسے دن دھاڑ سے قانون کی نگاہوں کے سامنے کرتے اور سب کی آنکھوں میں دھول ڈال کر صاف پرچ کر نکل بھی جاتے،“



”دھول ڈال کر“ میں نے جواب دیا۔

”چنگیزی یار مذاق نہ کرو۔ اگر اس کی تسلی بخش توجہ مل جائے تو یہ ناول ایک ’سمشیر‘ ہو سکتا ہے۔ غالباً اردو ادب کا بہترین سنسنی خیز جاسوسی ناول“  
مجھے ایک خیال سوجھا جو میری رائے میں بے حد چمکیلا تھا۔

”کٹار۔ تم ایسا کیوں نہیں کرتے کہ آخر میں یہ دکھاؤ کہ ویلار اصل خود انسپکٹر شہباز خاں تھا۔ تم جانتے ہو۔ انسپکٹر شہباز خاں خود ہی ویلے کے خط لکھتا تھا اور چونکہ وہ موقعہ واردات پر ہمیشہ خود موجود ہوتا تھا اور اکثر دفعہ وہی ایک شخص ہوتا تھا جو ہونے والے مقتول کے ساتھ ہوتا تھا، اس کے لئے یہ کرنا بالکل آسان تھا اور پھر انسپکٹر ہونے کی وجہ سے اور کوئی اس پر شک نہیں کر سکتا!“

”خدا کی قسم“ کٹار چلایا ”اقبال حسین چنگیزی! تم ایک جینیس ہو!“ اور پھر اچانک یہ خیال کر کے کہ اس نے میری ضرورت سے زیادہ تعریف کر دی ہو اس نے جلدی سے کہا ”یہ تو مجھے بھی خیال آیا تھا مگر انسپکٹر شہباز خاں کو میں ہیر و بنانا چاہتا ہوں اور اسے اصل قاتل بتانے سے انسپکٹر کا پچھلا ریکارڈ خراب ہو جائے گا۔ اپنے پہلے ناولوں میں میں نے اسے ایک ایماندار مستعد اور دلیر افسر دکھا یا ہے۔ اس ناول میں میں اس کی شادی کرانا چاہتا ہوں۔“

”پھر۔ صرف ایک ہی ممکن صورت ہے“ میں نے کہا ”اور وہ یہ کہ ویلے کے پاس طلسمی انگوٹھی ہو اور وہ یہ قتل فغفور جن کے ہاتھوں سے کر ائے جو پولیس کو نظر نہیں آ سکتا اور جن ہونے کی وجہ سے دیواروں میں سے گزr سکتا ہے۔“

”یہ نثر سرج بھی اچھی ہے۔ اچھی ہے!“ اس نے میری زیادہ تعریف کرنا ضروری نہ سمجھی مگر اس کے مطمئن انداز سے مترشح تھا کہ یہ اس کے دل کو بھانپ گئی ہے اور یہی حل وہ اپنے موقر ناظرین کو پیش کرنے کا نتیجہ کر چکا ہے۔



میرے یہ سب کچھ لکھنے کا مطلب یہ ہے کہ کٹار کی تخلیقی صلاحیتیں بچر بیدار ہو رہی تھیں۔  
 اور تین چار سال کے بعد پھر انگوں اور خیالات سے بھرپور تھا اور اس کی انگلیاں لکھنے  
 کے لئے بے تاب ہو رہی تھیں۔۔۔۔۔ میں پڑھنے والے کو بتا دوں کہ وہ سٹالوں پر قربان علی  
 کٹار کے اس معرکہ الاراجاسوسی ناول کو جو اوپر زیر بحث رہا ہے بے فائدہ ڈھونڈھے گا  
 قربان علی کٹار نے یہ ناول بتیس صفحات سے زیادہ لکھا ہی نہیں اور اس نے اسے ختم نہیں  
 کیا۔ اب اس کے ختم ہونے کی امید بھی نہیں۔۔۔۔۔ کیونکہ میرے پیارے پڑھنے والے! یہ شیخ  
 قربان علی کی زندگی کی بہار (افسوس! صد افسوس!) چند روزہ تھی۔ اس کے دل کا کنول کھلتے  
 ہی مرجھانے لگا۔ اور۔۔۔۔۔

---



میں جب سے چاکی واڑا کا میقم ہوا ہوں بوڑھے پیس کی طرح اپنا ایک روز ناچہ رکھا ہوں، جس میں میں ہر روز ان واقعات۔ اشخاص اور دوسری اہم اور غیر اہم باتوں کا اندراج کرتا ہوں جن کا کبھی نہ کسی طرح میری ذات سے تعلق ہوتا ہے۔ میرا روز ناچہ ایک طرح چاکی واڑا کا ایک بے سرو پا لمبا کرائیکل ہے اور مجھے یقین ہے کہ اس شہر کا مستقبل کا مورخ یا ناول نویس اس میں بہت سی ایسی پائیں پائے گا جو اس کے لئے کارآمد ہوں گی۔ اس میں میرے واقف کاروں، دوستوں اور جمع کئے ہوئے مصنفوں اور دوسرے عجیب و غریب کرداروں کے مکمل اور مفصل قلمی خاکے ہیں اور میں نے بعض جگہ ان کی پوری پوری طویل گفتگو نقل کر رکھی ہے جیسے وہ گفتگوئیں بے حد ضروری ہوں اور ان کو کہنے والے بڑے کینٹ منسٹریا عظیم فلسفی ہوں جن کے ایک ایک لفظ کو محفوظ کرنا آنے والی نسلوں اور دنیا کے مستقبل کے لئے شدید اہمیت کا معاملہ ہو۔ سچی بات یہ ہے کہ میں بہت سے آدمیوں کے لئے ایک واسوئل ہوں۔ اور یہ سمجھتے ہوئے کہ یہ لوگ ہی چاکی واڑا ہیں میں ایک محضرہ نویس کی حیثیت سے اپنا یہ فرض سمجھتا ہوں کہ وہ اور ان کے کردار میرے کرائیکل کے صفحات میں جینے جاگتے ہوئے پھریں۔۔۔۔۔ شیخ قربان علی گٹار کی اس غمناک کہانی کو لکھتے وقت میرا روز ناچہ میرے سامنے رہا ہے اور میں بہت سی گفتگوئیں اور واقعات اسی کے حوالے سے یہاں نقل کر سکا ہوں مجھے ڈر ہے میں نے اپنے مواد میں حُسن انتخاب نہیں دکھایا مگر



میں عرض کروں گا کہ یہ کوئی آسان کام نہیں تھا اب روزنامہ پر نظر ڈالتے ہوئے میں دیکھتا ہوں کہ اگر میں اگلے بارہ دنوں کی شیخ قربان علی کٹار کی پوری رونا دہ رونا تم کروں (یعنی ہماری گفتگوئیں: بحثیں: کٹار کے وسوسے اور خدشات) تو اس کے لئے بذاتِ خود ایک مکمل جلد کی ضرورت ہے اور میں نہیں سمجھتا کہ میرا مہربان پڑھنے والا، اپنی ساری مہربانی کے باوجود ان صبر آزما تفصیلات کا متحمل ہو سکے گا (یعنی اگر وہ اب تک اس بیان سے اکتا کر اسے پھینک نہیں چکا اور اقبال حسین چنگیزی اور شیخ قربان علی کٹار دونوں پر لعنت نہیں بھیج چکا)

اس لئے میں اگلے دس بارہ دن کے حالات بھلا کر تم کروں گا۔ شیخ قربان علی نے اسی رات سے جب سے پروفیسر شاہسوار خاں نے اسے طلسمی انگوٹھی پیچی تھی۔ اس پر وہ مشق شروع کر دی تھی جس کے بعد وہ اس قابل ہو سکتا تھا کہ اس پر عمل کر سکے اور نیگینے میں سے گھاس کا میدان اور غفور وغیرہ کو دیکھ سکے۔ دو تین بار اس کے فلیٹ پر حب میں شام کو اس سے ملنے کے لئے جاتا تو مجھے دروازہ کے باہر دس پندرہ منٹ تک انتظار کرنا پڑتا۔ جب اس کے بعد قربان علی کٹار آنکھوں میں ایک مقدس سی نگاہ لئے دروازہ کھولتا تو وہ معذرت کرتا کہ وہ انگوٹھی کے ساتھ اپنی ریاضت میں مشغول تھا اور اس کو بیچ میں چھوڑ کر میرے لئے دروازہ نہیں کھول سکتا تھا جیسا کہ میں نے پہلے لکھا ہے۔

پہلے پہل یہ طلسمی انگوٹھی اسے ایک نیا آدمی بناتی معلوم ہوتی تھی اور وہ نتیجہ کے متعلق بالکل پُر یقین اور پُر امید تھا۔ اسے یہ بھی یقین تھا کہ اس پر پروفیسر شاہسوار خاں کی خاص نظر ہے اور یہ کہ پروفیسر اس کا کبھی ساتھ نہ چھوڑے گا۔ اپنی مشقوں کے درست اور ہدایات کے مطابق ہونے میں اسے کچھ شکوک تھے، اسے یہ پورا یقین نہ تھا کہ آیا پروفیسر کی یہ ہدایت کہ انگوٹھی کے نیگینے میں مکئی کی باندھ کر دیکھا جائے، یہ مطلب



بھی تھا کہ اس اثنائیں آنکھ نہ جھپکی جائے۔ وہ زیادہ سے زیادہ تین منٹ تک آنکھ کو جھپکنے سے روک سکتا تھا اور اس کے بعد اس کی آنکھوں سے آنسو بہنے لگتے۔ پروفیسر کی ایک دوسری ہدایت کی صحیح پابندی بھی مشکوک تھی۔ پروفیسر نے کہا تھا کہ انگوٹھی پر مشق کے بعد دل میں اور دماغ میں ایک خلا ہونا چاہیے اور اگر کوئی خیالات ہوں تو وہ اچھے اور پاک ہوں۔ قربان علی کٹار نے مجھے بتایا کہ بعض وقت اسے انگوٹھی پر مشق کے وقت ایسے خیالات آتے تھے جنہیں شاید نیک اور پاک نہ کہا جاسکے۔ اس نے مجھے یہ نہ بتایا کہ وہ خیالات کیا تھے، صرف یہی کہا کہ وہ پاک اور نیک نہ تھے اور میرا قیاس ہے وہ محبوبہ کے متعلق چند ایسے تصورات تھے جنہیں عام طور پر اخلاقیات کی رو سے فحش کہا جاتا ہے۔ میں قربان علی کٹار کی ڈھارس بندھا تا کہ محبوبہ کے متعلق کتنا، سی غیر اخلاقی تخیل ہو۔ وہ پاک اور معصوم ہوتا ہے، خصوصاً اگر محبوب خود پاک اور نیک ہو، برف اور دودھ کی طرح پاک مگر فریڈ کو نہ پڑھے ہوئے ہونے کی وجہ سے قربان علی کٹار میں گناہ کا احساس بے حد شدید تھا۔

مشق میں ان کوتاہیوں نے شیخ قربان علی کو زیادہ پریشان نہیں کیا، اسے پروفیسر شاہسوار خاں کے پدرانہ سہارے پر یہ اعتماد تھا وہ ان چھوٹی چھوٹی کوتاہیوں کے یا وجود اس کو منزل مقصود پر پہنچائے گا.....



میرا خیال ہے کٹار کو انگوٹھی پر مشق کرنے کا ساتواں دن تھا کہ میں نے اس کی فلیٹ پر جا کر اسے ایک بالکل متغیر شخص پایا۔ اس شام ایک بے حد سہمے ہوئے دیوانے سے آدمی نے میرے لئے دروازہ کھولا اور اسے دیکھ کر مجھے دھچکا سا لگا۔ اس کے چہرے پر ایک مردے کی نظر تھی جس سے ابھی ابھی کرام الکاتبین نے ملاقات کی ہو اور اسے دوزخ کی خوشخبری دی ہو۔ ایک لمحہ کے لئے میں تیور سا گیا اور میرا پہلا تاثر تھا۔ کہ یہ کٹار کے سوا کوئی اور شخص ہے۔ دراصل میں ان کچھلے سات دنوں میں ایک پُر امید مسرور، سیٹیاں بجانے والے، گرم سینمائی راگ گنگنانے والے، کٹار کا عادی ہو چلا تھا۔ اور اس آسیبی صورت کے لئے جو مجھے یک لحظہ اس شام نظر آئی، میرا دماغ تیار نہ تھا۔ وہ بمشکل ایک آدمی کی صورت کہی جاسکتی تھی۔ متوحش آنکھیں، زرد پنچڑا ہوا چہرہ، بال اٹے ہوئے پریشان..... اور ایک عجیب سی کٹ۔ کٹ۔ کٹ کی قسم کی آواز میں نے سنی۔ اس کے دانت بچ رہے تھے۔

”کیا بات ہے کٹار! خیریت تو ہے!“ میں نے اس کے کندھے پر ہاتھ رکھتے ہوئے کہا۔ وہ انسانی ہمدردی کے لمس کو بیرداشت نہیں کر سکتا تھا اور اس نے میرے ہاتھوں کو اپنے کندھوں سے جھٹک دیا۔

وہ کمرے کے کونوں، کھدروں میں متوحش نظر میں ڈال رہا تھا اور ایک دفعہ میں نے اسے جھک کر چارپائی کے نیچے جھانکتے ہوئے پایا۔



” چلا گیا ہے “ اس نے لکنت آمیز زبان میں اپنے آپ سے باتیں کرتے ہوئے کہا۔  
 ” کون چلا گیا ہے۔ کٹار! “ میں نے پوچھا ” یہاں تمہارے پاس کون تھا؟ “ میں واقعی  
 اس کے بارے میں اب ڈرنے لگا تھا۔

” فغفور جن!“ اس نے جواب دیا ” تمہارے آتے سے پہلے وہ یہاں اس کمرے  
 میں تھا۔ یہاں بالکل میری کمرہ سی کے پاس کھڑا ہوا۔ “  
 میں نے سوچا کہ اس کے اعصاب جواب دینے لگے ہیں اور یہ کہ وہ آسیب دیکھنے  
 لگا ہے.....

” فغفور “ میں نے کہا ” مگر اس کو تو صرف انگوٹھی کے گینے میں آنا چاہیے تھا مگر میں  
 آنے کا اس کا کوئی مطلب نہیں۔ اور ابھی تو تم کو انگوٹھی پر عمل کرنے کا ساتواں دن  
 ہی ہے۔ “

ہم کھلے ہوئے دروازہ کے پاس کرسیوں پر بیٹھ گئے۔ میں نے دیکھا کہ میرے آنے  
 سے کٹار کی حالت کچھ سنبھل گئی تھی اور خون اس کے چپکے ہوتے گالوں میں لوٹ آیا  
 تھا۔ پھر بھی اس کے ہاتھوں کی پکیا ہٹ اور دانتوں کی کٹکٹا ہٹ سے ظاہر ہوتا تھا۔  
 کہ اس خوف کے دورے نے اسے بری طرح جھنجھوڑ دیا تھا۔

میں نے اسے اپنے جیب میں سے نکال کر ایک سگریٹ پیش کیا جو واضح کرتا ہے  
 کہ اس کی حالت کتنی دگرگوں ہوگی اور کتنی ترحم انگیز۔ کیونکہ جہاں تک کٹار کا تعلق ہے۔  
 میں نے سگریٹ پیش کرنے کی عادت کو عرصہ سے چھوڑ رکھا ہے۔ اس نے اپنی  
 پکیپاتی پتلی انگلیوں میں سگریٹ کو پکڑ کر دھواں اڑاتے ہوئے کہا اور اس عمل سے  
 اس کی جرات اور حوصلہ واپس آتے معلوم ہوتے تھے۔

” ہاں چنگیزی میاں!“ وہ بولا ” آج جب میں انگوٹھی پر عمل کر چکا تو میری نگاہ  
 کمرہ سی کے نیچے پڑی۔ تم یقین نہیں کرو گے کہ میرے پاؤں کے پاس ایک چھوٹا سا جن



کھڑا تھا۔۔۔ دو فٹ اُونچا جن اور بالکل ایسا ہی جیسا کہ پروفیسر شاہسوار خاں نے فغفور جن کا حلیہ بیان کیا تھا اس کی آنکھیں اسی طرح کھڑی ہوئی تھیں اور ایک چھوٹی سی بوچڑا نہ ڈاڑھی تھی۔ تم جانتے ہو میں فغفور کو اس طرح اور اس صورت میں اپنے کمرے میں دیکھنے کی توقع نہیں کرتا تھا اور اس کا یہاں ہونا میرے لئے حیرت خیز تھا اس کا طرز عمل دوستانہ تھا اور وہ میری طرف دیکھ کر کچھ احمقانہ طریق پر مسکرا رہا تھا مگر مجھے خوف اور دہشت نے جکڑ لیا اور میرے جسم سے پسینہ چھوٹ پڑا۔ میں نے اپنی کمر سیوں کے بازوؤں کو زور سے بھینچ لیا اور چلاتا چاہتا تھا مگر میرے گلے میں آواز نہ رہی تھی میں مانتا ہوں چنگیزی! کہ میرے لئے ڈرنے کی کوئی ضرورت نہ تھی۔ خیر اتنے میں فغفور مڑا اور مجھے مڑ کر پیچھے دیکھتا ہوا، اور اسی طرح مسکراتا، آہستہ آہستہ اس چارپائی کے نیچے چلا گیا،

”یہ تمہارے تخیل اور وہم کی پیداوار ہے“ میں نے اس کی ڈھارس بندھانے ہوئے کہا ”میرا خیال ہے پروفیسر شاہسوار خاں نے یہ واضح طور پر کہا تھا کہ فغفور انگو بھٹی کے لگینے میں آئے گا یا فرض کرو وہ واقعی جن ہی تھا تو اس کا مسکراتا اور دوستانہ انداز ہی ظاہر کرتا ہے کہ وہ ایک معصوم اور بے ضرر جن ہے مجھے یقین ہے کہ فغفور، اگر یہ فغفور ہی تھا۔ ایک یار یا ش اور سوشل جن ہے اور تمہارے کمرے میں اس طرح اس کا آنا اس بات کی علامت ہے کہ وہ تمہیں ذاتی طور پر دوست بنانے کا خواہاں ہے۔ ممکن ہے وہ بنفس نفیس تم سے احکام لینے آیا ہو۔ تمہارے اس بے جاہر اس سے اسے بے حد پریشانی اور شرمندگی ہوئی ہوگی..... ویسے کٹار! ایک ایسے دوست کی حیثیت سے جس کو تمہاری بہبودی اور خوشی عزیز ہے تم کو ان جہات کا اب عادی ہو جانا چاہیئے۔ کیونکہ جب پندرہ دنوں کی مشق کے بعد تم انگو بھٹی پر اپنا عمل کرو گے تو تمہارا واسطہ غالباً جنوں کے ایک پورے لشکر سے ہوگا۔“

مگر فغفور کو اس طرح کمرے میں گھس آنے کا کوئی اختیار نہ تھا، کٹار نے شکایت کی۔



”اگر وہ اور اس کے ساتھ نگیٹے میں رونما ہوتے تو میں اس کو ان کی شرافت پر محمول کرتا۔“  
 ”خیر“ میں نے کہا ”تمہارے اس شورہ پشت کر دینے والے طریق عمل کے بعد بھی اگر  
 فغفور یہاں گھس آئے، اگرچہ میں کوئی زیادہ پراؤید نہیں، تو اس موقعہ کو ہاتھ سے نہ جانے دو۔  
 اس کو چمکارو۔ اس سے باتیں کرو خیریت پوچھو اور یہ پوچھو کہ سلیمان شاہ کا آج کل شغل  
 کیا ہے میرا مطلب ہے ادھر ادھر کی چھوٹی موٹی باتیں جن سے فغفور کو معلوم ہو جائے  
 کہ تم واقعی اس کو پسند کرتے ہو۔ یہ فغفور، تمہاری کہانی کے مطابق مجھے ایک مشکور کرنے  
 والا شخص یا جن معلوم ہوتا ہے اور وہ تمہارے لئے بے اندازہ مفید ہو سکتا ہے۔ وہ رضیہ  
 تک تمہارے پیغام لے جا سکتا ہے، اللہ تو کل بیکری سے تمہارا کھانا یہاں فلیٹ تک لا  
 سکتا ہے اور اگر وہ ادبی ذوق رکھتا ہے تو تمہاری بجائے تمہارے نئے ناول پر کام کرنے  
 کھے لئے اسے کہا جا سکتا ہے۔“۔۔۔۔

”میں نہیں جانتا، کٹار نے کہا ”کہ تم سنجیدگی سے یہ کہہ رہے ہو یا مذاق کر رہے ہو۔۔۔۔ مگر  
 چنگیزی یا! میری تم سے استدعا ہے کہ تم آج رات یہیں فلیٹ پر سوؤ۔ ممکن ہے تمہارے  
 جانے کے بعد فغفور پھر۔“

اب مجھے پتہ لگا کہ اس کا خوف اس کے دل میں جانشین ہو چکا ہے اور اس کے لئے  
 حقیقی ہے۔ وہ یہ یقین کرتا تھا کہ فغفور کسی وجہ سے مجھ سے ڈرتا ہے اور کتراتا ہے۔  
 اور میری موجودگی میں فلیٹ پر نہیں آئے گا۔ مگر سچی دوستی کے باوجود رات کٹار کے  
 فلیٹ میں گزرا نا بلکہ شاید اس کے بستر میں اس کے ساتھ سونا میرے لئے خوش آئند نہ تھا  
 ..... اور پھر ایک رات کی بات نہ تھی! فغفور کو دُور رکھنے کے لئے مجھے کئی آنے والی  
 راتیں اس فلیٹ میں گزارنی ہوں گی اور اس صورت میں جب کہ فغفور بھی ارد گرد پاس  
 ہی ہوگا۔۔۔۔۔

اچانک میری نظر مسافر کے اونی جسم پر پڑی جو ایک آنکھ میچ کر اور اپنی گلابی زبان



باہر لکان کمرچے ایک مسخرے کے انداز سے دیکھ رہا تھا۔ ہم دونوں میں سے کسی کو پتہ نہ چلا کہ مسافر اُوپر کس وقت آیا تھا۔ یہ مسافر کی کمرامت تھی! وہ پراسرار طریق سے آتا اور چلا جاتا اور بعض وقت جب تم اچانک دیکھتے تو وہ سامنے تمہارے پاؤں کے پاس بیٹھا ہوا تمہیں ایک مضحک انداز سے دیکھتا ہوا بیٹھا ہوتا حالانکہ ایک لمحہ پہلے جب تم نے اس طرف دیکھا تھا تو تم نے اس طرف دیکھا تھا تو تم یقین سے کہہ سکتے تھے کہ وہ وہاں نہ تھا۔

اس کو دیکھ کمر میرے دل میں یکایک ایک خیال آیا۔

”واہ بھی کٹار!“ میں نے کہا ”میرے یہاں رہنے کی کیا ضرورت ہے یہ ہمارا مسافر جو ہے تم جانتے ہو جنات کو کموٹوں سے نفرت ہوتی ہے جہاں کتے ہوں وہاں جنات قدم نہیں دھرتے میں نے خود تسخیر جنات، مصنف پر و فیسز جی۔ پی۔ کتوری میں پڑھا ہے جو اس موضوع پر مستند لیکسٹ بک ہے۔ میرا خیال ہے تم مسافر کو ہمیشہ اپنے فلیٹ میں رکھا کمر و سیکہ اس کو ساتھ سلا یا کمر و۔ اسے ایک آقا کی ضرورت ہے۔“

لمبے کانوں والے اونی مسافر کے بشر سے معلوم ہوتا تھا کہ اسے مجھ سے اتفاق ہے اور شیخ قربان علی کٹار کے بھی میری بات دل کو لگی عموماً وہ میری ان باتوں پر جن کے ساتھ کوئی معتبر سند نہ ہو۔ کان نہیں دیا کمر تا مگر میرے اس بیان کے ساتھ جی۔ پی۔ کتوری کی سند بھی جس سے بہتر ماہر جناتیات اس ملک میں بھی چراغ لے کر ڈھونڈنے سے نہیں مل سکتا۔ اسی طرح باتیں کمر تے ہم وہاں دیر تک بیٹھے رہے۔ رضیہ اس عرصہ میں سامنے اپنی بالکنی پر نہ آئی اور نہ ہی اس کا بالکنی کے رخ کا دروازہ کھلا۔ (صرف ایک دفعہ وہ تھوڑا سا کھلا۔ ٹاٹوں کے پیچھے سے روشنی کی ایک لمبی سی عمودی لکیر اور اندر سے کسی عجیب حیوان کی غراہٹوں اور خرراہٹوں کی قسم کی آواز آئی مگر فوراً ہی وہ روشنی کی لمبی لکیر تاریکی میں مٹ گئی) پچھلے دو دنوں سے میں نے اسے بالکنی پر نہیں دیکھا تھا اور تعجب کمر رہا تھا کہ وہ کہاں ہے (خود میری زندگی سے ایک شمع گویا گل ہو گئی تھی...) تھوڑی دیر تک میں اور



قربان علی کٹار عجیب غریبٹاں کی ہنیت پر بحث کرتے رہے کہ وہ کیا ہو سکتی ہیں۔ کیا قصاب  
نے اپنے کمرے میں لاتعداد بتیاں بند رکھی ہیں اور وہ آپس میں لڑ رہی ہیں وغیرہ وغیرہ۔ مجھے  
یہ مطلق نہ سوچا کہ ان آوازوں کا خالق خود قصاب ہو سکتا ہے۔

میں نے کٹار کو کوئی کیا رہنے کے چھوڑا مسافر کو اس نے اٹھا کر گود میں بٹھا رکھا تھا اور  
میں نے کٹار کو جاتے ہوئے کہا کہ اگر میرے فلیٹ سے قدم باہر رکھنے پر پھر مسافر کے باوجود  
بھی فغفور آجائے، تو وہ مجھے اُوپر کھڑکی میں سے نیچے گلی میں سے آواز دے سکتا ہے۔ گلی  
میں سے جاتے ہوئے کٹار کی آواز نہ آئی اور مجھے یقین ہو گیا کہ وہ اب محفوظ ہے اور فغفور  
مسافر سے بھی اتنا ہی خائف ہے جتنا کہ مجھ سے۔

---







ہیں۔ اس شام ہم نے الفسٹن اسٹریٹ کے چار پانچ چکر لگائے اور وہ اسی طرح اُداس اور  
 پٹا ہوا تھا، اور ایک جگہ جس مزاح کی حس کا اظہار اس نے کیا وہ میری سمجھ میں مطلق نہ آئی۔  
 پیرے ڈائمنڈ کی طرف گلی میں سے گزرتے ہوئے اس نے مجھے کھڑا کر لیا اور مجھے بلند آواز سے  
 سامنے دیوار پر کونلے سے لکھے ہوئے چند عروف پڑھنے کے لئے کہاد میں نے بغیر کسی شک و  
 شبہ کے ایک معمول کے لہجہ میں انہیں پڑھنا شروع کیا۔ میں اُٹو ہوں! میں گدھا ہوں۔ میں  
 سو فیصدی گدھا ہوں۔“

”چنگیزی!“ شیخ قربان علی کٹار نے کہا ”میرا یہ خیال نہ تھا۔ مگر کیونکہ تم خود اس کا اقرار  
 کرتے ہو۔ میں تسلیم کرتا ہوں کہ تم سو فیصدی گدھے ہو۔“  
 کتنی عجیب اور بے ہودہ سی مزاح کی حس!

و کٹوریہ روڈ پر پیرے ڈائمنڈ سے کافی ہاؤس جاتے وقت سامنے سے مجھے مشہور  
 ترقی پسند ادیب رزم خانی آتا ہوا نظر پڑا۔ رزم خانی ترقی پسندوں کے پالبترو کے  
 پہلے پانچ میں سے ہے اور واحد ایسا ترقی پسند ہے جس نے اپنے اعتقادات اور ادبی  
 مسلک کے رنگ سے اپنے جسم اور لباس تک کو بیچ کر نہیں رہنے دیا، اس کے سر کے  
 اور موچھوں کے بال ہندی سے رنگے ہوئے سرخ ہیں، اس کا چہرہ قدرتی سرخ ہے۔  
 اور اس کے ترقی پسند ہونے کے بعد سے اور سرخ ہو گیا ہے۔ وہ سرخ رنگ کا سوٹ  
 پہنتا ہے۔ اس کے بوٹ برائون ہوتے ہیں۔ وہ ان محدودے چند آدمیوں میں سے ہے۔

جن کے متعلق کہا جاسکتا ہے کہ وہ اپنا دل اپنی آستین پر پہنے پھرتے ہیں اور جن کا اندر اور  
 باہر ایک ہوتا ہے۔ رزم خانی اس کا اصل نام نہیں، یہ نام اس نے پچھلے سال ترقی پسند ہونے  
 پر اختیار کیا، اس کا اصل نام بے حد عام اور اسیل سا ہے۔ میاں چراغ دین چیمہ پچھلے  
 سال وہ خود اپنے قول کے مطابق رجعت پسند تھا۔ مگر خواہ وہ رجعت پسند تھا یا ترقی پسند،  
 اس وقت کوئی اس کی زیادہ پرواہ نہ کرتا تھا اور اگرچہ اس کی بعض تنقیدیں اور غصہ کھانیاں



رسالوں میں پھپھتی رہتی تھیں، رسالوں کے ایڈیٹر اس کے جینیس کے قاتل نہ ہوئے تھے پچھلے سال بہت کم لوگوں نے اس کا نام سُنا تھا..... اور پھر اس نے دیکھا کہ اچھے رسالوں کے ایڈیٹروں نے اس کی چیزوں کو واپس بھیجنا شروع کر دیا۔ بعض ایسے رسالے اب بھی تھے۔ مثلاً چودھری معراج دین کا رشاہین، اور مولانا محمد خاں کا خیالِ فرقت، جو اس کی چیزوں کو اب بھی بصدِ تشکر چھاپنے کو تیار تھے اور خصوصاً مولانا محمد خاں اپنے تعارف نامہ میں اس کی ہمیشہ بے حد تعریف کرتا اور اپنے مربیوں کو بتاتا کہ چراغِ دین چیمہ سے اردو ادب کی بے حد توقعات وابستہ ہیں۔

”یادش بخیر“ وہ لکھتا ”یعنی اب کے پھر میاں چراغِ دین چیمہ ہماری بزمِ ادب میں رونق افروز ہیں۔ اب کساہنوں نے جو افسانہ بھیجا ہے وہ ایسا شاہکار ہے کہ بڑے بڑے اُستادان کی ڈیوڑھی پر آکر جھاڑو دیتے نظر آتے ہیں۔ یہ ایک افسانہ تمام پچھلے ایک سالہ اردو افسانوں پر بھاری ہے“

اگر مولانا محمد خاں کی تعریف کے کوئی معنی نہ تھے تو وہ ہر ایک کی تعریف کرتا تھا اور جو کچھ خیالِ فرقت، میں چھاپا جاتا تھا وہ دشاہکار، ہوتا تھا۔ جس بدقسمت مصنف کی وہ دو تین دفعہ اپنے رسلے میں تعریف کر دیتا۔ اس کے ادبی کیریئر کا خاتمہ یقینی ہو جاتا۔ اور اس کے متعلق یہ پستین کوئی کی جاسکتی تھی کہ یہ بے چارہ ہمیشہ ایک ”تھکر ڈریڈ“ قلم کھسیٹ رہے گا اور زیادہ آگے نہ جائے گا۔ جتنے ہونہار لو جو انوں کو مولانا محمد خاں کی نگاہ دیدہ رس نے دریافت کیا اور اردو ادب سے روشناس کرایا۔ وہ دریافت ہوتے ہی ختم ہو گئے۔ مولانا محمد خاں کے اعجازِ قلم نے کئی ادبی لٹیائیں ڈبوئیں اور اس کے کسی مصنف کے متعلق مبالغہ آمیز تعریفی جملے ہمیشہ اس بدقسمت مصنف کی ادبی زندگی پر آخری نوحہ ثابت ہوتے تھے، خیالِ فرقت، کے صفحات میں نئے ہونہار اردو ادیب مولانا کی مسخائی سے پیدا ہونے سے پہلے دفن ہوئے پڑے تھے۔



چودھری معراج دین کا شاہین، غالباً، مجلہ، کے ماسوا اردو ادب کا سب سے پرانا رسالہ تھا۔ یہ اتنا ہی پُرانا تھا جتنا چودھری معراج دین کے مورث اور اسے اس کے لکڑدادے نے پہلے پہل جاری کیا تھا، شاہین، کے متعلق سب سے حیرت خیز بات یہ تھی کہ چودھری معراج دین کے وقت سے اب تک اس نے اپنی روش نہ بدلی تھی۔ شاہین، غدر کے زمانہ کے ایک پُرانے بد حال امیر کی طرح تھا جو اپنی وضع داری نبھاتا جا رہا ہو۔ مالی لحاظ سے اردو میں کبھی کوئی رسالہ اتنی استوار بنیادوں پر قائم نہیں ہوا، اردو کا یہ واحد رسالہ تھا جس کے متعلق بلا خوف تردید کہا جاسکتا تھا کہ وہ ہمیشہ ماہ ب ماہ وقت پر شائع ہوتا رہا ہے اور غالباً اگلے سو سال تک ماہ ب ماہ وقت پر شائع ہوتا رہے گا۔ اور یہ کہ اس کے ٹائٹل پر شاہین، لکھنے کا انداز اور اس کے اوپر وہ شعرا

یاران تیز گام نے نخل کو جالیا

ہم بخونالہ حیرتس کارواں ہے

اسی طرح مستقبل کی پود کے سینے پر مونگ دلتے رہیں گے۔ بڑی چیز شاہین، میں اس کی سفید پوشی اور مہلکناہت تھی، تم کو اس کے صفحات میں کبھی کوئی چیز خلاف تہذیب، نظر نہ آئے گی اس میں افسانوں کے ہیرو اور ہیروئن کلیتاً جسم کے قدرتی حوائج کی ضرورت سے عاری ہوتے تھے، وہ کبھی گالی نہیں دیتے تھے، کبھی کپڑے اُتار کر بستر میں کھٹے داخل نہ ہوتے تھے۔ یہ سب چیزیں خلاف تہذیب تھیں اور ”شاہین“ ایک ہی ایسا رسالہ تھا جس نے ان ساٹھ سالوں کی اشاعت میں کبھی تہذیب کا دامن ہاتھ سے نہ جانے دیا تھا۔ اس سنجیدگی، متانت، وضع داری نے ”شاہین“ کو موجودہ پڑھنے والوں کے لئے بے حد خشک اور غیر دلچسپ بنا دیا ہے، اس میں چھپی ہوئی کسی سطر سے زندگی کی تلملا مہٹ نہ آتی تھی۔ یہ ایک پُرانے آدمی کی حنوط شدہ مٹی کی طرح تھا..... تم کبھی چاہنے لگتے تھے کہ اس کے کسی افسانے کا ہیرو۔ ہیروئن کو زبردستی پکڑ



کہ اس کی گردن کو کاٹ لے اور پھر اسے سلسلے کے دھان کے کھیتوں کی طرف لے جاتے  
مگر چودھری معراج دین کبھی اپنے آپ کو اتنی بد تہذیبی اور اوجھے پن کا مزکیب نہ ہونے  
دیتا تھا۔

یہاں خیال فرتوت، میں کچھ چھپوانا پیدا ہوتے ہی مرجانے کے مترادف تھا، وہاں،  
شاہین، میں کسی مضمون کا چھپنا، مصنف کی طرف سے اس بات کا اقرار تھا کہ وہ ایک حنوط  
شدہ مردہ ہے جو ایک لمبے عرصہ سے مر چکا ہے اور شاید کبھی پیدا ہی نہیں ہوا۔

میاں چراغ دین جمیہ کے لئے ان دور سالوں کے صفحات تو حاضر تھے مگر برطے  
اصلی پایہ کے جدید رسالہ جواب سارے کے سارے ترقی پسند ہو گئے تھے، اس کی  
چیزوں کو اب اچلتی نظر سے دیکھتے تھے اور ردی میں پھینک دیتے تھے۔ میاں چراغ دین  
ایک بلند ارادہ شخص تھا۔ وہ ادبی شہرت بنانا چاہتا تھا اور اپنی قوم کی قدرتی فراست اور  
ذہانت سے اس نے حالات کا جائزہ لیا کہ اگر وہ پرانی ڈگری پر چلتا رہا اور ڈرائنگ روم کے  
بورڈرواؤں کے متعلق افسانے لکھتا رہا تو وہ شاہین، اور خیال فرتوت، میں اچھی  
طرح اور آرام وہ طریق پر عملیہ کے لئے دفن ہو کر رہ جائے گا۔ اس نے فوراً فیصلہ کیا کہ  
وہ رجعت پسند سے ترقی پسند ہو جائے گا۔ اس نے پہلے ترقی پسندوں کے خلاف  
تنقیدیں بھی لکھی تھیں جن کی وجہ سے ترقی پسند سے اچھا نہیں جانتے تھے اور اگر وہ  
فدا مشہور مصنف ہوتا تو وہ اس کو کبھی معاف نہ کرتے۔ میاں چراغ دین، نائب اور  
معافی خواہ ہوا پارٹی کے سرکردہ ممبروں کے پاس گیا، اس نے اپنی پچھلی ادبی زندگی کے  
گھناؤنے جرم پر آنسو بہائے اور ان سے معافی چاہی، اس نے ان کو بتایا کہ حال ہی میں  
میکسم گورکی کی ایک افسانوں کی کتاب پڑھنے سے اس پر حقیقت کھلی ہے اور وہ  
ہمیشہ اب جو کچھ لکھے گا وہ دہقانوں اور مزدوروں کے حق میں ہوگا اور بورژوا نظام  
کے خلاف۔



بالکل ایسے جیسے سانپ اپنی کینچلی بدلتا ہے چودھری چراغ دین چیمہ نے ادبی کینچلی بدل لی۔ ترقی پسندوں کا دل اس کی طرف سے ابھی صاف نہ ہوا تھا اور ان پر اپنے خلوص کا سکہ بٹھانے کے لئے وہ دور دراز ترین حدود تک چلا گیا۔ اس کا نام ترقی پسندوں کو ابھی کھٹکتا تھا اور یہ ایک ترقی پسندانہ نام بھی نہ تھا۔ اس نے اس کو بدل کر رزم خانی کر دیا۔ اس نے اس پر فضاغت نہ کی اس نے اپنے آپ کو اس نئے رول میں اس تند ہی اس ظاہری خلوص سے ڈال دیا کہ آہستہ آہستہ وہ بد اعتمادی کا قلعہ جو اس نے اپنے پہلے مضامین سے ترقی پسندوں کے دل میں کھڑا کر لیا تھا نیچے گرنے لگا۔ ان کے ادبی جلسوں میں اس کی تقریریں سب سے جوشیلی اور تیز ہوتی تھیں۔ مباحثوں میں وہ پڑھے ہوئے مضمونوں کی بورڈ وائٹ کے آثار پر زہریلی تنقیدیں کرتا تھا۔ اس میں کوئی شک نہ تھا کہ اس کی زبان کڑوی اور کیسی تھی۔ ترقی پسندوں کے رسالوں میں اس کے مضمون نظمیں اور افسانے چھپنے لگے اور اس کے فوٹو بھی جن میں اسے اپنے نئے ساتھیوں کے ساتھ ہاتھ میں ہاتھ ڈالے دکھایا جاتا تھا۔ اس نے بورڈ وافر سودہ نظام پر طنزیں لکھیں۔ طنزیں جو لمبی اور احمقانہ اور بے معنی ہوتی تھیں اور جسے خود ترقی پسند نہیں پڑھتے تھے۔ اس میں مزاح کی جس مطلق نہ تھی۔ ایک مشہور ترقی پسند مصنف نے اپنے رسالہ میں ایک طویل مقالہ لکھا کہ رزم خانی — ہمارا عظیم ترین طنز نگار — اور چودھری چراغ دین چیمہ نے محسوس کیا کہ اس کی بھاگ دوڑ اکارت نہیں گئی اور یہ کہ اس نے اردو ادب کی عمارت میں اپنے لئے ایک مستقل گوشہ حاصل کر لیا ہے۔

خیر تو جب میں نے ترقی پسندوں کے اس معمار کو اپنے سامنے سے آتے دیکھا تو جلدی سے اس کی آنکھ بچا کر میں کٹار کو پکڑ کر سڑک کی دوسری طرف لے گیا۔ میں یہ نہیں چاہتا تھا کہ شیخ قربان علی کٹار رزم خانی کو دیکھ پائے۔ ترقی پسند ادیب کٹار کے اعصاب کے حق میں اچھے نہیں۔ ان کو دیکھ کر اس کا چہرہ سُرخ ہو جاتا ہے۔ اس



کی مٹھیاں بچھ جاتی ہیں اور مرگی کے دورے کے سب آثار مندرج ہو جاتے ہیں.....  
 ورنہ مجھے تو ترقی پسندوں سے اتنی ہی محبت ہے جتنی رجعت پسندوں یا تنزل پسندوں  
 سے۔ میں ان سب کو بلا لحاظ مسلک اور شکل اور اطوار جمع کرتا ہوں۔ محمد اقبال چنگیزی  
 کے دل کے خل میں وہ سب یکساں مفرت ہیں۔

ترقی پسند شیخ قربان علی کٹار پر یہ حیرت انگیز اثر کیوں کرتے ہیں۔ میں اس کے  
 بارے میں کچھ نہیں جانتا۔ جہاں تک مجھے معلوم ہے کہ شیخ قربان علی کٹار نے سوائے  
 ایک ادھ نظم کے کوئی ترقی پسندانہ چیز نہیں پڑھی۔ اس کے باوجود ان کے خلاف یہ  
 تعصب اور یہ غصہ اس کے دل میں گہرا جانشین ہے۔ وہ کسی ترقی پسند کو اس طرح  
 سونگھ سکتا ہے جیسے کوئی کتا کسی خرگوش کو۔ میرا خیال ہے اس نفرت کے نیچے قربان علی  
 کٹار کے ماضی کی تحت الشعوری پر چھائیں کار فرما ہے۔ جیسا کہ میں نے پہلے اشارہ کیا ہے  
 قربان علی کٹار اپنی تنگ دستی اور نامساعدتِ زمانہ کے باوجود دل میں ایک بورژوا ہے  
 اور وہ ایک لغویانہ بورژوا ہے، اس نے کبھی پرولیتاریت کے کسی نمبر کو کسی بورژوا پر  
 ترجیح نہیں دی اس کے تجربے نے اسے بتایا ہے کہ مصیبت کے وقت ہمیشہ بورژوے  
 کام آتے ہیں اور وہی ایسے لوگ ہیں جو کسی شخص کو قبضیں اُدھار دے سکتے ہیں۔

اس بات سے ڈرتے ہوتے کہ کہیں رزمِ جناتی ہمیں پھر نہ مل جائے میں قربان علی کٹار  
 کو جلدی سے اوپر کونے کے کافی ہاؤس میں لے گیا۔ بجلی کے فیل ہر جانے کی وجہ سے  
 کافی ہاؤس والوں نے ہر ایک میز پر ایک ایک موم بتی روشن کر رکھی تھی اور میزوں کے  
 گرد بیٹھے ہوئے چہرے زرد اور آسپی لگ رہے تھے۔ اگرچہ ان کی آوازوں پر کوئی  
 دآسپیت نہ تھی، ہم ایک ستون کے پاس ایک خالی میز کے گرد جا بیٹھے اور پیرے محمد حسین  
 کو کافی کا آرڈر دے کر انتظار کر رہے تھے۔ کٹار آج خلاف معمول بے حد خاموش تھا اور میری  
 اس باتیں کرانے کی کوششیں رائیگاں ہو رہی تھیں..... ایک ایک کٹار کا چہرہ پیلا پڑ گیا



اور اس کی انگلیاں کپکپاہٹ سے لرزاں ہونے لگیں۔ میں نے ایک مدھم کلک کلک رکٹ رکٹ سنی۔ اس نے سیدھے میری طرف دیکھتے ہوئے ایک خوف سے لرزاکھڑاتی زبان میں کہا۔  
 ”وہ پھر آگیا ہے۔ فغفور۔!“

”کہاں“ میں نے ذرا جھنجھلاہٹ سے کہا ”مجھے تو کچھ نظر نہیں آتا۔“  
 ”وہ وہاں....“ اس نے میری طرف دیکھتے ہوئے آنکھ کی ایک حرکت سے اپنی دائیں طرف اشارہ کرتے ہوئے کہا۔ ادھر دیکھتے ہی میرا سانس میرے حلق میں پھنس گیا۔  
 دائیں طرف میز پر وہی ترقی پسند ادیب رزم خانی بیٹھا ہوا تھا۔ میرا خیال تھا کہ اس نے دیکھ لیا ہے اور اب وہ میری میز پر آنے کی کوشش کرے گا مگر موم بتیوں کی دھیمی روشنیوں کی برکت سے وہ مجھے نہ دیکھ سکا تھا۔ میں نے جلدی سے پھونک مار کر اپنی میز پر رکھی ہوئی موم بتی بجھا دی۔  
 ”کوئی سا جن اکٹار“ میں نے کہا ”وہ جن تو نہیں۔ وہ تو مشہور ترقی پسند ادیب خناتی ہے۔“

”نہیں۔“ کٹار بولا ”وہاں نہیں۔ میرے پاؤں کے پاس دائیں طرف“  
 اس کے پاؤں کے پاس دیکھنے پر میں نے وہاں اس کا لی چٹی ملی کو پایا جو محمد حسین میرے کی پالتو بھتی اور جسے تقریباً کافی ماؤس کے ہر مرتی نے کبھی نہ کبھی اپنے پاؤں میں لوٹے اور غرغراتے محسوس کیا تھا۔ شیخ قربان علی کٹار کو اس بتی میں فغفور جن نظر آ رہا تھا!  
 ”یہ تو ملی ہے“ میں نے کہا۔

”کیا تمہیں یقین ہے۔“ کٹار نے دبے لہجہ میں مجھ پر نظر میں گاڑتے ہوئے پوچھا۔  
 ”بالکل یقین ہے۔“ میں نے کہا۔

جب کافی آئی تو کٹار نے جو عموماً اس پر کچھ وقت صرف کرتا ہے، اسے جلدی



سٹرک لیا اور اُسے ختم کر کے ہم فوراً نیچے اتر آئے۔ ہم نے اس کے بعد الفنسٹن اسٹریٹ میں زیادہ پھرنا محفوظ اور مناسب نہ سمجھا اور سیدھے ایک وکٹوریہ مین بیٹھ کر کارپوریشن اسٹریٹ میں کٹار کے فلیٹ میں پہنچے۔ میں اس کے ساتھ اس وقت تک بھڑار ہا جب تک کہ اس کے حواس بجنا نہ ہو گئے اور مسافر نیچے سے نہ آگیا اور پھر اسے وہاں چھوڑ کر الیڈ توکل بیکری کو لوٹ آیا، میں اپنے دوست کے لئے حد متفکر تھا! خدا جانے وہ پروفیسر شاہسوار خاں کہاں اُڑ چھو ہو گیا ہے وہ شاید اس غفور کے ناقابل فہم طرز عمل پر روشنی ڈال سکتا اور اس کا مداوا کر سکتا۔ ”بہر حال“ میں نے اپنے آپ سے کہا ”میں کل ڈاکٹر غریب محمد سے کٹار کے اس اعصابی عارضہ کے متعلق بحث کروں گا۔“

---



دوسرے دن صبح میں زیریں ہوٹل میں ڈبل روٹیوں کی قطاروں اور لیکوں کے مرتبانوں کی اوٹ میں، لنگوٹا کسے پاکستان ریڈیو کی قوالی کی گت پر، تیل کی مالش کر رہا تھا اور میرا دل ہمارے ریڈیو کے کارپر دازان کے لئے شکریہ اور تعریف کے جذبات سے بھر پور تھا۔ جنہوں نے اقبال کی ایسی ایسی نظموں کو قوالی بنا کر دکھا دیا تھا جن کے متعلق کسی کو وہم و گمان نہیں ہو سکتا کہ ان کی قوالی ہو سکتی ہے۔ میں نے سوچا کہ اگر اقبال زندہ ہوتا تو یہ امر اس کے لئے غالباً بے حد تسکین دہ اور مسرت بخش ہوتا۔ اس نے غالباً پہاڑ اور گلہری، شکوہ اور جواب شکوہ اور دوسرے شاہکار اسی لئے لکھے تھے کہ اس کے مرنے کے بعد جہلا قوال اور اس کے ساتھی انہیں ولندہ قوالیوں میں ڈھال کر علی الصبح ریڈیو پر سے نشر کیا کریں۔ کہ انسانی قوت برداشت کی حدود ہوتی ہیں۔ ریڈیو والے انسانی صبر اور تحمل کو آزمائش میں ڈال کر اس مزد کے لئے آئے تھے جہاں وہ برابر دینے لگے تھے یہ ماننا پڑتا ہے کہ ان قوالیوں اور لغتوں کی وجہ سے ہمارا ملک ایک صحیح اسلامی ملک بننے کے راستہ پر تھا، ریڈیو والے اس کے لئے پوری تندرستی سے بنیادیں بنا رہے تھے اور ذرہ بھر کمزور چھوڑ رہے تھے۔ جہاں تک اس مملکت کے ایک شہری۔ اقبال حسین چنگیزی کا تعلق ہے، وہ ان قوالیوں کو صبح کی مالش اور ورزش کے لئے مناسب قسم کی پس پردہ موسیقی پاتا ہے اور۔۔۔ اس کا دل ریڈیو کے کارپر دازان کے لئے شکریہ اور تعریف کے جذبات سے بھر پور ہے۔



کوئی شخص اندر داخل ہوا۔ یہ شخص شیخ قربان علی کٹار تھا۔ میں اس کی آمد کی توقع نہ کرتا تھا کیونکہ کچھلے تین چار دن سے اس کا ناشتہ وہیں کارپوریشن اسٹریٹ میں اس کے فلیٹ پر پہنچا دیا جاتا تھا اور اللہ توکل بیکری، اس عرصہ میں اس کی دید سے محروم رہی..... وہ میری بہترین فیض پہنے ہوئے تھا، جسے دیکھ کر میرے گلے پر چھڑیاں چلنے لگیں اور میں اور شدت سے مالش کرنے لگا۔ مگر پھر اکرٹ سے ہوئے کالر کے اوپر اس کا زرد پچکا ہوا چہرہ دیکھ کر اور یہ جان کر کہ وہ کس قدر بیمار اور مریض نظر آ رہا تھا۔ میرا غصہ دھما ہوا۔ آخر وہ کوئی معمولی شخص نہ تھا۔ وہ بد معاش حبیبہ، اور نامراد عاشق، کاشنہ آفاق مصنف تھا اور اس کی ایجادیں صلاحیتیں ابھی کسی طرح خشک نہ ہوئی تھیں۔ اس نے ابھی تک دنیا کو ایکٹر شہباز خاں، اپنا شاہکار دینا تھا (اس وقت تک میرا یہی خیال تھا)

نزار جسم۔ زرد چہرے پر دیوانگی اور وحشت۔ وہ تاریخ کے مسلمہ عظیم عاشقوں (جنوں، فرہاد وغیرہ) کی شاندار روایات میں ایک عاشق معلوم ہوتا تھا۔  
 ”اقبال چنگیزی“ اس نے ایک درداگیر لہجہ میں کہا ”وہ آج کوچ کر گئی ہے، دہشت نے مجھے پکڑ لیا۔ ہم نے رضیہ کو آخری پانچ چھ روز سے نہیں دیکھا تھا۔“  
 ”تمہارا کیا مطلب ہے، کٹار؟“ میں نے پوچھا ”کہیں وہ مر.....“

”اوہ! نہیں! نہیں!“ کٹار نے کہا ”تم کیسے ایسی باتیں سوچ سکتے ہو۔ تمہیں اب تک اتنا ادب پڑھنے کے بعد یہ معلوم نہیں ہوا کہ وہ غیر فانی ہے، ابدی ہے۔ وہ مر نہیں سکتی۔ میرا مطلب تھا کہ وہ یہاں سے چلی گئی ہے۔“

میں نے کچھ دیر سوچا۔

”تمہارا مطلب ہے کٹار؟“ میں نے بے تلبانہ کہا ”کہ وہ اور اس کا باپ کسی اور مکان میں اٹھ گئے ہیں۔ پھر دوست سلجوقی کو ایک مکان ملنے کی وجہ سے سخت مصیبت ہے۔ میرا خیال ہے ابھی تین چار مکرانی بہادروں کو ساتھ لے کر مکان پر دھاوا کیا جائے اور قبضہ



کیا جاتے۔۔۔۔۔ (موجودہ کمرہ اچی میں مکان حاصل کرنے کا یہ ایک مانا ہوا طریقہ ہے اور چاکیواڑا کے مکہ انیوں کو ایک نیا پیشہ ہاتھ آ گیا ہے)۔

”نہیں۔ اقبال حسین چنگیزی، کٹار دھیمے تہدیدی لہجہ میں بولا۔“ انہوں نے مکان نہیں چھوڑا۔ اس کا باپ ابھی تک یہاں ہے۔ صرف لڑکی۔ رضیہ چار دن سے حیدر آباد میں اپنی خالہ کے ہاں گئی ہوئی ہے۔ اسی لئے تو چنگیزی یا وہ ہمیں نظر نہیں پڑی۔ سنہے اس کی خالہ سخت بیمار ہے۔“

”اِنَّ لِلّٰہِ اَنَا اِلٰہِ راجعون۔“

”نہیں۔ صرف سخت بیمار ہے۔ ابھی اس کی رُوح نے قفسِ عنصری سے پرواز نہیں کی مگر اُمید ہے کہ۔۔۔۔۔“

”تمہارا اس کی خالہ نے کیا بگاڑا ہے۔“

”بالکل کچھ نہیں،“ کٹار بولا۔ ”میں نے اس عورت کو کبھی نہیں دیکھا اور غالباً وہ سب خالوں کی طرح ایک نہایت نیک دل اور پرہیزگار عورت ہو گی۔ مگر تم جانتے ہو اگر رضیہ کی خالہ جلدی — میرا مطلب ہے کہ اگر وہ اس طرح دیر تک بیمار پڑی رہی تو وہ میرے مہجور قلب کی مختار سمجھے ہونا! — وہ جلدی واپس نہ آ سکے گی۔“

”اس کی خالہ کہاں رہتی ہے،“ میں نے پوچھا۔

”حیدر آباد میں۔ اور کہاں!“ اس نے جواب دیا جیسے کہ یہ ایک واضح چیز ہو۔ اس کا غالباً خیال تھا کہ اس نے مجھ سے اس کا ذکر کیا تھا۔ اس وقت شیخ قربان علی کٹار مجھے اپنی معلومات سے متوجہ کر رہا تھا۔ راتوں رات ہی اسے کیسے معلوم ہو گیا تھا کہ رضیہ اپنی خالہ کے پاس حیدر آباد چلی گئی ہے اور یہ کہ اس کی خالہ سخت بیمار ہے۔ شاید اس کی پہلی معلومات کی وسیلہ، اس کے چچا کی لڑکی سکھر سے واپس آگئی ہو گی اور اس نے کٹار کو سب باتیں بتائی ہوں گی۔ لیکن کل رات کو جب میں نے لے فلیٹ میں چھوڑا تھا تو اسے ان



باتوں کا علم نہ تھا۔

”کیا اسے خواب میں دیکھا تھا۔؟“

”تمہیں یہ سب باتیں کس طرح معلوم ہوئیں۔“ میں نے پوچھا۔

”پروفیسر شاہسوار خاں نے مجھ سے ان کا ذکر کیا۔“

”کیا کٹار! تمہارا مطلب ہے پروفیسر شاہسوار خاں اپنے دورے سے واپس

آگیا ہے۔“

”وہ رات کو مجھے تمہارے جانے کے بعد خواب میں ملا،“ کٹار نے کہا۔ ”تم جانتے ہی ہو وہ

قطب ہے اور قطب اکثر اس طرح کہتے ہیں اس نے میری ہر طرح ڈھارس بندھائی اور مجھے

خوشخبری دی کہ اب میری کامیابی نزدیک آرہی ہے اور محبوب کا وصال عنقریب ہو جائے

گا۔ عجیب بات یہ ہے کہ اسے فغفور کے قتلے کا علم تھا اور اس نے کہا اسے فغفور کے اس

غیر معقول رویہ پر حیرت ہوتی ہے۔ اس نے کہا کہ وہ خود اس سے اس بارے میں بات

کرے گا۔ اور یہ کہ میرے لئے ڈرنے کی کوئی وجہ نہیں۔ فغفور ذرا سوشل جن ہے پھر اس

نے مجھے بتایا کہ میرا محبوب چند دنوں کے لئے اپنی خالہ کے پاس حیدر آباد گیا ہوا ہے۔

جو سخت بیمار ہے مگر جب میں چاہوں گا محبوب وہاں سے لوٹ آئے گا۔ اس کے بعد

اس نے مجھے اپنا پتہ دیا اور ہدایت کی کہ اگلے دن ڈاک خانہ کھلتے ہی اسے اس پتہ پر پچیس

روپے اٹھ آنے منی آرڈر کر دوں۔ چنانچہ میرے یہاں صبح آنے کی ایک وجہ۔“

”پچیس روپے میرے پاس نہیں ہیں“ میں نے فوراً خطرہ محسوس کرتے ہوئے کہا۔

”تمہیں معلوم ہے کٹار۔ ڈیل روٹیوں کے بزنس میں زبردست اسلمپ آگیا ہے کراچی

کے بڑے بڑے بیکر خود کنٹیاں کر رہے ہیں۔“

”واقعی،“ کٹار نے کچھ انبساط سے کہا۔ وہ دوسرے لوگوں کی خودکشی کا سن کر خوش

ہو جاتا ہے۔“



”اور کیا،“ میں نے جواب دیا ”ایسا خوفناک سلیپ کبھی ڈبل روٹیوں کی مارکیٹ میں اس سے پہلے نہیں آیا۔ بہت سے لوگ ڈبل روٹیاں کھانے سے انکار کر رہے ہیں اور جتنی ڈبل روٹیاں پکائی جاتی ہیں مانگ اس سے چوتھائی بھی نہیں۔ صاف اقتصادیات کا مسئلہ ہے۔ اگلے دن حاجی علی محمد ولی محمد جونا بازار کا سب سے بڑا بیکری سلیپ کا سنتے ہی فوراً اپنے ہاتھوں اور گھٹنوں کے بل چل کر اپنے تنور کے اندر چلا گیا اور بل کر رکھ ہو گیا۔“

”او ہوا،“ کٹار کے تعجب میں استنباطی کیفیت تھی۔

”اور مشہور بیکری نور حسین ظہور حسین جو کراچی بیکریوں کی انجمن کا صدر ہے۔ صدمہ سے پاگل ہو گیا ہے۔ میں نے خود اس کو کل دوپہر پوسٹ آفس کے پاس ایک تار کے کھمبے پر چڑھے ہوئے دیکھا ہے۔ اس کے ایک ہاتھ میں انجمن ڈبل روٹی فروشان کے سالانہ جلسے کی روداد تھی اور وہ اس کی طرف اشارہ کر کے راہ گزروں کو یقین دلارہا تھا کہ یہ وہ کتاب ہے جو اس پر آسمان سے نازل ہوئی ہے۔“

”او ہو۔ ہوا ہوا واقعی خوفناک سلیپ ہے،“ کٹار نے ہوٹل کے ارد گرد دوکھتے ہوئے کہا ”شکر ہے کہ تم پر اس کا کوئی اثر نہیں ہوا۔۔۔۔۔۔ ہاں تو جنگی یار پچیس روپے آمڈ کرنے کی زکوٰۃ نکال ہی دو۔ ایسے نازک وقت میں پروفیسر شاہسوار خاں کو ناخوش کرنا مناسب نہیں معلوم ہوتا۔“

”اس معاملہ کی کامیابی کا بڑا کچھ دار و مدار اس کی مہربانی اور نوازش پر ہے۔“

”اس کا پتہ کیا ہے۔“ میں نے پوچھا۔

مولوی عبدالصمد عامل کامل طبیب روحانی۔ شکاری دروازہ۔ جبر آباد۔

”مولوی عبدالصمد کون ہے۔“

”تم جانتے ہو کہ پروفیسر شاہسوار خاں جبر آباد میں مولوی عبدالصمد ہے۔ ہر طبقہ کے

مختلف علاقوں میں مختلف نام ہو جاتے ہیں۔“



”مجھے اس کا علم نہ تھا!“ میں نے کہا تو پروفیسر آج کل حیدر آباد میں ہے لیکن یار کٹار اسے روپوں کی ضرورت ہے تو وہ فقور وغیرہ سے کیوں نہیں کتا۔“

”غالباً وہ میری آزمائش کرنا چاہتا ہے،“ کٹار نے جواب دیا۔

میں نے کچھ دیر سوچ کر کہا ”تمہیں یقین ہے وہ خواب میں تمہارے پاس آیا تھا۔“

”ہاں چنگیزی یار،“ اس نے کہا ”وہ قطب ہے۔“

”دیکھو کٹار!“ میں نے اسے سمجھایا ”پروفیسر کو ایک دوبار پھر خواب میں آنے کا موقع

دو۔ اگر تم نے اس کی پہلی ہدایت پر ہی اسے پچیس روپے دے کر تعبیل کر دی تو ممکن ہے وہ پھر خواب میں یا اس کے باہر تمہیں شکل نہ دکھائے۔ عموماً قطب لوگ تین چار بار آتے ہیں۔“

”دیکھو چنگیزی!“ اس نے کہا ”یہ اس معاملہ کی نازک ترین اسٹیج ہے اور مجھے ڈر ہے

کہ کہیں اس کی وجہ سے بنا بنا یا کام بگڑ نہ جائے۔“

اچھا جب وہ دوسری دفعہ تمہیں خواب میں یہ ہدایت کرے گا تو میں تم سے وعدہ کرتا

ہوں کہ میں فوراً پچیس روپے اسے منی آرڈر کر کے کا انتظام کر دوں گا۔“ میں نے کہا ”ہاں یہ بتاؤ کہ تم کو مشق کرتے کتنے دن ہو گئے ہیں۔“

”آج مشق کا آخری دن ہے۔ یعنی پندرہواں،“ اس نے کہا ”کل میں انگوٹھی پر عمل

کرنے کے قابل ہو جاؤں گا۔“

”گویا کل تمہاری ہر خواہش پوری ہو سکتی ہے،“ میں نے جواب دیا ”فقور اور اس

کے سب سانحنی تمہارے غلام ہوں گے۔ دیکھو کل عمل کرتے وقت جب حضرت سلیمان

کی بارگاہ میں تم اپنی خواہش عرض کرو تو وہ خواہش یہ ہو کہ تمہاری محبوب حیدر آباد

سے فوراً لوٹ آئے۔ اگر اس سے طلسمی انگوٹھی کے خالص چیز ہونے کا ثبوت مل جائے

گا۔ اگر انگوٹھی میں کچھ کراتات ہے اور پروفیسر شاہسوار خاں حقیقی قطب ہے تو رصیبہ



فورا لوٹ آئے گی۔ اگرچہ کٹاریاں! مجھے ابھی اس کا یقین نہیں کہ تمہاری محبوب حیدر آباد میں ہے۔“

”تم اس میں کیسے شک کر سکتے ہو،“ اس نے کہا ”قطب کی بات نہ ماننا کفر ہے۔ سو کل رات کو میں آٹھ بجے تمہارا انتظار کروں گا۔ اور اس وقت تک عمل شروع نہ کروں گا جب تک تم نہیں آتے مجھے اب انگوٹھی کے ساتھ اکیلے خوف سا لگتا ہے۔“

کٹارے کے جلنے کے بعد کوئی گیارہ بجے میں الٹ توکل، راسٹوران میں ایک نئی ادبی شخصیت کو اپنی راہ پر لا رہا تھا میں چاق و چوبند اس کی خدمت پر استادہ تھا اور دیکھ رہا تھا کہ اس کی میز پر مرغوب ترین مالکولات اور مشروبات کا فقدان نہ ہونے پائے اور پڑے آدمی کا ادبی ذائقہ پورے طور پر تسکین پذیر ہو۔ یہ شخص مسٹر شہاد پٹنی، مشہور انقلابی شاعر تھا وہ ایک بھیگی ہوئی بلی کی طرح نظر آتا تھا جو تھکے جلنے اور بچکانے کے لئے ترس رہی ہو، میں نے اسے ایک گھنٹہ پہلے مارکیٹ کے گھنٹہ گھر کے پاس کھڑے دیکھا تھا۔ اور اس کو اردو رسالوں میں اس کے فوٹوں سے پہچان کر اپنے ساتھ لے آیا تھا۔ شہاد پٹنی، چھوٹی چھوٹی مونچھوں والا ایک پتلا سا نرم مزاج بزدل سا شخص تھا جو ہر وقت ایک احمقانہ اور مدافعانہ طریق پر مسکراتا تھا اسے دیکھ کر یہ قطعاً یقین نہ آتا تھا کہ وہی ان آتشیں اور تیز انقلابی نظموں کا مصنف ہے جنہوں نے ۱۹۳۹ء سے ۱۹۴۵ء تک اردو ادب میں تہلکہ سا مچا رکھا تھا۔ شیخ قربان علی کٹار کی طرح وہ بھی اب تقریباً فراموش شدگان میں تھا۔ اگرچہ ایک وقت وہ نوجوان طالب علموں کا ادبی دیوتا تھا اور اس کا نام ہر ایک کے مونٹوں پر ہوتا تھا۔ ادب ایک بے وفا اور سنگدل داشتہ ہے۔ ۱۹۴۶ء کے بعد انگریزوں کے چلے جانے کے بعد ایسی جو شبیلی نظموں کا سکوپ نہ رہا اور کوئی ایسا شخص نہ رہا جس کے خلاف شہاد پٹنی اپنا تند بھالا استعمال کر سکتا۔ اس نے اسے کچھ ناخوش بنا دیا۔ شاعری کی ایک ہی نوع جس میں وہ اپنی جواں نیاں پورے کمال سے دکھا سکتا تھا۔ انقلابی شاعری تھی۔



اس میں وہ رزمِ خنائی جیسی اپنے آپ کو زمانہ اور حالات کے مطابق ڈھالنے کی صلاحیت مفقود تھی اور شدا و پشٹی کو نہ صرف نظر انداز کیا گیا بلکہ اس کا مذاق بھی اڑایا گیا۔ اس کے متعلق کہا گیا کہ وہ رنان سنس، لکھتا رہا ہے..... مگر حقیقت یہ ہے کہ اس میں کافی ادبی قابلیت تھی اور پڑانے طریق خیال کے باوجود اس کی بعض چیزوں میں گہرائی اور شعریت کی اصل رُوح موجود تھی۔ اس کی بدشِ انقلابی اور عشیتہ نظییں کئی جریدہ عظیم لائٹڈ شاہکاروں سے نہرتِ خیال اور لطافتِ بیان کی حیثیت سے کہیں اچھی تھیں۔ مگر اس میں کوئی شک نہ تھا کہ شدا و پشٹی کو اب اردو ادب کے طاقِ نسیان پر زکھ دیا گیا تھا اور جلے تیزی سے اس کے گرد جمع ہو رہے تھے! اس کا کلام اب بھی کبھی کبھی مولانا محمد خاں کے خیال فرقت، میں چھپتا تھا اور مولانا محمد خاں اپنے شذرات میں اس کی تعریف میں بھی کبھی بخل سے کام نہ لیتا مگر خیال فرقت، کے بیشر پر پڑھنے والے زیادہ ریٹائرڈ لوگ تھے اور مولانا محمد خاں خود اب اردو ادب کے گرانڈ اولڈ مین کی بجائے ایک قسم کا اردو ادب کا گرانڈ اولڈ کلاؤن بن گیا تھا۔

شدا و پشٹی کی زندگی کے حالات اس تاریخ کے سکوپ میں نہیں ہیں، پھر بھی اس کے متعلق یہ کہا جاسکتا ہے کہ وہ ان معدودے چند اردو ادب کے ادیبوں میں سے ہے۔ جنہوں نے اپنے گمراہی کے لئے حیر سے حیر کام کرنے سے عار نہیں برتی اور جس نے اپنی روٹی ہمیشہ اپنے خونِ پسینہ سے کما کر کھائی۔ جب وہ اپنی انقلابی نظییں لکھ رہا تھا اور ادبی لحاظ سے مشہور ہستی بن چکا تھا، وہ لاہور کی ایک گمنام ٹیلی ویژن سازی کی دوکان پر بیٹھا ہوا اکثر نظر آیا کرتا۔ جب اس کے زیادہ فارغ البال دوست اسے مربیائہ طریق پر کسی کھانے یا پارٹی پر مدعو کرتے تو وہ ہمیشہ عذر کرنے کی کوشش کرتا اور یہ بات تو ہر کوئی یا ننت ہے کہ جب اس کی جلد سازی کی دوکان ناکامیاب ہو گئی تو کچھ مدت تک وہ اینٹیں ڈھوکہ مزدوری کرتا رہا یہ اس نے اس وقت کیا جب



ادبی دنیا اس کے نام سے گونج رہی تھی اور جہاں اردو کے اس دور کے بہترین شاعروں کا ذکر آتا اس کا نام فرست کے پہلے تین میں لیا جاتا۔ اس نے شادی نہیں کی تھی۔

کھانے کے دوران میں شہزاد پٹیلی کے دسنہری دن، موضوع رہے اور جب کبھی وہ کوئی ادبی قصہ یا واقعہ سنا تا وہ ان کو اس طرح شروع کرتا ”جب میں قطیف روڈ میں جلد سازی کی دوکان کرتا تھا“ یا ”میں سٹیشن سے صندوق اٹھا کر ریٹوران میں“ اس نے بے حد دلچسپی کا اظہار کیا اور مجھے رازدارانہ طریق پر بتایا کہ ایک دفعہ اس کا بھی بالکل اسی قسم کا ریٹوران چلانے کا ارادہ ہوا تھا۔ پڑ سکون اور صاف ستھرا کمرہ وہ روپے کی کمی کی وجہ سے یہ نہ کر سکا تھا۔ اپنی ادبی فراہموش شدگی، پر اس کے دل میں تلخی کا شائبہ تک نہ تھا۔ جب میں نے اس سے شیخ قربان علی کٹار کا ذکر کیا تو اس کا چہرہ روشن ہو گیا اس نے کہا ”کٹار اور شیخ دونوں مردہ شیر ہیں“ اس نے مجھ سے اقرار کیا کہ اس نے کٹار کے تقریباً سارے جاسوسی ناول پڑھے تھے اور ابھی تک وہ ان کے جادو کو اپنے سے پوری طرح چھینھوڑ کر اتار نہ سکا تھا اور بعد میں جب اس نے جدید ترقی پسندوں کے شاہکار پڑھے تھے تو ان سے اسے اس کا آدھا لطف بھی حاصل نہیں ہوا جو کٹار کے جاسوسی ناولوں سے اسے دیا تھا۔ میں نے اس سے وعدہ کیا کہ میں کٹار سے اس کو ملاؤں گا اور پھر اس نے ایک عجیب سوال کیا کہ کٹار اپنی گزران کے لئے کیا کرتا ہے عجیب اس کے لئے کہ بہت بھوڑے مصنف کسی دوسرے مصنف کے بارے میں یہ سوال کرتے ہیں کیونکہ یہ تسلیم شدہ ہوتا ہے کہ مصنف اپنی گزران کے لئے کچھ نہیں کرتے اور زیادہ تر ایڈیٹروں کی فیاضی اور دوستوں کے چندوں پر رہتے ہیں۔ میں نے اسے بتایا کہ وہ امپورٹ آفس میں ایک کلرک تھا، مگر اب وہ بیکا رہے۔

”تم اس کو یہاں ہوٹل میں کسی کام پر کیوں نہیں لگا دیتے؟“ اس نے بغیر کسی الجھن کے کہا ”اور ویسے باتوں باتوں میں۔ مسٹر اقبال! میں سوچ رہا تھا کہ کیا تمہیں اس ہوٹل



میں کسی ٹیبل بوائے وغیرہ کی ضرورت ہے جو پلٹیں وغیرہ دھو سکے۔ مجھے اس کام میں کچھ تجربہ ہے۔“

جب میں نے اس کا مطلب سمجھا تو میں فی الواقع سر اسیمہ سا ہو گیا۔ اگرچہ میں خود مزدوری کی عزت، کا قائل ہوں مجھے اس کی توقع نہ تھی کہ وہ شنداد پٹنی۔ میری پلٹیں دھونے کے کام کے لئے اپنے آپ کو پیش کرے گا۔ میں تیس روپے ماہوار اور کھانے پر آنے کو تیار ہوں۔“ اس نے کہا۔ اور میں اپنے کام میں پورا رٹنڈ ہوں۔“

یہ خیال میرے لئے ناقابل تصور تھا۔ پٹنی اللہ توکل، ہڑل میں پلٹیں دھوتا ہو۔ اس کے چہرہ پر فاقے کے آثار تھے اور اس کی یہ درخواست ظاہر کرتی تھی کہ وہ کام کے لئے غالباً کئی دن سے سرگرداں ہے اور اپنی آخری حد پر پہنچ چکا ہے۔ میں نے اس سے بحث کی کہ وہ ویسے ہی میرے ساتھ رہ سکتا ہے اور اس عرصہ میں وہ کسی ایسے کام کی تلاش جاری رکھ سکتا ہے جو اس جیسے آدمی کے پایہ کے مناسب ہو۔ حکومت کے کسی ادبی رسالہ کی ادارت وغیرہ۔ مگر یہ اسے قبول نہ تھا۔ کھانے کے بعد وہ اٹھ کھڑا ہوا اس نے میرا شکریہ ادا کیا اور مجھ سے کہا کہ وہ مجھے بل ہفتہ کے اندر اندر ادا کر دے گا۔ جب اسے کوئی کام نہ ملا اور میں نے یہ دیکھ کر کہ وہ میرے ساتھ اگر رہنے پر رضامند ہو گا تو اپنی شرائط پر، ہچکچاہٹ سے اس کے باورچی خانہ کے انچارج بننے کی اس سے پیشکش کی۔ اس نے کہا کہ وہ اگرچہ ایک عمدہ باورچی ہے مگر وہ یہ نہیں چاہتا کہ اس کی جگہ پیدا کرنے کے لئے پہلے باورچی کو نکالا جائے۔ جب میں نے اسے بتایا کہ ہمارے پاس اس وقت کوئی باورچی مستقل نہیں ہے تو رضامند ہو گیا اور وہ بھی تنخواہ کے اپنے شرائط پر۔ وہ بتیس روپے ماہوار اور کھانے پر کام کرتے گا۔

اس کے بستے ہوئے چہرے کو دیکھ کر مجھے اس کا احساس ہوا کہ اس کی ضرورت کس قدر سخت اور شدید ہوگی۔ اس نے اس وقت خود ہی میز پر سے پلٹیں اٹھا کر اپنے



انہوں پر ان کو ایک فزکارانہ مہارت سے متوازن کر دے ہوئے کہا ”سیدھے! تم جانتے ہو!  
یہ سب انگوٹھی کا معجزہ ہے۔“

”انگوٹھی کا!“ میں نے کہا ”پشٹی صاحب۔ کونسی انگوٹھی کا۔ وہ پروفیسر شاہسوار خاں  
کی طلسمی انگوٹھی تو نہیں؟“

”وہی“ اس نے کہا ”بالکل وہی! مجھے کراچی میں آئے ایک مہینہ ہو گیا ہے اور اس  
وقت سے میں ملازمت میں سرگرداں ہوں۔ پندرہ دن ہوئے جب میں بالکل ناامید ہو  
چکا تھا۔ میں نے گاؤں میں ایک پروفیسر کو یہاں چاکی واڑا کے ایک باغچے میں وہ  
طلسمی انگوٹھی بیچتے دیکھا۔ میں عموماً ایسی باتوں پر یقین نہیں کرتا مگر اس وقت میں اس درجہ  
مایوس ہو چکا تھا اور پروفیسر کے الفاظ میں اتنی صداقت تھی کہ میں نے یہ انگوٹھی خرید لی۔  
اب تک میں اس پردس منٹ مشق کرتا رہا ہوں اور کل اس پر عمل کرنے کا دن ہے....  
مگر سچی بات ہے کہ میں اس انگوٹھی سے زیادہ توقع نہیں رکھ رہا تھا اور اس کے بارے  
میں سب کچھ بھول رہا تھا کہ کل رات جب میں میکلوڈ روڈ کی پٹری پر سویا ہوا تھا وہی  
انگوٹھی بیچنے والا مجھے خواب میں نظر آیا۔“ جا بیٹا! تیرا بیڑا پار ہوا،“ اس نے کہا ”کل  
شاہسوار کی برکت سے تجھے ملازمت مل جائے گی۔“ اور آج واقعی مجھے ملازمت مل  
گئی ہے۔“

تم خود ہی سمجھ سکتے ہو کہ پشٹی کے اس بیان کے بعد میں کتنا متحیر ہو گیا ہوں گا۔  
پروفیسر شاہسوار خاں مجھے اب محض ایک ڈھونگیا اور پیسہ بٹورنے والا فیر نہ لگا۔  
وہ اب میرے لئے وسیع اور آسپہی طاقتوں کا مالک ہو گیا۔ پشٹی یقیناً سچ بول رہا تھا  
اور اس کے لئے جھوٹ بولنے کا کوئی جواز نہ تھا.... مگر اس سے بھی زیادہ حیرت انگیز  
انکشاف، ابھی میرا منتظر تھا!

”اقبال صاحب“ پشٹی نے کچھ معذرت کے لہجے سے کہا ”مجھے افسوس ہے مگر



میری آپ سے ایک درخواست ہے یہ ایک خلاف معمول اور ناجائز درخواست ہے  
کیا آپ مجھے میری ایک ماہ کی تنخواہ بطور پیشگی دے سکتے ہیں۔“

”ہاں کیوں نہیں! آپ جتنا چاہیں لے سکتے ہیں۔“

”بات یہ ہے“ پشتی نے اپنی بات کو جاری رکھا۔ ”اس پروفیسر نے مجھے یہ بھی  
ہدایت کی تھی کہ میں فوراً ملازمت ملتے ہی اسے اس کے پتہ پر بیس روپے آٹھ آنے  
منی آرڈر کروں۔“

”آپ کو بھی یہ اس نے کہا تھا“ میں ہکا بکا رہ گیا۔

”آپ جانتے ہیں“ اس نے کہا ”اقبال صاحب۔۔۔ میرے لئے اتنا کچھ کرنے

کے بعد میں اسے ناراض نہیں کرنا چاہتا۔“

”نہیں“ میں نے کہا۔ میں کچھ اور سوچ رہا تھا۔ آخر میں نے پوچھا۔

”اس نے اپنا پتہ کیا بتایا تھا؟“

”اپنا پتہ اس نے دو تین دفعہ دوہرایا تھا۔۔۔ مجھے اچھی طرح یاد ہے۔“

”معالج امراض روحانی مولوی عبدالصمد اندرون شکاری دروازہ۔ حیدر آباد سندھ۔“

”جیب میں نے کاؤنٹر پر سے صندوقچی میں سے بیس روپے نکال کر اپنے نئے مہتمم

باورچی خانہ کی ہتھیلی پر رکھے تو مجھ سے قسم لے لیا اگر مجھے یہ پتہ ہو کہ میں اپنے سر پر کھڑا

ہوں یا پاؤں پر۔ دنیا گویا اوپر نیچے ہو گئی تھی اور پروفیسر شاہسوار (یا مولوی عبدالصمد)

اپنے چھوٹے ستاروں فغفور اینڈ کو کے درمیان فضا میں ایک وسیع دیو کی طرح جاوی نظر

آنے لگا۔



اس دن شام کو جب میں کٹار سے ملنے کے لئے کارپوریشن اسٹریٹ میں گیا۔ قصاب کے فلیٹ کی سیڑھیوں کے دروازے پر مجھے سیاہ ڈھیلے سوٹ اور ایک قدیمی سولاسیمٹ میں ایک آشنا اور مشہور صورت نظر آئی۔ یہ ڈاکٹر غریب محمد تھا۔ اس کے ایک ہاتھ میں دواؤں کا ایچی کیس تھا اور وہ گلے میں مالا کے طوروں ربڑ کی نمکی پہنے تھا جسے طبی اصطلاح میں ٹیٹھو سکوپ کہا جاتا ہے۔ ڈاکٹر غریب محمد میرے عزیز ترین دوستوں میں سے ہے اور اس کے متعلق ایک مکمل کتاب لکھی جاسکتی ہے۔ چاکلی واٹر کی طبی تاریخ اس شہر میں ڈاکٹر غریب محمد کے ظہور سے شروع ہوتی ہے۔ وہ چاکلی واٹر اکامیسمائے اعظم ہے۔ شروع شروع میں ڈاکٹر غریب محمد چاکلی واٹر میں نزول سے کئی سال پہلے، ریاست بہاولپور کے ایک موضع میں پڑھائی تھا۔ اس نے طبابت کا پہلا تجربہ انہی دنوں میں حاصل کیا اور اس کے پہلے مریض اس کے دہقان ہوتے تھے۔ چاکلی واٹر میں اس کا نزول کیسے اور کن حالات میں ہوا۔۔۔ ڈاکٹر غریب محمد کی زندگی کا وہ حصہ کچھ تاریکی میں ہے، ڈاکٹر خود اس حصے کے بارے میں بے حد کم گو ہے (عموماً کم گو ہونے کا اطلاق اس پر نہیں ہوتا)۔

۱۹۳۴ء میں جب وہ اٹھائیس سال کا ایک نوجوان ہوگا، اس نے کارپوریشن اسٹریٹ میں پہلے پہل اپنی ڈاکٹری کی دوکان کھولی جہاں اس نے کباڑیوں سے خریدی ہوئی استعمال شدہ نشیمنوں میں اپنی چھپکلیوں، بینڈکوں اور جڑی بوٹیوں کو لا سجایا۔ ان دنوں اکثر سائڈ سے بھی اس کی دوکان پر گاہکوں کے پاؤں میں رینگتے ہوئے دکھائی دیتے تھے اور کئی عورتیں ڈر کے



مارے غش کھا جاتی تھیں، اسے روحانی امراض کے علاج میں بھی کچھ بہرہ وری تھی اور وہ خصوصاً عورتوں کے جن اُتارنے میں ماہر تھا، وہ ڈھائی روپیہ فی جن فیس لیا کرتا تھا مگر وہ سستے ریمانے تھے، وہ چرب زبان اور معاملہ فہم تھا اور ان پڑھ جاہل طبقہ کو رام کرنے کے گروں سے خوب واقف تھا۔ اس نے عورتوں کے امراض کے ماہر کی حیثیت سے کافی سہرت پیدا کی اور اچھا خاصا روپیہ کمایا۔ چاکلی واٹر کے کئی مستقبل کے شہری اس کے ہاتھوں میں سے اس دُنیا میں آئے جب اس نے کچھ روپیہ کمایا تو ۱۹۴۷ء میں جنگ کے بعد چاکلی واٹر کے مہذب حصے مڈل وے اسٹریٹ میں ایک بڑی اور بہتر دوکان خرید لی۔ وہ کچھ کچھ وقت اور ماحول کے ساتھ ترقی کر رہا تھا اور اگرچہ اس نے ابھی تک چھپکلیوں اور سانڈوں کی تاثیر میں اپنا یقین مکمل طور پر نہ کھویا تھا، وہ مڈل وے اسٹریٹ کے ذرا مہذب گاہکوں کا پاس رکھنے کے لئے اس نئی دوکان میں اگمہ بڑی پٹینٹ ادویات بھی رکھنے لگا۔ اس نے دوکان پر ایک بڑا بورڈ لگا دیا!

ڈاکٹر غریب محمد وی جی۔ ایم۔ او۔ ٹی  
ماہر امراض خصوصی زنانہ و مردانہ  
یہاں امراض روحانی کا علاج بھی کیا جاتا ہے

کبھی کسی نے یہ تفتیش کرنے کی ضرورت نہیں سمجھی کہ یہ وی جی۔ ایم۔ او۔ ٹی کیا ہے۔ اب بھی چاکلی واٹر میں بہت حقوڑے جانتے ہیں کہ آیا ڈاکٹر غریب محمد ایک سند یافتہ اور کوالیفائیڈ ڈاکٹر بھی ہے۔ چاکلی واٹر ایک، حقیقی خود مختار سلطنت ہے اور ہر ایک کی اپنی مرضی ہے کہ جو اپنے آپ کو لکھنے لگے۔ ڈاکٹر غریب محمد اپنی بیوی کے لحاظ سے خوش قسمت تھا اور اب ڈاکٹر کو مجبوراً اور اکیلا چھوڑ کر کسی مکرانی کے ساتھ بھاگ گئی ہے۔ وہ ایک فی الواقع اچھی اور تجربہ کار دایہ ہونے کی وجہ سے غریب محمد کے لئے اس کی مڈل وے اسٹریٹ میں پریکٹس کے ایام کے اوائل میں بے حد کار آمد ثابت ہوئی۔ ...



نئی انگریزی دوائیں دوکان پر لا رکھنا، ڈاکٹر غریب محمد کے لئے مالی لحاظ سے اچھا تھا۔ مگر اس کے مریضوں کے لئے اتنا اچھا نہ تھا۔ ان کی زندگیوں اب پہلے سے زیادہ خطرہ میں پڑ گئی تھیں۔ ڈاکٹر نے کئی بار اقرار کیا کہ وہ اپنی چھپکلیوں اور بینڈکوں سے علاج کرنے میں زیادہ اعتماد محسوس کرتا ہے بہ نسبت ان نئی پیٹنٹ دواؤں سے مگر مصیبت یہ تھی کہ اب کئی جدید مریض پُرانی معجونوں کے بارے میں کچھ سنگ مزاج ہو چکے تھے۔۔۔۔۔ میں اعداد و شمار سے ثابت کر سکتا ہوں کہ ہر اینڈ کے پار کے قبرستان کو آباد کرنے میں ڈاکٹر غریب محمد کا کوئی کم حصہ نہ تھا۔ کئی بار جب وہ اپنے مریض کو نسخہ دے کر مریض کے گھر کے باہر گلی کے موڑ پر ہی ہوتا تو مریض اپنے خالق کے پاس پہنچ جاتا۔

اس کی شیتھو سکوپ کی بھی ایک تاریخ تھی۔ اس نے اسے ایک کباڑیہ کی دوکان سے خرید لیا تھا۔ ملکی میں ایک دو جگہ سو راج تھے اور دھات کا حصہ بوسیدہ اور رنگ آلود ہو چکا تھا۔ اس نے مجھے یقین دلایا کہ جب اس نے اسے پہلے پہل خریدا تھا اس کو کانوں پر لگانے سے ”سنوں۔ شرطراخ۔ شٹرپ“ کی آوازیں آیا کرتی تھیں۔ وہ آوازیں کافی مدت سے اس سے آنی بند ہو گئی تھیں اور کیونکہ ڈاکٹر کے لئے ان آوازوں کا پہلے بھی کوئی مطلب نہ تھا، اس کے لئے آوازوں کے نہ ہونے سے کوئی فرق پیدا نہ کیا۔ اس نے مجھ سے اقرار کیا کہ ذاتی طور پر اسے اس چیز پر کوئی اعتماد نہیں مگر مریضوں کو مرعوب کرنے میں اس نے اس سے مؤثر کسی اور شے کو نہیں پایا ہے۔

ڈاکٹر غریب محمد چاکی واڑا کے کئی گھروں میں عزرائیل کا پیشرو بن کر جاچکا تھا، اس کے باوجود چاکی واڑا والوں کو اس پر ایک بچوں جیسا عقیدہ تھا اور بہ نسبت کسی اور کی گولیوں کے، وہ غریب محمد کی گولیوں سے جان دینے کو نہ جچ دیتے تھے۔

میں نے غریب محمد کو مکہ انی قصاب کے فلیٹ پر کھڑے دیکھا تو ٹھٹھکا جب چاکی واڑا کا کوئی شہری کسی ڈاکٹر کو بلانے پر آمادہ ہوتا ہے اور وہ ڈاکٹر غریب محمد ہوتا ہے تو یہ فوراً



”یقین سے استخراج کیا جاسکتا ہے کہ وہ شخص بڑا سخت بیمار ہے۔ کوئی قصاب کے فلیٹ میں سخت بیمار تھا۔ کیا یہ خود قصاب تھا؟ میں نے ڈاکٹر کو السلام علیکم کہا۔

”سناؤ! ڈاکٹر یہاں کیسے کھڑے ہو۔!“

”میں عمر قصاب کو دیکھنے کے لئے اوپر جا رہا تھا کہ تمہیں دیکھ کر رُک گیا۔“

”عمر قصاب کونسا۔“

”وہی — بھئی لی مارکیٹ کا قصاب! وہ کچھ زیادہ بیمار معلوم ہوتا ہے۔ ابھی ابھی

اس کا ایک آدمی مجھے آنے کے لئے کہہ کے گیا ہے مگر اقبال صاحب مصیبت یہ ہے کہ لوگ غریب خمد کو ہمیشہ اس وقت بلاتے ہیں۔ جب پانی سر سے گزر چکتا ہے۔ ہاں بھئی۔ اقبال صاحب اس سٹی پولیس اسٹیشن کے سب انسپکٹر صاحب سے تمہاری کچھ علیک سلک ہے۔“

میں نے سمجھا کہ شاید وہ اپنی خود عطا کردہ طبی سندوں کی وجہ سے پولیس والوں کے ساتھ کسی مصیبت میں گرفتار ہو گیا ہے مگر معاملہ اس قدر سنگین نہ تھا۔ بعض مفسد لوگ پچھلی شام کو اس کی بھینس کو تھان پر سے کھول کر لے گئے تھے (چاکی واڑا میں اب بھی پرائیویٹ بھینس رکھنا ممکن ہے) اور وہ چاہتا تھا کہ میں سب انسپکٹر سے کہلو کر اس کی بھینس چوروں سے نکلوا دوں۔ میں نے اس سے اس کا وعدہ کیا کہ میں ہر ممکن کوشش کروں گا۔

”بھینس کے بغیر مجھے بے حد تکلیف ہے“ اس نے کہا ”کرچی کی آب و ہوا میں بھینس کے خالص دودھ کے بغیر کوئی شخص قوت مردانگی قائم نہیں رکھ سکتا۔ تمہارے گلے کا کیا حال ہے۔“

پار دن پہلے جب میں اسے ملا تھا تو زیادہ سگریٹ پینے کی وجہ سے میرا گلہ دکھ رہا تھا۔ اور میں نے اس سے اس کے اصرار پر پیٹ کر لیا تھا اور چار آنے فی گولی کے حساب سے



اس کے مشورہ پر اس سے ایک درجن کمرہ بہ مشکوک سی سفید گولیاں خریدنے پر مجبور ہوا تھا۔  
 میں نے اسے بتایا کہ اب بالکل ٹھیک ہے مگر اس نے اصرار کیا کہ میں اسے گلا کھول کر دکھاؤں  
 اس نے مارچ کی روشنی اس میں ڈال کر بغور اس کا معائنہ کیا اور پھر اپنا سر نفی میں ہلایا۔

”ابھی پوری طرح ٹھیک نہیں ہوا۔ پکا ہوا ہے۔“ اس نے کہا ”کل دوکان پر آنا۔ میں  
 تم کو ایک درجن ”حناتی پلنز“ اور دوں گا۔“ اچھا بھی اقبال صاحب میں عمر کو دیکھ آؤں“  
 یہاں مجھے خیال آیا کہ قصاب سے اس دوستی کے بعد میرا فرض ہے کہ اوپر اس کی تیمارداری  
 کے لئے جاؤں۔ شاید وہ سخت بیمار ہو مجھے کچھ یہ بھی خیال تھا کہ رضیہ کے متعلق شاید اس  
 سے کچھ خبر مل سکے اور اگر وہ یہیں ہو تو ممکن ہے اس کی جھلک ہی پالوں ڈاکٹر کو بتا کر کہ میں  
 بھی عمر قصاب کو دیکھنا چاہتا ہوں، میں بھی اس کے ساتھ سیڑھیوں پر چڑھ گیا۔ قصاب کے  
 ایک جھاڑی نما رشتہ دار نے ہمارے لئے دروازہ کھولا۔ سامنے کمرہ میں دیوار کے ساتھ  
 چار پانی پر پیچھے کے بل ایک موٹی بے حس شکل پڑی ہوئی تھی۔ ایک ڈرا دینے والی  
 کپکپا دینے والی شکل میں کانپ سا گیا۔ اس شکل سے موت کی بوسہ آتی تھی مگر جب میں  
 اس سے نزدیک پہنچا تو میں نے اس گھناؤنی خوفناک چیز کو دیکھا جس میں مکرانی قصاب  
 مبدل ہو گیا تھا، اس کے ہولناک عارضہ نے اسے مسخ کر کے ایک غیر طبی سی صورت دے  
 دی تھی۔ جب میں نے اسے لی مارکیٹ کی دوکان پر چہرے سے بکرے کا قیمہ بناتے دیکھا  
 تھا تو اس وقت مجھے گمان نہ تھا کہ دس دن کے بعد وہ لحافوں اور پیٹیوں میں بند لپٹی  
 ہوئی یہ چیز بن جائے گا جواب میرے سامنے پڑی تھی۔

ہمارے آنے پر اس نے آنکھیں کھولیں وہ ہوش میں تھا۔ اس کی بے رنگ آنکھوں  
 میں شناخت کی روشنی آئی اور اس نے اپنی کہنیوں کے بل اوپر اٹھنے کی کوشش کی مگر  
 ڈاکٹر غریب محمد نے اسے پھر لٹا دیا، اس کا چہرہ جسم ٹانگیں سب سوچ گئی تھیں جیسے ان  
 میں کسی نے ہوا بھردی ہو اور یہ سوچ اس کو ایک عجیب الخلقیت تاثر دے رہی تھی وہ بار بار



کمرہ ہٹا اور اپنا سر ادھر اُدھر مارتا..... اب وہ کتنا قابلِ رحم تھا، کس قدر ہولناک !  
 جب ڈاکٹر غریب محمد اس پر شیفتھو سکوپ لگانے اور بے معنی تسلی کے الفاظ کہنے میں  
 مشغول تھا۔ میں نے اس موت کے کمرہ کا جائزہ لیا۔ نیچے ایک قالین تھا اور کونے میں  
 ایک چھوٹی سی الماری جس میں ایک ریڈیو رکھا تھا۔ الماری میں کچھ اُردو کی کتابیں تھیں۔ دو  
 تین ٹائٹل ایس۔ ایم جلال کے تھے اور ایک دو میجر رفیق احمد کے رومانوں کے مجموعے بھی  
 تھے۔ اس وقت اُردو ادب میں یہی دو مصنف لڑکیوں میں مقبول تھے اور ہر جگہ پڑھی ہوئی  
 لڑکیاں ان ہی کے صفحات میں اپنے خوابوں کی تعبیر پاتی تھیں۔ یقیناً یہ رضیہ کی کتابیں تھیں  
 کونے میں ایک تپائی پر ایک پلچی کاڑھا ہوا مینر پوش تھا۔ کونوں پر پرندے اور پھول  
 اور درمیان میں ایک قسم کا تاج محل..... سامنے دیوار پر ایک فریم بندہ انگریزی آرٹسٹ  
 کی پینٹنگ تھی۔ کئی بھتنے سے کھلے ہوئے پھولوں میں کھلتے ہوئے۔ رضیہ کا لمس اس کمرے  
 میں ہر جگہ تھا اور یہ ایک قصاب کا کمرہ نہ تھا۔ یہ کسی بھی اچھے خوش حال تربیت یافتہ گھرانے  
 کا کمرہ ہو سکتا تھا۔

عمر بونے سے لاچار تھا۔ وہ یونے کی کوشش کرتا اور پھر اپنے حلق کی طرف اشارہ  
 کرتا ایک دفعہ اس نے میرا ہاتھ اپنے ہاتھ میں لے کر اسے دبوچنے کی کوشش کرتے ہوئے  
 یہ اظہار کیا کہ اسے مجھے دیکھ کر خوشی ہوتی ہے۔ سچاڑی نما رشتہ دار ڈاکٹر کو ایک  
 طرف لے گیا اور میں نے ان کو دھیمے لہجہ میں باتیں کرتے سنا۔ ایک دفعہ رشتہ دار نے کہا۔  
 ”اس کی لڑکی رضیہ جید آباد گئی ہے۔ اس کو تار دے دوں اور ایک دفعہ ڈاکٹر غریب محمد  
 کی آواز ”سوچے کی بیماری ہے۔ یہ میں مرہم دے رہا نکورہ کرتے رہو۔ انشاء اللہ ٹھیک،  
 ہو جائے گا۔ حالت کوئی تشویشناک نہیں،“ اس سے مجھے پتہ لگا کہ رضیہ کا جید آباد  
 جانا صحیح تھا۔ اور پروفیسر شامسوار خاں نے کمار کو خواب میں جو اس کے محبوب کے متعلق  
 معلومات دی تھیں بالکل درست تھیں۔ میں قلیوں کی طاقتوں کا قائل ہونے لگا.....



ڈاکٹر غریب محمد اور میں آدھ گھنٹہ کے بعد قصاب کو اپنے رشتہ دار کے پاس چھوڑ کر  
 نیچے اتر آئے اور باہر گلی میں نکلتے ہی ڈاکٹر کا پہلا فقرہ یہ تھا "اقبال صاحب! وہ بھیئس  
 ضرور ان چوروں سے نکلوا دو۔ میں نے پچھلے ہی مہینہ سے تین سو روپے میں خرید لیا تھا۔ تمہارا  
 انڈر سوخ ہے۔" مگر گلی میں کھڑے ہوئے اور ڈاکٹر کی ڈھارس بندھتے ہوئے میرے  
 کان ایک آواز سن رہے تھے۔ عمر کے مکان کے سامنے پروں کی پھر پھر امیٹ کی آواز۔  
 موت کا فرشتہ وہاں پھڑپھڑا رہا تھا اور کچھ بالوس، اور کچھ خوف زدہ، میں وہاں سے  
 بیدھا اور کٹا رکولے بغیر بازار میں سے اللہ توکل راستوران کی امان میں لوٹ آیا،

---



اگلا دن میرے لئے بے حد مصروفیت کا تھا، مجھے راشن آفس میں کھانڈ اور آٹے پر  
پر مٹوں کے لئے درخواستیں دینا تھا اور آدھا دن میرا وہاں گزر گیا۔ میری غیر حاضری میں  
شیخ قربان علی کٹار بیکری، آیا تھا اور اس نے میرے لئے ایک پیغام چھوڑا تھا جو شہاد پستی  
نے مجھے دیا۔

”آپ کی غیر موجودگی میں شیخ قربان علی کٹار تنہا لے لائے تھے، اس نے ایک مکمل  
مودبانہ لہجہ میں میرے لئے میز پر کھانا چننے ہوئے کہا ”اور انہوں نے فرمایا تھا کہ آپ  
سے کہہ دوں کہ آج عمل کا دن ہے اور یہ کہ آپ ان کی قیام گاہ پر شام کو ذرا جلد پہنچنے کی  
کوشش کریں کیونکہ انہیں چند ضروری باتوں پر بحث کرنا ہے۔“

”خوب“ میں اس بات پر خوش ہوا کہ اردو ادب کے دو ایک وقت کے بڑے ستونوں  
نے ایک دوسرے کو غالباً پہلی دفعہ دیکھ لیا ہے اور پستی کا رد عمل اور تاثر جاننے کے لئے  
میں نے پوچھا ”ان سے تمہاری کچھ باتیں ہوں گی۔“

”میں نے انہیں بتایا کہ میں شہاد پستی ہوں۔ مگر وہ بالکل کورے نظر آتے تھے۔ انہوں  
نے میرا نام نہ سنا تھا۔“

”شیخ قربان علی کٹار آج کل کچھ غائب دماغ رہتے ہیں۔ بعض زیادہ سنجیدہ چیزیں  
ان کے دماغ پر بوجھ بنی ہوئی ہیں۔“

”مجھے شیخ صاحب کا جگر خراب معلوم ہوتا ہے،“ اس نے مشتاقانہ دلچسپی سے کہا۔



میں سستی کو بتانا چاہتا تھا کہ شیخ قربان علی کے جگر کے علاوہ اس کی کئی اور چیزیں بالکل ردی اور ابتر حالت میں ہیں مگر اس وقت، چند گاہک راستوران میں آگئے تھے اور سستی عذر خواہی کر کے ان کو دایٹنڈ، کمرے کے لئے چلا گیا۔ وہ شام تک، اپنے کام میں مصروف رہا۔ وہ اپنے نئے کام میں بے حد مستعد اور منجھا ہوا معلوم ہوتا تھا جیسے اس کی ساری عمر پیشین دھونے اور کھانا پکانے میں گزری ہو میرے پارٹنر نے مجھ سے کہا کہ ایسا شخص ہمیں مل جانا خوش قسمتی ہے۔ بہت تھوڑے ادنیٰ لوگ، خانساں بن پاتے ہیں۔

..... شام کو تقریباً سات بجے میں ٹڈل وے اسٹریٹ میں تھا۔ گلی میں دھندلکا سا تھا۔ اور یہ کسی قدر ویران تھی۔ ایک وقت میں نے یہ بھی دیکھا کہ میں اکیلا ہی اس کی اینٹوں سے مسطر سطح پر چل رہا ہوں۔ ماسوا چند دبلے کتوں کے..... کچھ فاصلے سے کٹار کے فلیٹ والی حویلی، اپنے نکلے ہوئے لالٹین والے بازو کے ساتھ اور اس کے بالمشابہ تین منزلہ مکان جہاں لی مارکیٹ کا قصاب، رجبہ کا باپ مر رہا تھا کچھ آسپہی سی عمارتیں لگتی تھیں۔ پتھر کے وسیع مکعب جو اپنے قاعدوں پر ترچھے زاویے بناتے ہوئے اوپر اپنی چوٹیوں کے پاس منتقل ہونے کی کوشش کر رہے ہوں۔ ایک بوڑھی جھکی ہوئی عمر کی عورت اپنے پھولدار فرغل میں میرے پاس سے مجھ پر ایک ترچھی، کینہ درسی نگاہ ڈالتی ہوئی گزری اس کے پیچھے ایک بلی تھی وہ کوئی کینہ ور روح تھی، کوئی یاد دہانی کون جانتا ہے۔ قصاب کے مکان کی میٹرھیوں کے سامنے دو تین بڑے بالوں والے شخص کھڑے تھے، ان کے چہرے ساتھ کی دوکان کی روشنی میں پیلے نظر آ رہے تھے اور ان کا انداز گدھوں اور پریتوں کا سا تھا۔

شاید میرا پیرا پڑھنے والا یہاں کہے کہ میں بھوتوں کی کہانیاں لکھنے والوں کے گھٹیا حربے استعمال کر کے اُسے ایک ہول کا تاثر دینا چاہتا ہوں۔ میں اسے یقین دلانا ہوں کہ کوئی تاثر پیدا کرنا اس تاریخ میں میرا کہیں مقصد نہیں رہا، میں محض اس احساس



کو رقم کر رہا ہوں جو اس شام کو مجھے ملے اسے اسٹریٹ نے دیا اور کئی مختلف عنصروں کا اس میں ہاتھ ہو سکتا ہے۔ مرتے ہوئے قصاب کا طلسمی انگوٹھی پر اس تجربہ کا، پروفیسر شاہسوار خاں کی زبردست اور جناتی قوتوں کا، جن کا مجھے اب کافی ثبوت مل چکا تھا۔ پھر بھی میرا خیال ہے کہ اس شام ملے اسٹریٹ میں کچھ غیر قدرتی کیفیت تھی، کوئی ایسی چیز جس پر انگلی نہیں رکھی جاسکتی تھی اور جو وہاں تھی..... بعض وقت ایسا ہوتا ہے جیسا جانی پہچانی چیزیں ایک غیر مرئی لبادہ اوڑھ لیتی ہیں اور حقیقت معلوم نہیں ہوتیں اور مجھے یقین ہے، پیار سے پڑھنے والے، اگر تم ویسے ہی آدمی ہو جیسا میں تم کو سمجھتا ہوں۔ تو تم پر بھی ایسے لمحے آتے ہوں گے، جب اشیاء نے اپنے مادی، زمینی لبادے اتار دیئے ہوں گے اور ننگی ہو گئی ہوں گی۔

جب کٹار نے میری دھنک پر دروازہ کھولا تو میں نے دیکھا کہ اس کی آنکھوں میں ایک اضطراب اور وحشت کی سی کیفیت تھی۔ اس کا چہرہ پہلے سے زیادہ پیدل تھا۔ ویسے وہ اتنا سنہرا اور بناٹھا تھا جیسا کہ میں نے اسے پہلے نہ دیکھا تھا۔ معلوم ہوتا تھا کہ اس نے آج غسل کیا ہے یا کم از کم منہ اور بالوں کو صابون سے دھویا ہے، اس نے آج بالوں میں تیل لگا کر کنگھی بھی کی تھی اس کے بالوں میں مانگ نکالنے کی کوشش کے بھی آثار تھے۔ اس نے شیو بھی کیا تھا وہ میرا بنڈا سوٹ پہنے ہوئے تھا اور میری بہترین امریکن ٹائی جس کی لمبی ملائم سطح پر ایک عورت کی تصویر تھی، باش، وہ لفظ ہے جس کا اس پر اطلاق ہو سکتا ہے۔

”چنگیزی یار! تم نے کچھ دیر کر دی!“ اس نے آرام کمرے میں دراز ہوتے ہوئے کہا۔ ”اب وقت کیا ہے۔“

”میری گھڑی تمہاری کلائی پر بندھی ہے“ میں نے اسے یاد دلایا۔

”اب ساڑھے آٹھ ہیں“ اس نے مسافر کو گود میں اٹھاتے ہوئے کہا، نونچے میں



انگوٹھی پر عمل کروں گا۔ میں نے ابھی تک اس گزارش کے الفاظ بھی نہیں چنے جو میں حضرت سلیمان کی بارگاہ میں عرض کروں گا۔ اسی لئے میں چاہتا تھا کہ تم جلدی آجالتے، تم اس ڈرافٹنگ وغیرہ میں کچھ اچھے ہو۔“

اس نے کمال فیاضی سے مجھے اپنی جیب میں سے کنگ سٹارک کا پکیٹ نکال کر مجھے ایک سگریٹ پیش کیا اس کے بعد اس نے جلدی سے پکیٹ کو جیب میں رکھ لیا یہ ہمارے دو سالہ دوستی کے دوران میں پہلا موقع تھا کہ شیخ قربان علی کٹار نے مجھے سگریٹ پیش کیا اور شاید آخری اس کا یہی فعل ظاہر کرتا تھا کہ اس کا موڈ میری طرف کتنا چکنا ہو رہا تھا اور یہ کہ اسے میرے تعاون کی کس قدر ضرورت تھی!

ایک اور چیز کٹار کے متعلق عجیب ہے یہ ہے کہ اگرچہ وہ تین چار دن میں دو سو تین سو صفحات کے لمبے ولولہ انگیز رومان ظاہراً بغیر کسی وقت کے یا دماغی دباؤ کے قلم بند کر سکتا ہے، اس کے لئے معمولی خط کا صحیح اور مناسب زبان میں لکھنا۔ ایک بڑی دشواری کا کام ہے۔ اس وقت اس کے چہرے پر تکلیف کے آثار نمایاں ہو جاتے ہیں، اس کے زیرِ خیز دماغ کی مشین میں جس نے اردو ادب کے لئے امام بخش اور نور حسین جیسے روسیہ کردار تراشتے ہیں اور حیرت خیز بھول بھلیوں والے وسیع تہ خانے تعمیر کئے ہیں، رکاوٹ آ جاتی ہے، اس کا رواں دواں قلم جو پیر و نور حسین کے عشقیہ کارنامے کو بچھا کر نے میں ایک لمحہ نہیں رکتا، جنبش کرنے سے انکار کر دیتا ہے۔ وہ خط شاذ و نادر ہی لکھتا ہے اور چند ایک بار جب اسے غبور لکھنے پڑے (مثلاً جب اس نے ایک دفعہ اپنے ماموں کو اس کے ہاں بڑے کی پیدائش پر ایک تبریکی خط لکھا یا دو تین دفعہ مختلف فرموں کو نوکری کے لئے درخواست دی، تو میں نے اسے ان کی عبارت تیار کرنے میں مدد کی۔ اسے نہ صرف مختلف فرموں کو نوکری کے لئے درخواست دی) تو میں نے اسے ان کی عبارت تیار کرنے میں مدد کی۔ اسے نہ صرف مختلف رشتے داروں اور منجروں کے لئے خطوں کے



القاب ڈھونڈنے میں پریشانی ہوتی ہے (اس نے ایک دفعہ اپنے خط کا آغاز اس طرح کیا تھا۔ حضرت قبلہ عم خرمہ سلمہ اللہ تعالیٰ) بلکہ اپنے مطلب کے اظہار کے لئے مناسب الفاظ بھی وہ کبھی نہیں چُن سکتا۔ ایسے موقعوں پر اسے چارونا چار اقبال حسین چنگیزی کی مدد لینی پڑتی ہے۔

ہم نے پندرہ منٹ اس بحث میں صرف کئے کہ اس گزارش کی لفظی شکل کیا ہونی چاہیے جو قرمان علی کتاہ حضرت سلیمان کی بارگاہ میں گزارے، حضرت سلیمان کا مخاطب کیا ہوگا اور کون سے القاب موزوں رہیں گے،

”خطاب کے لئے، یورگریشس میجسٹری۔ موزوں رہے گا۔ کیوں حضرت سلیمان جنات کے شہنشاہ ہیں۔“ میں نے تجویز پیش کی۔ کتاہ کچھ اس میں مشکوک تھا۔

”چنگیزی یار!“ میں نہیں سمجھتا کہ حضرت سلیمان اور جن انگریزی سمجھ سکتے ہیں ہو سکتا ہے وہ انگریزی کے طرز خطاب کا براہِ امانیں اور اسے گستاخی پر معمول کرتے ہیں۔“

”باتیں کیا کمرہ رہے ہوا،“ میں نے کہا ”حضرت سلیمان کو انگریزی نہیں آتی ہوگی وہ تو پرندوں کی بولیاں تک سمجھ سکتے ہیں۔ پھر انگریزی لب ہمہ گیر زبان ہو گئی ہے مجھے یقین ہے کہ بہت سے جن وغیرہ اس زبان میں دسترس رکھتے ہوں گے۔ یہ بھی افاب ہے کہ یہ وہاں دربار کی سرکاری زبان ہوا،“

کتاہ نے ایک سمجدار شخص کی طرح میری دلیل کی معقولیت کو مان لیا۔

”مگر،“ اس نے کہا ”مجھے یہ یقین نہیں کہ انہیں یور میجسٹری کہا جائے یا پورا کیسلنسی؟“

”یور ایکسلنسی کیوں؟“

”ممکن ہے عالم جنات جمہوریہ ہو۔ ری پبلک ہو،“

”کیا مطلب؟“

”مسلمان ہونے کی وجہ سے حضرت سلیمان کی حیثیت ایک جمہوریہ کے صدر کی ہوگی۔“



اور صدر کے لئے موزوں خطاب یورایکسلنس ہے۔

اس دفعہ میں نے کٹار کی دلیل کے سامنے سر جھکا یا۔

طرز خطاب کا تصفیہ کر کے میں فوراً آکسفورڈ ڈکشنری کے فلاحی لیف پر اس عرصہ <sup>نشست</sup> کے الفاظ کا اردو میں ہی مسودہ تیار کرنے بیٹھ گیا۔ کٹار کا انگریزی کا علم قدرے مشکوک تھا۔ "یورایکسلنس" میں نے لکھا "اور اس کے بعد میں اپنے قلم کی نوک چبلنے لگا۔ واقعی یہ کوئی آسان کام نہ تھا اور پھر میں نے جو بھی دماغ میں آیا اہل سٹ لکھنا شروع کر دیا۔

"یورایکسلنس، یہ پیچھاں قربان علی کٹار کو جرنالوی جان کی امان پانے تو اپنے دل کا مدعا عرض کرے جیسا کہ یورایکسلنس کو غالباً معلوم ہی ہوگا۔ اس حقیر شخص کی محبوبہ سامنے کے مکان میں رہتی ہے جس کے فراق میں وہ دن بدن گھل رہا ہے۔ یورایکسلنس کو یہ سب بھی معلوم ہوگا کہ وہ عمر قصاب کی بیٹی ہے اور اب اپنی خالہ کے پاس حیدر آباد گئی ہوئی ہے۔ پچھلے چھ سات روز سے وہ اپنے ادنیٰ عاشق کی ترسی ہوئی آنکھوں کے سامنے نہیں آتی۔ فی الواقع اس پر تقصیر کی صرف اتنی ہی گزارش ہے کہ آپ فغفور یا کسی اور مناسب جن کو جو متعلقہ محکمہ کا انچارج ہو حکم دیں کہ وہ اسی وقت ایسا انتظام کرے کہ رضیہ فوراً اسی وقت لوٹ آئے۔"

کٹار کو اس بارے میں یقین نہ تھا کہ یہ گزارش ٹھیک ایسی ہی ہے جیسی کہ ہونی چاہیے۔ مگر چونکہ اس کے پاس اس سے بہتر پیش کرنے کے لئے اور کچھ نہ تھا۔ اس نے اسے قبول کر لیا۔ صرف اس نے ایک اصلاح یہ دی کہ حیدر آباد دکن سے تیز ہو جائے۔ اس کا خیال تھا کہ بعض جن شرائط ایسے احکام میں رخنہ پا کر ایسا عمل کرتے ہیں جن سے ظاہراً تو حکم کی تعمیل ہو جاتی ہو مگر دراصل مقصد تاویل اور شرارت ہو۔ اگر سندھ نہ لگایا جائے تو ممکن ہے کوئی اور رضیہ حیدر آباد دکن سے لوٹ آئے۔ میں نے حیدر آباد کے



آگے سندھ کا اضافہ کر دیا۔

نواب بچنے ہی والے تھے۔ شیخ قربان علی کٹار باہر وٹو کرنے کے لئے گیا..... اور میں دروازے میں سے قصاب کی بالکنی کی طرف دیکھنے لگا۔ سیاہ ٹاٹوں کے پیچھے اپنے کمرہ میں وہ اپنی ہولناک بیماری میں پھکتا اور سڑتا پڑا ہوا، اس کے گرد اس کے چند اور جھاڑی نما رشتہ دار گدھوں کی طرح منڈلا رہے ہوں گے۔ میں کچھ تیورایا۔ پھر میں نے اس موت کے منظر کو اپنی نظروں سے موقوف کرتے ہوئے انگوٹھی پر عمل کے بارے میں سوچا۔ اب میں اس پر اور اس کے موجد پر نہیں مہنس سکتا تھا! کیا رضیہ فی الواقع لوٹ آئے گی! کیا ایسی چیزیں اس بیسویں صدی میں ممکن ہو سکتی ہیں۔۔۔۔۔ روحانیات ایک ایسی چیز ہے جس نے ہمیشہ مجھے حیران رکھا ہے اور جس کے بارے میں کوئی فیصلہ نہیں کر سکا..... کٹار وٹو کر کے کمرہ میں لوٹ آیا تھا۔ وہ خشنوع و خضوع سے فرش پر اپنے بستر کی چادر بچھا کر قبلہ رو بیٹھ گیا..... میں اس کے سامنے اکڑوں ہو کر بیٹھ گیا! آکسفورڈ ڈکشنری کو عرضداشت کے صفحے پر پھولے تاکہ وہ اس کو پڑھ سکے۔ کٹار نے مجھے خاموش رہنے کا اشارہ کر کے طلسمی انگوٹھی کو اپنی جیب سے نکالا اور اس کے نگینے کو میری ٹائی سے پونچھ کر اسے اپنے دائیں ہاتھ کے انگوٹھے اور کلمہ کی انگلی کے درمیان اس طرح پکڑا کہ نگینہ اس کی آنکھوں سے کوئی پانچ چھ انچ کے فاصلے پر تھا۔ اس نے مجھے دوبارہ بیچ میں نہ بولنے کی ہدایت کر کے نگینہ کی طرف ٹپٹکی باندھ کر دیکھنا شروع کیا۔ پچھلے پندرہ دن میں پوری شدت سے ٹپٹکی باندھنے کی خوب مشق بہم پہنچائی تھی اور اس کی آنکھیں دھنسی ہوئی اور گہری، دو بروں کی طرح نگینے میں سوراخ کرتی معلوم ہوتی تھیں۔ میں مانتا ہوں کہ میں ایک اضطرابی کیفیت میں تھا۔ میں متوقع نگاہوں سے کٹار کے چہرے کی طرف دیکھ رہا تھا..... گمہ پانچ منٹ گزر گئے اور کچھ نہ ہوا۔ پروفیسر شاہسوار خاں آخر ایک ڈھونگیا مکا رہی تھا۔ اپنے بھائی بندوں کی



کی طرح چار سو بیس۔

..... شیخ قربان علی کٹار کے ہونٹ ہل رہے تھے۔ وہ نگینے میں چیزیں دیکھ رہا تھا۔

”خاکروب کو بلاؤ“ اس نے نگینے میں کسی کو حکم دیا، غالباً فغفور کو۔

اس نے اب غالباً میرے استفادہ اور اپنے مشاہدات کے تیقن کی خاطر سے، تیز تیزان

چیزوں کا ذکر کرنا شروع کیا جن کو وہ نگینے میں دیکھ رہا تھا۔ اس کا یہ تبصرہ کچھ کچھ پاکستان

ریڈیو کی رنگ مکنٹری، کی طرح تھا جس میں تبصرہ گو اس قسم کے ارشادات سے نوازتا ہے۔

”اب وزیراعظم ہوائی جہاز سے اُترے ہیں، جنرل دلاور خاں تے ان کو سیلوٹ کیا۔ اب وزیراعظم

گورنر بہادر اور جنرل دلاور خاں کے درمیان گارڈ آف آئز کا معائنہ کرنے کے لئے

جا رہے ہیں۔ ان کا بیٹن گر گیا ہے۔ اب جنرل دلاور خاں اس کو اُٹھا کر دے رہے ہیں۔

جنرل دلاور خاں جھکے ہوئے ہیں۔ وہ بیٹن اُٹھانے میں کامیاب ہو گئے ہیں اور اب وزیراعظم

کی خدمت میں اسے فوجی سیلوٹ کے ساتھ پیش کر رہے ہیں۔ اب وزیراعظم پانچ خست

کے ساتھ آگے آگے اس جگہ کی طرف تشریف لارہے ہیں۔ جہاں ہیں کھڑا ہوں وغیرہ وغیرہ۔

شیخ قربان علی کٹار کی رنگ مکنٹری اس طرح کی تھی۔ سننے پھڑکا کر و۔ سننے اب پھڑکاؤ

کر رہا ہے۔۔۔۔۔ اب چار فراش آ رہے ہیں۔ وہ ایک درمی اُٹھائے ہوئے ہیں۔۔۔۔۔

بچھاؤ بھی درمی! — درمی کچھ رہی ہے۔۔۔ ایک فراش میری طرف دیکھ رہا ہے۔ اس

کی شکل کچھ کچھ اس دودھ والے سے ملتی جلتی ہے جو یہاں دودھ لے کر آتا ہے۔۔۔۔۔

پر سے کونے پر ایک تخت رکھا جا رہا ہے۔ ایک چھوٹا سا جن اس پر ایک زریں کرسی

رکھ رہا ہے۔ فغفور! — یقیناً یہ فغفور ہے۔ وہ اب پلٹ کر میری طرف دیکھ کر مسکرا رہا ہے

تخت کے گرد بہت سے لوگ لباس فاخرہ پہنے اور عصا اُٹھائے جمع ہو رہے ہیں کچھ

جوانات بھی ہیں — ایک شیرانی کچلی دو ٹانگوں پر چلتا ہوا میری طرف آ رہا ہے۔

اور دم سے آنسو پونچھ رہا ہے — کیوں شیر روتے کیوں ہوا ایک دو منٹ اور، لنگور







میں اس کی ہوا میں بھڑکتی ہوئی سامنے کی دو لائٹیں ایک۔ ایک سبھی ساتھ ساتھ دے رہی تھیں۔ ان کے درمیان کوچ بکس پر ایک بے حد زرد و داغ بھری ہوئی کپڑیوں والا ایک چھوٹا سا شخص بیٹھا تھا۔ اس شخص کا چہرہ ایک غیر زمینی سی ہریالی سے عجیب طرح مسخ شدہ اور مڑا ہوا ایک لحظہ کے لئے صرف ایک لحظہ کے لئے مجھے ایسا لگا جیسے اس کی آنکھیں کھڑی، تھیں... کٹانے ایک خوف و ہراس میں اپنا ہاتھ بڑھا کر میرے بازو کو مضبوطی سے پکڑا۔ وہ مجھے یہ چیز بتانا چاہتا تھا کہ کوچبان کی آنکھیں کھڑی، تھیں مگر دہشت یا اضطراب نے اس سے طاقت گوبائی چھین لی تھی....

..... وکٹوریہ میں سے پرلی طرف دو سفید برقعہ پوش عورتیں نکلیں۔ ان میں سے ایک بالکل رضیہ کی قد و قامت کی تھی اور دوسرے لمحہ جب وہ پہلی لائٹ کے سامنے اپنے پرس میں سے سفید دھکتی ہوئی انگلیوں سے وکٹوریہ والے کو پیسے دینے کے لئے کھڑی تھی تو اس نے اپنا نقاب اٹھا وہ وہی سفید دیوی تھی۔ وہ رضیہ تھی!

دوسری عورت قد و قامت میں جھوٹی تھی اور کسی قدر چوڑی۔ مجھے بعد میں معلوم ہوا کہ وہی رضیہ کی حیدر آباد والی خالہ تھی۔ وہ دونوں عورتیں سیڑھیوں پر چڑھ گئیں اور جھاڑی نما رشتہ دار سامان اٹھا کر ان کے پیچھے گیا۔ وہی رشتہ دار جسے اگلے روز کل عمر کے گرد منڈلاتے دیکھا تھا۔

..... اب تو میں نے وکٹوریہ والے کو بھی پہچان لیا۔ میں نے اس کو کئی بار چاکی واڑا کے مختلف مقامات میں اپنی بوسیدہ گاڑی کو بے مقصد کاموں کے لئے ہانکتے ہوئے پایا تھا۔ وہ چاکی واڑا کی ایک آشنائیت تھا۔ اگرچہ میں نے اس کی تبدیل گاڑی میں سوار ہونے کی کبھی ہمت نہ کی تھی۔ کچھ تو گاڑی کی بھیانک شکل کی وجہ سے اور کچھ اس کے اپنے چہرے کی کربہ بد صورتی کی وجہ سے۔ ایسی گاڑی میں کسی آدمی کے ساتھ کچھ بھی واقعہ ہو سکتا تھا، کسی گلی کے نمڑے پر اس کا گلا کاٹا جاسکتا تھا یا اسے لوٹا جاسکتا تھا۔ مگر میں



اس معجزے سے بالکل متحیر ہو گیا تھا۔۔۔۔۔ انگوٹھی ڈھونگ نہ تھی اپر و فیسر شناس ہسوار خاں ڈھونگ نہ تھا۔ ایک خواہش کے فوراً ڈرامائی انداز میں حقیقت میں تبدیل ہو جانے سے مجھے لڑکھڑایا۔۔۔۔۔

وکتوریہ مرط کمر گلی میں واپس جانے لگی۔ شیخ قربان علی کٹار نے مجھے ایک فخمندانہ اور دیوانہ خوشی کی نگاہ سے دیکھا جس کا انداز مجھے نہ بھایا۔ یہ ایک پاکل آدمی کی نظر تھی۔ ایک ایسا انسان جو چڑیلوں کی گرفت میں ہو اور اس دنیا کا نہ ہو۔

”وہ آگئی ہے۔ وہ آگئی ہے“ وہ چلایا ”میں نے تمہیں نہیں کہا تھا کہ شاہسوار خاں کی ایجاد سب مشکلات حل کر دے گی۔ وہ حقیقی قطبوں کا بادشاہ ہے کل۔۔۔۔۔“ لیکن اسی وقت سامنے عمر کے فلیٹ پر سے یک لخت عورتوں کے رونے کی ایک دل دہلا دینے والی آواز آئی۔۔۔۔۔ وہ آواز جو کسی گھر میں موت کا اظہار ہوتی ہے۔۔۔۔۔ میرا کھجہ ہل سا گیا اور کوئی غیر مرئی آواز سی میرے کان میں بار بار دہرائے لگی ”قصاب مر گیا ہے۔ قصاب مر گیا ہے۔ قصاب مر گیا ہے۔“ مرگ میں انسان کے کان غلطی نہیں کھا سکتے۔۔۔۔۔ میں بالکنی پر آیا۔ انہوں نے اب دروازہ کھول دیا تھا اور ٹائلوں کے سوراخوں میں سے منور کمرے میں سے ایک سفید انسانی شکل کو گھٹنوں پر چارپائی پر لیٹی ہوئی شکل پر اوندھے پڑے دیکھ رہا تھا۔۔۔۔۔ چکیاں اور سسکیاں بے چاری رضیہ۔۔۔۔۔ اس کمرے میں دو تین اور شکلیں موت کی چال سے چل رہی تھیں۔

”یہ رونا کیسا ہے“ شیخ قربان علی کٹار نے میرے پاس بالکنی پر آتے ہوئے کہا۔ اسے رضیہ کے باپ کی بیماری کے متعلق میں نے کچھ نہیں بتایا تھا۔

”رضیہ کے باپ کا انتقال ہو گیا ہے۔“ میں نے اسے بتایا۔

اس نے مجھے اس طرح قہر آلود نظروں سے دیکھا جیسے میں مذاق کر رہا ہوں۔ خواہ وہ کتنا ہی اپنی محبوب کے والد سے نفرت کرتا تھا، وہ اس کے مرنے سے خوش نہ تھا۔



”تم مذاق کر رہے ہو۔۔۔۔۔ مگر یہ رونے کی آواز رضیہ کے مکان سے ہی آ رہی ہے؟“  
 میں نے اسے سمجھایا کہ میں مذاق نہیں کر رہا تھا اور اس پر واضح کیا کہ رضیہ کا باپ دراصل  
 عرصہ سے معدہ کے سرطان کے مرض میں مبتلا تھا اور کل جب میں اس کی تیمارداری کے  
 لئے گیا تو اس کی حالت بے حد خطرناک اور تشویشناک تھی اور اس کا رشتہ دار رضیہ کو  
 حیدر آباد سے بذریعہ تار بلوانے کو سوچ رہا تھا۔

وہ کچھ عرصہ تک خاموش کھڑا ٹالٹوں کے پیچھے منور مستطیل کی طرف دیکھتا رہا۔  
 ”رضیہ کو اس سے بے حد صدمہ ہو گا۔ چنگیزی بار“ اس نے کہا ”تمہارا کیا خیال ہے ہمیں  
 اس وقت کچھ کرنا چاہیئے؟“

”ہم صبح کو اس کے جنازے میں شریک ہو سکتے ہیں“ میں نے سلی انداز میں کہا ”یہ  
 ہے جو ہم کر سکتے ہیں“ اور میں بالکنی سے واپس کمرے کی طرف مڑا۔ میں اپنی آنکھوں سے  
 اُٹتے ہوئے آنسو پونچھ رہا تھا۔ اگرچہ میں سلی اور سنکی ہوں۔ میرا دل ایک کمزور عورت کا  
 دل ہے۔



اس رات مجھے ایک پل نیند نہ آئی۔ مگر انی عمر میرے لئے سوائے ایک معمولی واقف کار کے اور کچھ نہ تھا۔ مگر اس کی موت میرے لئے ایک کافی صدمہ کا موجب ہوئی۔ میں نے اس کو لی مارکیٹ میں اپنی دوکان کے پاس کھڑے ہوئے دیکھا۔ بھاری اور دیوہیکل اور پر اعتماد پھر میں نے اسے ٹڈل وے اسٹریٹ میں اپنے فلیٹ پر چار پائی پر پڑے ہوئے دیکھا۔ ایک سوچا ہوا پھولا ہوا کمرہ انسان کی گودا.... کل سویرے وہ چاکی واڑا کے درستان میں دس گز مٹی کے نیچے لیٹا ہو گا۔ میں اس کو اب کبھی نہ دیکھوں گا.... اور میں نے اپنے آپ کو اس کے مالی حالات کے بارے میں فکر کرتے ہوئے پایا۔ کیا اس نے رضیہ کے لئے کافی روپیہ چھوڑا تھا۔ رضیہ کی اب، دیکھ بھال کون کرے گا؟ کیا وہی چھتے دار، چور نما رشتہ دار بیٹے میں نے اس شام عمر کے پاس دیکھا تھا۔ اس شام بھی مجھے اس کا طور اور شکل نہ بجائے تھے۔ وہ مجھے اس قسم کا رشتہ دار معلوم ہوا تھا جو تمہیں کبھی ساری عمر شکل نہیں دکھائے مگر جب تم بستر مرگ پر ہو تو وہ ہمیشہ تمہارے گرد آ موجود ہوتے ہیں اور خاتمہ کو تیز کر دیتے ہیں۔ ممد ہوتے ہیں۔ رضیہ کو اس آدمی سے پہچانا چاہیے.... مگر میں اس طرح فکر کیوں کر رہا ہوں۔ آخر عمر میرا ایک اتفاقیہ واقف کار ہی تو تھا جس سے میں صرف تین دفعہ ملا تھا!

دوسری صبح منہ اندھیرے ہی تیار ہوا اور شدا و بستی کو سامنے لے کر میں ٹڈل وے اسٹریٹ میں مرحوم کے مکان پر گیا، ابھی مائٹی جمع نہ ہوئے تھے اور دراصل ابھی بہت



سویرا تھا۔ میں نے سیڑھیاں چڑھ کر کُنڈی کھٹکھٹائی اسی رشتہ دار نے دروازہ کھولا۔  
 میں نے کہا کہ میں مرحوم کا دوست ہوں اور اس لئے آیا ہوں کہ اگر تجھیز و تکفین میں میری مدد  
 کی ضرورت ہو تو آپ کا ہاتھ بٹاؤں۔ اس نے مجھے ایک مدافعانہ سی نگاہ سے دیکھا جیسے وہ مہری  
 درخواست کا مطلب نہ سمجھتا ہو، مگر اندر سے ایک نسوانی آواز آئی: ”آؤ بیٹا اندر آ جاؤ۔“  
 بیٹی رضیہ تم ذرا اندر آ جاؤ۔ رشتہ دار نے رستہ نہ چھوڑا مگر ہم ایک طرف سے اندر چلے  
 گئے۔ مردہ قصاب اپنی چارپائی پر بیٹھا تھا۔ سفید چادر اس پر تنی ہوئی تھی۔ ایک ادھیڑ عمر  
 کی عورت نے جو اپنی چالیس سال عمر کے باوجود اب تک ایک پر وقار طریق پر خوبصورت  
 تھی اور جس کے نقوش کے نیچے پن میں رضیہ کی جھلک تھی۔ ہمیں اس کی موت کی تھوڑی  
 بہت روئداد سنائی، روتے ہوئے اس نے کہا ”بیٹا! عمر کے ہوتے میری رضیہ راج کرتی  
 تھی۔ عمر بچے بھی حیدر آباد میں پچاس روپے ماہوار دیتا تھا۔ اب ہم لٹ گئے، مگر فوراً ہی  
 بعد وہ ضروری اور فوری معاملات پر آگئیں جن کو ابھی طے کرنا تھا۔“

رضیہ دوسرے کمرے میں پردوں کے پیچھے تھی۔ ۱۰۰۰ اور ایک دفعہ میں نے اس کو سوجی  
 ہوئی آنکھوں سے پردے کے پیچھے سے جھانکتے پایا، مگر میری نگاہ کے ادھر بڑتے ہی  
 صرف پردے ہی تھے جو سرسراتے اور مہروں کی طرح ہلتے رہ گئے۔ ہم نے بوڑھی خالہ سے  
 ہدایات لیں اس میں پچاس شیخ قربان علی کٹاروں جتنی دنیاوی سمجھ بوجھ تھی، اور پھر ہم  
 اس کو چھوڑ کر تجھیز و تکفین کے انتظام میں لگ گئے۔ سلمے کی حویلی کے آگن میں آنے والے  
 ماتیموں کے لئے ایک دری بچا دی گئی اور میں نے چھتہ دار رشتہ دار سے کہا کہ وہ وہاں  
 بیٹھے اور ماتیموں کو بٹھائے۔ شہزاد پٹنی کو میں نے براہینڈ کے قبرستان کی طرف قبر کھدوانے کا  
 انتظام کرنے کے لئے بھیجا اس نے مجھے بتایا کہ وہ کچھ عرصہ گورکن بھی رہ چکا ہے اور میں  
 خود سن سال اور درزی کی تلاش میں بھاگا۔ قبرستان یہاں سے چار میل دور تھا اور جنازہ کا  
 بھی انتظام کرنا تھا۔



اور تب میں نے چند حیرت انگیز دریا فیتیں کیں۔ اس شہر میں کسی آدمی کی تجنیز و کفن کوئی آسان کام نہیں۔ اس میں لاکھ کے شہر میں نہ غسل ہیں نہ کفن سارے کم از کم یہ پتہ لگانا مشکل ہے کہ تم ان کو کہاں ڈھونڈ سکتے ہو۔ ویسے یہاں کئی ایک انجمنیں ہیں جو مردوں کو ٹھکانے لگانے کا سب انتظام کرتی ہیں مثلاً میمن جنازہ انجمن ہے، جو صرف میمنوں کو ٹھکانے لگانے کی ذمہ دار ہے، شیخ سوگوار انجمن ہے جو صرف شیخوں کا بند و بست کرتی ہے۔ بوہرہ مائتی انجمن جو صرف بوہروں کو دھوتی اور دفناتی ہے۔ دوسری کئی انجمنیں ہیں مگر وہ صرف ممبروں کے لئے ہیں اور ممبروں کے علاوہ دوسروں کو ماتھے نہیں لگاتیں مجھے ان حیرت انگیز باتوں کا علم نہ تھا.... آخر بڑی بھاگ دوڑ کے بعد میمن جنازہ انجمن کے سیکرٹری نے مجھ سے ساٹھ روپے پیشگی رکھوا کر میرے ساتھ دو مولوی اور ایک غسل ٹک میں روانہ کئے، مگر سیکرٹری نے مجھ پر وضاحت کر دی کہ انجمن ایسے خلاف وضع امور کی اجازت نہیں دیتی (ان کا پورا بل ایک سو بیس روپے کا مجھے جنازہ کے بعد پیش کیا گیا).....

قصہ غنقر کوئی گیارہ بجے ہم عمر مرحوم کے تابوت کو ٹوک میں ڈال کر پراہنڈ کے قبرستان پر لے گئے۔ جہاں ہم نے اسے ہمیشہ کے لئے سپرد خاک کیا، مرحوم عمر کے جنازہ میں لی مارکیٹ کے سب قصاب شریک تھے اور مائتوں کی تعداد کافی تھی اور ان میں سے کئی فی الواقع عمر و معلوم ہوتے تھے جیسے یہ ان کا ذاتی نقصان ہو۔

جمعہ کا روز تھا جس دن رضیہ کا باپ ہمیشہ کے لئے اپنی پیاری بیٹی رضیہ کو تنہا چھوڑ کر پراہنڈ کے قبرستان میں جا بسا اور اسی رات شیخ قربان علی کٹار کو خواب میں سفید گھوڑے پر سوار پر وفیہ شاہسوار خاں ملا اس نے کٹار سے کہا کہ قصاب کے کلنٹے کو راستہ سے ہٹانے کی ذمہ داری اسی (شاہسوار) پر ہے اور اب عجوب کا وصال (انشاء اللہ) بعید نہیں۔ اس نے کٹار کو اس بات کی یاد دہانی بھی کرائی کہ اس کو ابھی تک پچیس روپے اکٹھا آنے کا منی آرڈر وصول نہیں ہوا۔



اگلے بارہ دن کے ان واقعات کے رقم کرنے کے لئے جن کا اس رومان سے براہ راست کچھ واسطہ ہے مجھے اپنا مفصل کمرانیکل ٹھپ رکھنا پڑے گا۔ ورنہ شاید یہ رومان کبھی ختم نہ ہو۔ جب تک وہ کمرانیکل میرے سامنے میرے لکھنے والے ڈیسک پر رہتا ہے میں اس سے حوالہ کرنے کی (اور اس سے صفحات کے صفحات نقل کرنے کی) نزع غیب کی مزاحمت نہیں کر سکتا.... مجھ میں حس انتخاب کا مکمل فقدان ہے۔ ذاتی طور پر میں ڈبلیو ٹنکسپیئر کے مقبول مقولے، اختصار بیان کی جان ہے، کی زیادہ پرواہ نہیں کرتا۔ مگر میرے ایک دوست نے جسے میں نے صفحات پڑھنے کے لئے دیئے ہیں، رائے دی ہے کہ میرے اس تفصیلی طریقہ کار میں کئی خطرے ہیں وہ کہتا ہے کہ غیر ضروری باتیں لکھنا بڑا فن ہے اور اس سے رومان کے اصل مقصد کے کھوجانے کا امکان ہے۔ شاید وہ ٹھیک کہتا ہے۔ میں نہیں جانتا مگر اس کی رائے کو ملحوظ رکھنے ہوئے (کیونکہ وہ ایک عقلمند سلجھا ہوا شخص ہے اور فن کے بارے میں سب کچھ جانتا ہے) میں اب اپنے حافظے سے اجمالاً لکھوں گا اور صرف آخری باب کے لئے پھر اپنے کمرانیکل کے صفحات کی طرف رجوع کروں گا۔ اور اسی لئے وہ مواد جو میرے کمرانیکل میں دو سو صفحات میں بکھرا ہوا ہے یہاں تین چار صفحات میں دیا جاتا ہے۔ دریا کو ایک کوزے میں بند کرتے ہوئے۔

جب کٹار نے مجھے دوبارہ پچیس روپے آٹھ آنے اور دھار دینے کے لئے کہا تا کہ وہ پروفیسر شاہسوار خاں کے حکم کی تعمیل میں یہ رقم پروفیسر کو منی آرڈر کر سکے، میں نے اسے



بمشکل سمجھایا کہ پروفیسر کے تیسری دفعہ خواب میں ظہور کا انتظار کرے اور اگر پھر بھی اس نے  
 منی آرڈر پیجے جانے پر اصرار کیا تو میں اسے روپیہ دے دوں گا۔ کٹار نے حسب معمول مجھے  
 سچی دوستی کی قسم دی اور بتایا کہ میں چاندی کے چند حقیر ٹکڑوں کے عوض اس کی بنی بنائی  
 ہوئی بات کو بگاڑنے پر تیار ہوا ہوں مگر میں نے اس کی شکایت کو دوسرے کان سے اڑا دیا۔  
 بات یہ ہے کہ اس وقت میری اقتصادی حالت اتنی اچھی نہ تھی اور حقیقتاً میں رقم اسے دینے  
 سے قاصر تھا۔

میں لوگوں کے دلوں کے بھید جاننے کا دعویدار نہیں ہوں مگر میرا خیال ہے کہ میں ان  
 خیالات کی نوعیت کو صحیح طور سے بھانپنے پر قادر ہوں جو شیخ قربان علی کٹار کے دل میں سے  
 بلکہ اس کے تحت الشعور میں سے گزر رہے ہیں۔ ظاہراً وہ ہمیشہ رصیدہ کے باپ کے گھر رہ جانے  
 پر غم کا اور افسوس کا اظہار کرتا تھا دراصل اس موت پر اس کے دل میں ایک گونا گونا اطمینان  
 اور خوشی تھی۔ قصاب ہمیشہ اسے اپنی منزل کے راستے میں ایک زبردست رکاوٹ لگتا تھا  
 اور اس کا خیال ہی اس پر رات کو سرد کپکپا ہٹیں طاری کرنے کے لئے کافی تھا۔ اب وہ  
 بڑی رکاوٹ اس کے راستے سے بہٹ گئی تھی۔ (پروفیسر شاہسوار خاں کا بھی یہی خیال تھا  
 کہ قصاب کا وجود ایک رکاوٹ تھا) اور وہ سڑک جس کے خاتمہ پر اسے رصیدہ کھڑی نظر  
 آرہی تھی، اب صاف اور سفر کے لئے سہل تھی..... انکو بھٹی کے اعجاز کی وجہ سے اس  
 میں جسارت آگئی تھی، اس کی خود اعتمادی بڑھ گئی تھی۔ اسے یہ بھی ڈھارس تھی کہ وہ منزل  
 کا سفر کرنے کے لئے اکیلا نہیں اور یہ کہ پروفیسر شاہسوار خاں خود اس کی کامیابی کے لئے  
 تنگ و دوکمر رہا ہے.....

جہاں تک رکاوٹ دور ہو جانے کا تعلق تھا، میری نظر میں حالات پہلے سے بہتر  
 ہوئے تھے۔ رصیدہ کی خالہ نے عمر کے مرنے کے بعد سب کچھ مکمل طور پر اپنے ہاتھ میں سنبھال  
 لیا تھا۔ وہ دنیاوی طور پر ہوشیار اور معاملہ فہم عورت تھی اور ان دنوں میں اس سے







کچھ دھڑکنے لگتا اور ایک گرم سی لہر میرے سارے جسم میں سرایت کرنے لگتی۔ بعض دفعہ جب اس کی خالہ باتوں باتوں میں رضیہ کا نام لیتی تو میں شرما جاتا، کچھ پریشان سا ہو جاتا..... ایک دفعہ ایسا ہوا کہ استعجاب کے لئے میں نے کوتے میں کتابوں کی الماری میں کتابوں کو دیکھنا شروع کیا۔ کچھ اس لئے کہ میری پرانی عادت ہے، اور کچھ یہ معلوم کرنے کے لئے کہ رضیہ کا مطالعہ میں مذاق کیا ہے۔ مجھے ان میں کٹار کا ایک ۱۹۴۱ء کا چھپا ہوا ناول "بے مثال چمکا ڈر" مل گیا۔ اس کے ذرا کم مشہور ناولوں میں سے ایک اور جو آج کل نایاب ہے رضیہ نے اس کو چار سال پہلے کسی اسٹیشن کے بک شال سے خریدا ہو گا۔ ٹائٹل مجلد باتصویر تھا اور کٹار کے سب ناولوں کے ٹائٹلوں کی طرح بے مدد مذاقانہ اور بھونڈا۔ میں اس کو فحش کے لفظ سے بیان کر سکتا ہوں اگرچہ یہ اس لفظ کے عام معنی کے لحاظ میں فحش نہ تھا۔ نہیں! نہیں! ٹائٹل پر حسینہ کی تصویر برہنہ نہ تھی۔ تم اس کے سینے کے کوہستان اور اس کے لہنگے کو ران کے اوپر سے پھٹا ہوا دیکھ سکتے تھے۔ مگر وہ حسینہ برہنہ نہ تھی۔ وہ ایک کافی فریب اور موٹے نقوش کی حسینہ تھی اور وہ ایک بڑے بھونڈے رنگین مصنوعی یاغ میں ایک فوارے کی منڈیر پر بیٹھی اوپر ایک بہت بڑے چمکا ڈر کی طرف حسرت بھری نگاہوں سے تنک رہی تھی جو ہوا میں سیر بھی معلق تھی۔ یہی وہ بے مثال چمکا ڈر تھی.....

کٹار کے سب ناولوں کے ٹائٹل ایسے ہی عامیانہ اور بھونڈے فحش ہوتے تھے۔ اور گواندر کا مواد ایسے ٹائٹل کا ہی حقدار ہوتا تھا، کٹار نے ان ٹائٹلوں کے طويزائن میں کبھی ان کی بھونڈے پن کو نوٹ نہیں کیا اور حقیقتاً اس نے ہمیشہ ان کو دیدہ زیب اور آرٹسٹک پایا۔

میں فحش بے مثال چمکا ڈر نہیں پڑھی مگر غالباً یہ کٹار کے دوسرے پچاس ناولوں سے زیادہ مختلف نہیں ہے۔ پیارے پڑھنے والے، تم شاید سوچو گے کہ رضیہ کٹار کے ناول پڑھنے کی وجہ سے بڑی بد مذاق اور عام لڑکی ہو گئی اور یہ کہ کوئی اچھی سلجھی ہوئی



لڑکی ایسی کتاب کو چھو نہیں سکتی... تم ٹھیک ہو۔ ان دنوں کٹار کے ناول ہمارے گھروں میں چوری چھپے آنے لگے تھے اور لڑکیوں نے ان کو بے حد دلچسپی اور مسترت سے پڑھا مگر میرا خیال نہیں کہ ان ناولوں نے ان کو کوئی بہت زیادہ نقصان پہنچایا۔ کوئی لڑکی جو کٹار کے یا ایس ایم اجلال کے ناول پڑھتی ہے تم اس کے متعلق ایک بات کے بارے میں پر یقین ہو سکتے ہو، کہ وہ ایک زندگی سے تلملاتی ہوئی اور رومان انگیز لڑکی ہے یہ بات کہ اسے اپنے نخیل کی خوراک کے لئے کٹار یا ایس ایم اجلال پر قانع ہونا پڑتا ہے، اس کا تصور نہیں بلکہ ہمارے ادب کی کم مانگی کا قصور ہے جس میں اس ادب کی خاص صنف میں کٹار اور اجلال سے بہتر ناول نویس ہیں ہی نہیں میری رائے میں ایک مخرب اخلاق کتاب۔ جو حقیقتاً مخرب اخلاق ہو۔ ہماری لڑکیوں کو بے اندازہ فائدہ پہنچا سکتی ہے اور ذاتی طور سے میں اس لڑکی کو جو کٹار کی شائق ہے، اس لڑکی پر کہیں ترجیح دوں گا۔ جو صرف راشد الخیری اور ڈاکٹر ندیر احمد کو پڑھتی رہی ہے۔ موزال ذکر لڑکی میرے نزدیک بے حد قابل رحم ہے اور اس سے بڑی بد قسمت اور کونسی لڑکی ہو سکتی ہے جس کی زندگی اور خیالات کی تشکیل اُن دو قابلِ تعظیم مگر ناقابلِ برداشت بوروں نے کی ہو۔

”کتاب میرے دوست کی لکھی ہوئی ہے“ میں نے بلند لہجہ میں رضیہ کی خالہ کو بتایا۔ مجھے یقین تھا کہ سر میرا تے پر دوں کے پیچھے رضیہ کھڑی سُن رہی تھی۔

”یہ تصویر تو بڑی بے ہودہ ہے۔ رضیہ یہ کتابیں پتہ نہیں کہاں سے اکٹھی کرتی ہیں۔ میں ان کو آگ لگا دوں گی۔ یہ نیک، لڑکیوں کے پڑھنے کی نہیں،“ خالہ کا جواب تھا۔

میں نے شرمندہ ہو کر کہا ”یہ میرے دوست شیخ قربان علی کٹار کی ہے۔ وہ اس سامنے کے فلیڈ میں رہتا ہے۔ میں اسی کے پاس شام کو آتا ہوں، مہری نظر نہ آنے والی مخاطب رضیہ تھی۔

”کون وہ سامنے والا سوکھا سڑا آدمی تو نہیں۔ وہ ہمیشہ آرام کرسی پر آگے جھکا ہوا



اس کی طرف بھیگی بھیگی نظروں سے دیکھتا رہتا ہے۔ پتہ نہیں اسے یہاں کیا نظر آتا ہے۔  
اقبال بیٹا اس کو سبھا دینا کہ یہ ٹھیک نہیں۔“

اگر میں کسی لڑکی کی نفسیات کو صحیح سمجھتا ہوں، تو میری رائے میں اسے اپنے چہیتے  
مرد مصنف سے جو اس کی رومانوں کی دنیا آباد کرتا ہے، ایک دھڑکا دینے والی والہانہ  
عقیدت ہو جاتی ہے۔ مثال کے طور پر اگر میں ایک لڑکی ہونا تو کسی اور مرد کی بہ نسبت  
اپنے چہیتے مرد مصنف کے ساتھ بھاگ جانے کو ترجیح دیتا۔ میری رائے میں ہمارے وہ  
مصنف جنہیں لڑکیاں پڑھتی ہیں، اگر باہمت ہوں تو لاتعداد عورتوں کو ان کی رضا سے  
بھگکا سکتے ہیں۔ وہ محض اپنا وقت ضائع کر رہے ہیں یا وہ اپنے سنہری موقع کو کھو رہے  
ہیں۔ ان کا ادب پڑھ کر ہونا یا گنجا ہونا بھی ان کی اس کامیابی میں رکاوٹ نہیں وہ اپنے بیروں  
اور کمرہ داروں کی آدھی جرات اور ہمت سے ہی کام لیں تو ان کی زندگی بڑی سنسنی خیز  
اور رومان پرور بن سکتی ہے۔

اس واقعہ کے بعد رضیہ نے فلیٹ نمبر دس کے مکین میں زیادہ دلچسپی لینی شروع کر  
دی۔ میرے بعد اس کی بالکنی کے ٹاٹ کوٹنے سے ذرا متحرک گئے اور ان کے درمیان  
تشکلات اب فراخ تر ہو گیا۔ میں نے اپنے آپ کو ڈھارس بندھائی کہ رضیہ کی  
یہ دلچسپی عارضی ہے میں اقرار کرتا ہوں کہ میں نے کٹار کی اس خوش نصیبی پر تھوڑا سا حسد  
محسوس کیا۔ کاش میں نے بے مثال چمکا ڈر تصنیف کی ہوتی میں نے کٹار سے اپنے  
رضیہ کے گھر پر جانے اور اس کی خالہ سے اپنی راہ و رسم کا حال چھپا رکھا تھا اگرچہ بہت  
تھوڑی باتیں ہیں جنہیں میں کسی سے چھپاتا ہوں۔ اگر وہ اتنا غیر حاضر دماغ اور کوتاہ  
نگاہ نہ ہوتا تو وہ یقیناً خود ہی مجھے رضیہ کے مکان کی سیڑھیوں پر اترتے چڑھتے  
ہوئے پکڑ لیتا۔۔۔۔۔

اس کی امیروں کا گراف اب اتنا اوپر چڑھ گیا تھا جتنا اوپر چڑھ پہلے نہ چڑھا



نہا۔ وہ ان دنوں ہمیشہ کوٹ اور ٹائی میں رہتا، آکسفورڈ ڈکشنری ہمیشہ کھلی رہتی (اسی)۔  
 اب وہ اس کی ضرورت نہ سمجھتا تھا، اور ان نظروں میں جو وہ عمر مرحوم کے فلیٹ کی طرف  
 اس وقت پھینکتا جب رصیہ وہاں نہ کھڑی ہوتی ایک حدت اور قلب بریلنے والی کیفیت  
 ہوتی۔ پھر بھی اس کی ظاہری شکل و صورت میں کوئی بہتری نہ آئی تھی، وہ پہلے ہی سا مفلوک  
 الحال قسم کا شخص نظر آتا تھا۔ جس کا جگہ خراب ہوا اور جسے اس کی غذا اس نہ آتی ہو.....  
 میرے وہاں جانے کا وقت کبھی اس کے بعد اور اس سے مجھے معلوم ہوا کہ رصیہ چھ  
 بجے شام سے پہلے شاذ و نادر ہی بالکنی پر آکر کھڑی ہے یہ قابل فہم تھا کیونکہ چھ بجے  
 شام کچھ اندھیرا ہو جاتا ہے اور اس کی خالہ اس پر کڑی نگرانی رکھتی تھی اور پھر وہ دن  
 میں اپنے کاموں میں مصروف رہتی ہو گی۔

جب وہ بالکنی پر ہوتی اور ہم ٹاٹ کے شکاف کے پیچھے اس کی مرمریں سفیدی سے  
 آگاہ ہو جاتے، ہم اس کی طرف سیدھی نگاہوں سے کبھی نہ دیکھتے کہ کہیں وہ پریشان نہ ہو  
 جائے، کہیں وہ بوکھلا نہ جائے۔ کنار کی نظر میں تو فوراً ڈکشنری میں گڑ جاتیں اور وہ عجیب  
 طور پر ہوشیار اور نزوس سا ہو جاتا (شاید اس نے اسے اب تک اچھی طرح نظر بھر کر  
 نہ دیکھا تھا)..... میں اس طرح ظاہر کرتا جیسا کہ میں اس کی ٹاٹ کے پیچھے موجودگی  
 سے آگاہ نہیں ہوں..... ایک دفعہ میں نے ویسے نظر بھر کر اس کی بالکنی کی طرف  
 دیکھا۔ وہاں وہ کھڑی تھی۔ شام کے گھرے بھٹپٹے میں ایک عجیب طور سے غلاتی  
 ہوئی دیو سی اور اس کی آنکھیں ہم پر گڑھی ہوئی تھیں۔ اپنے اندر اندر اتنا ہمتنا  
 اور رغبت لئے۔ مجھے ایسا معلوم ہوا۔ میرے اوپر دیکھنے پر اس کی نگاہیں نیچی ہو گئیں اور  
 اس نے اپنا منہ ایک طرف پھیر لیا۔ مگر وہ چلی نہیں گئی..... اور ایک دفعہ جب  
 بالکنی چاندنی میں دھلی ہوتی تھی (چاند چاکی واٹر اپر بھی چمکتا ہے) میں نے اس کی سفید  
 شکل کو ایک بالکنی کے جنگلے کے ساتھ سہارا لئے ہوئے دیکھا وہ ہماری طرف، ایک عجیب



پاس انگیز خوابیدہ نظر سے دیکھ رہی تھی۔ اس کامر میں ہاتھ اس کے سیاہ بالوں کے سر کو تھامے تھا، اس کا سارا جسم پتلے چوہی جنگلے کے ساتھ لپٹے ہوئے تھا۔ کتنی بے خود اور قاتل وہ شب نظر آتی تھی۔ وہ مجھے ایک اطالوی پینٹر کی تصویر کی طرح لگی جس نے مجھے کالج کے ایام میں کئی بار متوجہ کیا تھا۔

کٹار کو ایک اطمینان یہ تھا کہ فغفور اب اس کے کمرے میں وقت بے وقت نہیں آتا تھا۔ پروفیسر شاہسوار کی مداخلت اور بیچ بچاؤ کے بعد وہ صحتی جن اپنی حرکت سے باز آ گیا تھا۔ اس عرصہ میں کٹار نے مجھ سے کئی بار پچیس روپے آٹھ آنے کا تقاضا کیا میں یہ کہہ کر ٹالتا رہا کہ جب پروفیسر نے اس کی پھر تنبیہ کی تو دیکھا جائے گا۔

ایک شام جب میں کٹار کے فلیٹ پر پہنچا تو میں نے اسے معمول سے زیادہ مضطرب پایا، اس آدمی کی مانند جو کسی حیرت ناک واقعہ کے کنارے پر کھڑا ہو، اپنی اعصابی کیفیت پر پردہ ڈالنے کے لئے وہ کبھی مسافر سے کھیلنے اور باتیں کرنے لگ جاتا اور اس دوران میں مجھے چڑھتی ہوئی بے رنگ آنکھوں سے دیکھتا۔ ظاہر تھا کہ کوئی نیا خیال اس کے دماغ میں ہے کوئی نئی پلین.... اور وہ مجھ سے اس کا ذکر کرنے میں جھجک رہا ہے۔

آخر اس نے اپنی جھجک پر قابو پاتے ہوئے کہا: چنگیزی یار! میں نے فیصلہ کر لیا ہے۔ میں اب زیادہ دیر انتظار نہیں کر سکتا۔ اور نہ ہی وہ کر سکتی ہے۔ آج دوپہر کو اس کی خالہ نے اسے قید کر رکھا ہے۔ میں کل اس کو یہاں ہمیشہ کے لئے اپنے پاس بلا لوں گا۔“

”خالہ کو“ میں نے پوچھا۔

”نہیں۔ میرا مطلب محبوب سے ہے۔ رضیہ سے۔ دس ہزار غلام اور کینہ ور خالائیں اس کو یہاں آنے سے نہیں روک سکتیں۔ وہ میرے پاس اس طرح کھینچی ہوئی آئے گی



جیسے لوہا مقناطیس کی طرف، بھونرا پھول کی طرف..... اور جیسے شمع پر والے کی طرف۔“

”تمہارا مطلب ہے جیسے پروانہ شمع کی طرف۔“

”میں نے بھی یہی کہا تھا۔ بہر حال اگر میں نے اس کے الٹ کہا ہو تو تم کو یاد رکھنا چاہیے۔“

چنگیزی، کہ میں اس وقت جذبات کے عجیب دباؤ کے تحت بول رہا ہوں۔“

تم یہ کیسے کرنے کا ارادہ رکھتے ہو؟“ میں نے سوال کیا۔

”کیسے؟“ وہ بولا ”چنگیزی! بعض دفعہ تو تم بے حد سادہ لوحی کی باتیں کرتے ہو۔“

کیا میرے پاس پر وقیعہ شاہسوار کی طلسمی انگوٹھی نہیں؟ میری حضرت سلیمان کو عرض

کرنے کی دیبر ہے اور وہ خود بخود یہاں میرے پاس چلی آئے گی۔ دس ہزار خالائیں۔“

”دس ہزار خالائیں والی بات تو ٹھیک ہے،“ میں نے کہا ”مگر میری رائے میں اگر وہ

یہاں آ بھی جلتے تو تم اس کو کیسے چھپاؤ گے۔ تم پر اغوار کا مقدمہ چل سکتا ہے.....“

”میں نے یہ سب کچھ سوچ لیا ہے،“ کٹار بولا ”پرسوں صبح ہی ہم یہاں سے لاہور چلے

جائیں گے میں نے غالباً تم کو بتایا نہیں۔ چار دن ہوئے مجھے وہاں کی ایک فلم کمپنی نے

ملازمت کی پیش کش کی ہے۔ وہ چاہتے ہیں کہ میں ان کی بننے والی فلموں کے لئے افسانے

اور مکالمے لکھوں وہ میرے ایک ناول کی کہانی فلما نا چاہتے ہیں۔ بے مثل جمرگادڑ

اور فلما نے کے حقوق کی قیمت کی پیشگی کے طور پر انہوں نے مجھے ڈھائی سو روپے کا

چیک بھی بھیجا ہے۔“

”تم نے مجھے اس کا ذکر نہیں کیا؟ کٹار،“ میں نے شکایت آمیز لہجہ میں کہا۔

”میں نے ذکر جان بوجھ کر نہیں کیا کہ اس عقیدت اور شیفتگی کی وجہ سے جو تم کو میری

ذات سے ہے، مجھ سے پچھڑنے پر تم کو بے حد صدمہ ہو گا۔ میں نے یہ خبر آخری وقت کے

لئے رکھی ہوئی تھی..... نہیں چنگیزی یار! فکر مت کرو۔ میرا کہا سنا معاف کر دینا۔ آدمی

سے بھول چوک ہو ہی جاتی ہے۔ لاہور اگر کبھی تمہارا آنا ہو۔ تو فضلی بیڑوں کے سٹوڈیو میں



تم مجھے مل سکتے ہو۔ ہماری کوٹھی میں جو غالباً ماڈل ٹاؤن میں ہوگی رضیہ اور میں ہمیشہ تمہارا  
خیر مقدم کریں گے اور ڈرائنگ روم میں مینٹل پیس پر تمہارا ایک بڑے سائز کا فوٹو ہمیشہ  
رکھا رہے گا۔ ہمارے ملاقاتی ہم سے پوچھیں گے ”یہ کس کا فوٹو ہے“، اور میں کہوں گا۔  
”میرے ابدی اور صادق ترین دوست آئی ایچ چنگیزی ٹائر میکٹر اللہ توکل کا، ... کل آتے  
وقت اپنا ایک فریم شدہ فوٹو لیتے آنا۔“

اس نے مجھے محبت بھری اور کچھ ترحم آمیز نظروں سے دیکھا جس میں لافانی دوستی کی  
کی دمک تھی۔ وہ نظر رفتہ رفتہ ایک دوسری قسم کی نظر میں تبدیل ہو گئی۔ ایسی نظر میں نے  
قربان علی کٹار کی آنکھوں میں کئی بار دیکھی تھی۔ یہ اس آدمی کی نظر تھی جو ادھار مانگنے لگا ہو۔  
”وہ چک جو فصلی بیڑوں نے بھیجا ہے۔ بعد کی ڈیٹ کا ہونے کی وجہ سے اور پندرہ  
روز تک کیشن نہیں ہو سکے گا۔ وہ میں تمہیں دے جاؤں گا۔ پرسوں صبح ایکسپریس پر رضیہ اور  
میرے لئے دو ٹیٹیں ابھی ٹیک کرالو، سیکنڈ کلاس اور کیا مجھے مزید بین سو روپے  
قرض دے سکتے ہو۔ اس فلیٹ پر فی الحال تم قبضہ کر سکتے ہو۔“

مگر میں اس کے قرضہ کی بابت نہیں سوچ رہا تھا۔ میں اس کٹار سے پچھڑنے کے  
بارے میں سوچ رہا تھا کہ وہ اب مجھ سے چھینا جا رہا ہے اور کل پرسوں میں یہ بڈل  
وے اسٹریٹ والا فلیٹ اس کے وجود سے خالی ہو جائے گا۔ مجھے فی الواقع اتنا دکھ  
تھا جیسے کہ ابھی سے ایسا ہو چکا ہو۔ اور کٹار مجھے داغ مفارقت دے کر چلا ہی گیا ہو۔  
اس کے ظاہری تیقن اور فیصلہ کن انداز سے مجھے اس کے ارادے میں ذرا سا شک بھی نہ  
گزر رہا وہ سادہ ترین جھوٹ گھڑنے کا بھی اہل نہیں ہے۔ اور جس اتفاقیہ طریق پر وہ بات  
کر رہا تھا، اس سے مجھے یقین آ گیا کہ وہ پرسوں واقعی لاہور جا رہا ہے اور رضیہ اس کے  
ساتھ ہوگی۔ میرا مطلب ہے وہ اس قدر یقین تھا جیسے وہ جانتا تھا کہ ایسا ہی گا۔

اچانک میں جاگا۔ وہ کس طرح یہ یقین سے کہہ سکتا ہے کہ رضیہ اور وہ اکٹھے پرسوں صبح



ایکسپریس پر لاہور جائیں گے۔ انگوٹھی نے ابھی اپنی یہ کرامت کر کے دکھائی تھی۔ پروفیسر شاہسوار  
 خاں کا پر جلال غضب ناک چہرہ میری آنکھوں کے سامنے آیا۔ تم پھر شک کرتے ہو۔ اچھا  
 تم دیکھ لو گے!“

کٹار کہہ رہا تھا۔ ”اچھا چنگیزی یار! وہ عرض داشت کا مسودہ پھرتیا رکھ دو۔ میں اس کو  
 اب کے زبانی یاد کر لوں گا۔ انگوٹھی پر عمل کے وقت بیک وقت، انگوٹھی میں دیکھنا اور  
 نیچے لکھی ہوئی چیز کو پڑھنا ممکن نہیں۔“

”ہاں“ میں نے اس طرح کہا جیسے خواب کے عالم میں ہوں۔

میں نے پھر وہ عرض داشت کا مسودہ تیار کیا، مگر میرا دھیان کہیں اور تھا۔ میرا دل خدا  
 جانے کیوں بیٹھ رہا تھا! قسمت کی اٹل ناگزیریت سے میں دو چار ہو رہا تھا۔ میرے دماغ  
 کے پردے پر سینما کی فلم کی طرح گڈڈ، پروفیسر شاہسواروں کے پر جلال مسجع چہرے،  
 رصینہ کے معصوم دلربا رخ بھڑکتے اور بجھتے ہوئے تیز رفتاری سے گزرنے لگے۔ ایک یل گاڑی  
 گزرنے لگی۔ کوکو۔ چپک چپک۔ قربان علی کٹار سینکڑے کلاس کمپارٹمنٹ کے دروازہ میں  
 کھڑا رومال ہلارہا تھا۔ ”خط لکھتے رہنا،“ وہ کہہ رہا تھا۔ کوکو۔ چپک چپک! چپک! چپک!  
 جب میں عرض داشت کے الفاظ گھسیٹنے کی کوشش کر رہا تھا۔ کٹار غالباً کہہ رہا تھا۔  
 ”تعجب کی بات ہے نیٹھے اور نہ ہی نہیں اس بات کا خیال آیا۔“ اس انگوٹھی کی کرامت  
 سے تو روٹھا ہوا محبوب بھی قدموں میں آگرتا ہے اور یہ محبوب نورضامند ہے مکمل طور پر  
 رضامند! — کل صبح ہی سیٹیں بک کر لینا۔“

غرض اس دفعہ نے عرض داشت مختصر ہی رکھی۔ دراصل میری ایجاد می اور ادبی قوتیں  
 بنجر ہو گئی تھیں۔ حضرت سلیمان کے استفادہ کے لئے کٹار کی محبت کی مختصر تاریخ دینے  
 کے بعد ان سے گزارش ان الفاظ میں کی گئی تھی ”یورائیسنسی! میری خواہش ہے کہ میرا  
 محبوب اسی وقت میرے بازوؤں میں آجائے“



کٹار نے اس کو پسند کیا۔ اگرچہ مجھے خوف تھا کہ یہ الفاظ شاید سلیمان شاہ کی اخلاقی عادت کو دھچکانہ پہنچائیں۔ کٹار کا ان کو پسند کرنا واقعی ایک تعجب کی بات تھی۔ میرا خیال نہ تھا کہ اس کو اس حوصلہ سے مصف کیا جاسکتا تھا جو ایک عورت کو بازوؤں میں لینے کے لئے درکار تھا۔ اس جیسے بزدل شخص میں یہ سمت! یقیناً دنیا الٹ سلیٹ ہو رہی تھی۔

ہاں ہم کوئی ایک بجے تک بیٹھے باتیں کرتے رہے۔ بیٹے ہوئے سنہری دنوں کی باتیں جن سے میرا یہ ناترینختہ ہو گیا۔ کہ کٹار واقعی جارہا ہے۔۔۔۔۔ اس شام رخصتہ بالکنی پر بالکل نہ آئی جس کا مطلب یہ تھا کہ یا تو اس پر نگرانی کرٹی کر دی گئی ہے اور یا وہ کسی کو نے میں دیکھی ہوئی اپنی غالہ کے خلاف دل کی بھڑاس نکال رہی ہے۔ کٹار کی رائے میں وہ بھڑاس نکال رہی تھی۔

جب میں کٹار سے رخصت ہوا وہ مجھے نیچے بیڑھبوں تک چھوڑنے آیا۔ یہ بات وہ شاذ و نادر ہی کرتا ہے مگر اس رات ہم نے وہ محبت اور وفا کے پوشیدہ سوتے دریافت کئے تھے جو ہم دونوں کے سینوں میں ایک دوسرے کے لئے اُبل رہے تھے اور مفارقت کے خیال نے ہماری باہمی سچی یاری کو پھرتازہ کر دیا تھا جو کھلی غلط فہمیوں اور ادھاروں وغیرہ کی وجہ سے کچھ بوسیدہ ہو گئی تھی۔ گلی میں آکر اس نے مجھے سیٹیں یک کرانے کے بارے میں پھرتا کید کی۔ —



دوسری صبح میں کتنا مضطرب تھا، اس کا اندازہ اس سے لگایا جاسکتا ہے کہ مجھے اپنی صبح کی معمولی ورزش اور مالش وغیرہ کا بھی ناغہ کرنا پڑا۔ میں کٹار کے لئے سیٹیں بک کرانا بھی بھول گیا۔ کٹار دوپہر کے کھانے پر آیا اور میں نے اس دفعہ اس کی اسی شوق اور انبساط سے خاطر داری کی جیسے اس روز کی تھی جب وہ پہلے پہل ہی زندگی میں آیا تھا۔ اللہ توکل کی بہترین ڈشز اس کے سامنے چنی گئیں اور بلیک اولڈ ہانٹ کا ایک نیا ٹین خاص اس کے لئے کھولا گیا۔ وہ بے حد خوش معلوم ہوتا تھا اور زیادہ عرصہ مجھ سے اور شہزاد پٹھی سے سٹوڈی بیکر اور پیکارڈ کی متقابل خوبیوں کے بارے میں باتیں کرتا رہا۔ وہ چاہتا تھا کہ ہم اس کو مشورہ دیں کہ کونسی کار اس کی نئی اہمیت کی زندگی میں اس کے شایان شان ہو سکتی ہے۔ روپیہ، وہ مصر تھا، کوئی امر مانع نہیں تھا۔ وہ بہترین اور نفیس ترین چیز چاہتا تھا۔ کیونکہ میں اور شہزاد پٹھی کاروں کے متعلق زیادہ نہیں جانتے تھے، اس لئے اسے کوئی کارآمد مشورہ نہ دے سکے اس مسئلہ پر۔ اس کے بعد وہ چلا گیا۔ اس نے ہمیں بتایا کہ اسے دھوبی سے کپڑے لینے تھے۔ اس نے مجھ سے بتیس روپے اُدھار لئے۔ اس نے دوہرایا کہ وہ مجھے فضلی بیٹروں کا چیک دے رہا ہے اور فلیٹ بھی۔ اس نے کہا کہ تم چاہو تو ابھی سے قبضہ کی خاطر اپنا کچھ سامان وہاں بھیج دو،

شام کو جب میں مڈل وے اسٹریٹ میں گیا تو ڈوبتے ہوئے سورج کی زردی پھریلے مکانوں سے چمٹی ہوئی تھی اور اسٹریٹ تقریباً خوبصورت اور رومانٹک لگ رہی تھی، آسبیت







کے کو سنا ہوا جو اس حویلی میں رہتے تھے اور خصوصاً کنوٹپ والے بے ہودہ شخص کو.....  
اس کی خالہ دس بجے پہلے نہ آئے گی۔ لڑکی رضیہ اکیلی تھی..... یہ بات طلسمی انگوتھی  
کے موجد کے حق میں تھی۔ کون کہہ سکتا ہے! کون کہہ سکتا ہے۔!

کٹار خموش تھا اور اس کے ساتھ ہی کچھ ہراساں بھی اور اس کی انگلیوں میں ایک  
کپکپاہٹ سی تھی۔ اس نے اپنا سوٹ کیس وغیرہ باندھ کہہ ایک کونے میں رکھا ہوا تھا اور  
وہ میرے بہنرین سوٹ میں ملبوس تھا اس کے بٹن ہول میں ایک بڑا سرخ گیندے کا  
پھول تھا۔

اس نے مجھے وہ چیک جیب میں سے نکال کر دیا یہ واقعی فضلی بیٹروں کا امپریل بینک  
کراچی کے نام ایک کمراس چک تھا مگر اس کی تاریخ جب کہ اسے کیش کرایا جاسکتا تھا آگے  
کی تھی ظاہراً ابھی تک فضلی بیٹروں کا حساب امپریل بینک کی کراچی برانچ میں بڑا سفر نہ ہوا  
تھا اور اس لئے انہوں نے آگے کی وہ تاریخ دی تھی جس وقت تک ان کا خیال ہوگا کہ  
ان کا اکاؤنٹ بڑا سفر ہو جائے گا۔ ویسے یہ ایک حقیقی چیک تھا۔ شیخ قربان علی کٹار کے  
قدر دان اب بھی موجود تھے۔ میں نے سوچا کہ غالباً فضلی بیٹروں کا ڈائریکٹر یا پروڈیوسر  
کالج کے دنوں میں کٹار فین ہوگا۔

کٹار نے کہا ”یہ ہے چیک۔ ڈھائی سو روپے کا دراصل چنگیزی یہ سب پروفیسر شاہسوار  
خاں کی نظر عنایت کا نتیجہ ہے۔ جب سے پروفیسر مجھے اس شام ملا میں غسوس کرنے لگ  
گیا کہ میری زندگی کا نیا دور شروع ہو رہا ہے اور اچھے دن آرہے ہیں۔ یہ دیکھو۔ روپیہ  
ڈھائی سو روپے۔ اپنی شہرت کے چمکیلے ترین دنوں میں بھی میں نے اتنی رقم کا چیک نہیں دیکھا۔  
مجھے ایک عمدہ ملازمت مل رہی ہے۔ جہاں سے ترقی کر کے میں ڈائریکٹر اور پروڈیوسر وغیرہ  
بن سکتا ہوں۔ قابلیت کہیں چھپی نہیں رہتی اور آج رات کو مجھے اپنے محبوب کا وصال بھی  
مہیا ہو جائے گا۔ پروفیسر شاہسوار خان واقعی ایک فطیہ اور ولی اللہ ہے۔ ہاں بھی چنگیزی



وہ پروفیسر کے پچیس روپے تو مہنی آرڈر ہی نہیں کئے۔

میں نے اسے یقین دلایا کہ وہ ایک دن اور انتظار کر سکتا ہے اور روپیہ سے کل

ضروری آرڈر کر دیا جائے گا۔

”جو نہی وہ یہاں آئے گی،“ کٹار نے اپنے ناولوں کے سے تقریباً ہیروؤں والی خود اعتمادی

سے کہا ”ہم یہاں سے تمہارے ہوٹل میں چلے جائیں گے اور وہاں سے صبح ایکسپریس پر جا

چڑھیں گے۔ میرے خیال میں کمرہ اچھی چھاؤنی سے سوار ہونا بہتر ہوگا۔“

کھڑکی میں سے دیکھتے ہوئے میں نے رضیہ کو اپنی بالکنی پر سے کھڑے ہماری طرف

بھرپور نظروں سے دیکھتے ہوئے اس کا دوپٹہ اس کے سر پر نہ تھا، اس کا سینہ اس کی سفید

قمیص میں متلاطم تھا اور اس کے چہرے پر (مجھے ایسا معلوم ہوا) ایک من چلی سی، جان پر کھیل

جانے کی سی نظر میں نے بوکھلا کر نظریں نیچی کر لیں اور جب میں نے پھر اس طرف دیکھا وہ بالکنی

پر نہ تھی اور اس کی فلیٹ کا دروازہ بند تھا۔

کچھ دیر میں اور کٹارا ایک دوسرے کو خاموش بیٹھے دیکھ کئے۔ پھر کٹار نے کہا ”تم نے

اسے دیکھا؟“

یہ بات ابھی تک میری سمجھ میں نہیں آئی کہ کٹارا اپنی کوتاہ نظری کے باوجود اس کو کیسے دیکھ

لیتا تھا۔ کوتاہ نظری کے باوجود اور اس کے باوجود کہ وہ بھی اس طرف بھرپور نگاہ اٹھا کر

نہ دیکھتا تھا۔ پھر بھی جب بھی وہ بالکنی پر ہوتی، کٹارا اس کی موجودگی سے آگاہ ہو جاتا اور

یہ آگاہی ایک عجیب اعصابیت اور کانوں کی لووں کی سرخی کی شکل میں اس میں نمودار ہو جاتی۔

کمرے میں اب اندھیرا ہو رہا تھا۔ کٹار نے مجھے بجلی سوچ آن کرہ نے کے لئے کہا۔

میں نے بٹن دبایا۔ بغیر کسی نتیجے کے۔

”آج کیا دن ہے“ کٹار نے پوچھا۔

”جمعرات“



”اوہ! آج یہاں گیارہ بجے سے پہلے بجلی نہ آئے گی۔“

ہر ایک جانتا ہے کہ پاور پلانٹ میں چھ ماہ سے ایک ہاتھ بھٹ جلنے سے (جس کی مرمت ہو رہی تھی) ہفتہ میں ایک ایک روز کراچی کے ہر ایک ’ایریا‘ کو تاریکی میں رہنا پڑتا ہے آج چاکی واڑا کی باری تھی۔ یہ قدرت کے ان اٹل قانونوں میں سے ایک تھا جس کے آگے سر تسلیم کرنے کے بغیر کوئی چارہ نہ تھا۔

کٹار کے پاس موم بتیاں نہ تھیں، عموماً اسے فلیٹ میں رات کو روشنی کی زیادہ ضرورت بھی نہ پڑتی تھی اور جمعرات کو وہ اکثر بجلی کے آجلنے تک، میرے ہاں اللہ توکل ہی میں رہتا۔ اب وہ کھڑکی کے پاس گیا اور باہر دھندلکے سے اس نے اپنی کلانی پر گھڑی میں وقت دیکھا۔

”آٹھ میں چار منٹ۔ چلگیزی یا رہا اس نے کہا۔“

میں نے کوئی جواب نہ دیا، مگر وہ غسل خانے میں وضو کرنے چلا گیا۔ نیچے گلی تاریک اور سسنان پڑی ہوئی تھی کسی متنفس کے بغیر سامنے کے فلیٹ کے کواڑ ٹاٹوں کے پیچھے بالکل بند تھے اور روشنی کی ایک درز بھی وہاں نہ تھی۔ کٹار وضو کرنے کے بعد کمرہ سے باہر کچھ دیر کے لئے گیا جہاں وہ ایک گیلے رومال سے اپنی نام کی تختی کو پونچھنے اور صاف کرنے لگا یہاں تک کہ سفید حروف کچھ دکنے لگے۔ پھر وہ اندر آیا۔

”دیکھا خدا نے آج مصلحت کی بنا پر اندھیرا کر دیا ہے۔ تاکہ کوئی آتا اور جاتا دکھائی نہ دے۔“

میں جانتا تھا اس کا کوئی، سے کیا مطلب تھا، تاہم مجھے آج بجلی کے نہ ہونے میں اسرارِ سا نظر آیا۔ قسمیں میدان تیار کر رہی تھیں۔

آٹھ بجے کٹار اپنی کرسی پر قبلہ رو بیٹھا انگوٹھی کو انگلیوں میں پکڑے نگینہ میں دیکھ رہا تھا۔ میں سامنے دوسری کرسی پر بیٹھا تھا۔ اور اس کی لمبی ڈبلی نیم دراز شکل مجھے کچھ کچھ آسپسی سی نظر آرہی تھی۔



میرے خدا! کیا وہ آئے گی! کیا وہ آئے گی! اس کی خالہ یہاں نہ تھی۔ مکمل اندھیرا تھا اور وہ بے دھڑکی اور بچھے کسی کی کیا پرواہ، والی نظر!

دس منٹ تک ہم خاموش بیٹھے رہے۔ اور میں اپنے دل کی دھڑکن کو سن سکتا تھا۔ خاکروب جھاڑو دو، کٹار کی دھیمی مرتعش سی آواز آئی، صاف۔ اور ہوا آتی جیسے کوئی پریت اس تاریک کمرہ میں بول رہا ہو۔

”فرش بچھاؤ پھر ایک دھیمی مرتعش آواز سنلے میں سے آئی، سرگوشی کی طرح غیر مبہم کمرے کی پہنائیوں میں سے۔ خاکروب کے جھاڑو دینے سے سلیمان بادشاہ کے آنے تک ایک لمبا عرصہ گزرتا ہوا معلوم ہوا اور جوں جوں اس کی آمد کے ابتدائی لوازمات ترتیب سے مکمل ہوتے جلتے۔ میری دھڑکن تیز تر ہوتی جاتی۔

قربان علی کٹار کے اضطراب کا اس سے پتہ ملنا کہ اس کا ہر اگلا حکم زیادہ مبہم زیادہ سرگوشیاں سا ہوتا جیسے ان الفاظ کو زکالنے والا ہندیانی خوف کی گرفت میں ہو..... اور آخر۔ وہ لمحہ آگیا۔

تھوڑی خاموشی جس میں میں کٹار کی کلانی کی گھڑی کی ٹک ٹک سن سکتا تھا! پھر کٹار کی آواز آئی۔ قسمت کی آواز کی طرح اوجھنی گھر پھر بھی کچھ بھرائی ہوئی اور بعض لفظوں پر ٹوٹی ہوئی ”حضرت سلیمان بادشاہ۔ میرا محبوب اب تمہارے حکم سے میرے بازوؤں میں ہو۔“


سناٹا۔ اور آدھ منٹ تک ہم دم سادھے بیٹھے رہے۔ پھر فی الواقع نیچے زمین پر کسی کے دبے قدموں سے اوپر چڑھنے کی آواز آئی۔ وہ آ رہی تھی! آ رہی تھی!۔ میرے پیچھے دروازہ پر کوئی قدم آکر رُکے کسی نے دروازہ کھولا۔ خدا جانے کیوں میں نے آنکھیں بند کر لیں۔ کمرے کے اندر کوئی تھا۔



اُس وقت بجلی آگئی۔ میں نے دھپ دھپ کرتے دل کے ساتھ آنکھیں کھولیں  
 — کٹار نیم دراز ما آنکھیں موندے اور ایک سرشاری کی کیفیت اپنے چہرے پر  
 لئے آرام کر سی میں بیٹا تھا۔ اور اس کے بازو کچلی ٹانگوں پر کھڑے ہوئے مسافر،  
 کے گرد حائل تھے۔ !

---





چاکیواڑہ میں وصال  
کھویا ہوا اُفق  
مکاتیب خضر  
ابن جمیر کا سفر

Rs. 150.00

www.sang-e-meel.com

ISBN 969-35-1111-5



9 789693 511116